



# குடியரசுத் தமிழ் வாசகம்

(நான்காம் புத்தகம்)

நான்காம் வகுப்புக்குரியது

By: SESHADRI (V.K.)

26 MAY 1958

வீ. கி. சேஷாத்திரி, பி. ஏ., எல். டி.,

சென்னை கல்வி இலாகா.

டி. வி. செல்லப்ப சாஸ்திரி அண்டு சன்ஸ்,  
சென்னை-1.

காபிரைட்]

1954

[விலை அனா 10.

First Edition  
Revised Edition  
Reprint

November 1950  
July 1951  
" 1952  
June 1953  
" 1954

RB NO

535  
3-54



Approved by the Text Book Committee—Class Use  
Vide Fort St. George Gazette Part I-B.  
Page 23 dated 19-5-54.

54562 ✓  
260211

SV

## முகவுரை

குடியரசுத் தமிழ் வாசகம் என்னும் இந்நூல் வரிசை தமிழ் நாட்டில் துவக்கப் பள்ளிகளில் பயிலும் சிறுவர் சிறுமியருக்கு உரியது. துவக்கப் பள்ளிகளில் ஒன்று முதல் ஐந்து வகுப்புக்களுக்கு அரசியலார் வெளியிட்டுள்ள பாடதிட்டத்தின்படி இந்நூல் வரிசை எழுதப் பட்டுள்ளது. அந்தந்த நிலையில் குழந்தைகள் தெரிந்து கொள்ள வேண்டிய சொல்லாட்சிப் பெருக்கம் கவனத்தில் இருத்திப் பாடங்கள் இயற்றப்பட்டுள்ளன. மௌன வாசிப்புப் பழக்கம் உண்டாவதற்குத் தேவையான கட்டளைகளும் கதைகளும் சேர்க்கப்பட்டுள்ளன. பாடங்களின் இறுதியில் கடின சொற்களின் பொருள் விளக்கமும், பயிற்சிகளும், வினாக்களும், இலக்கணக் குறிப்புகளும் சேர்க்கப்பட்டுள்ளன.

இந்நூல் வரிசையைத் தமிழலகம் ஆதரிக்கும் என்று நம்புகிறேன்.

வி. கி. சேஷாத்திரி,



## உள்ளுறை

எண்	பொருள்	பக்கம்
1.	இறை வணக்கம்	1
2.	நமது நாடு	2
3.	மன்னன் மைதாஸ் I	10
4.	பருவ காலங்கள்	17
5.	கடிகாரம்—கவிமணி	23
6.	மேட்டூர் அணை	25
7.	சிறுவர் செஞ்சிலுவைச் சங்கம்	32
8.	உடற் பயிற்சி	38
9.	தேகப் பயிற்சி—யோகி சுத்தானந்த பாரதியார்	45
10.	மன்னன் மைதாஸ் II	47
11.	நீராவி	52
12.	கூட்டுறவு	58
13.	பெற்றோரைப் பேணுதல்— வேதநாயகம் பிள்ளை	63
14.	மன்னன் மைதாஸ் III	66
15.	நூல் நிலையம்	73
16.	முகம்மது நபி	80
17.	ஒடிவாடா கண்ணு—யோகி சுத்தானந்த பாரதியார்	86
18.	தொற்றுநோய் (உரையாடல்)	89
19.	அரக்கு மாளிகை	96
20.	என் கதை (கங்கை நதி)	102
21.	ஊருக்கு நல்லது—சுப்பிரமணிய பாரதியார்	110
22.	பேராசையின் விளைவு (ஒரு சிறு நாடகம்)	112
23.	செய்யுள் பாடம்	121
24.	நாட்டு வணக்கம்—நாமக்கல் கவிஞர்	128

# 1. இறைவணக்கம்

திருவடி	வண்ணம்	புகழ்	பெருமான்
மால்	சக்தி	குன்றுது	திண்ணம்
நிதி	மேனி	புவியீர்	வானோர்
திகழும்	ஒளி	பெருமை	அழியா

1. கண்ணன் திருவடி எண்ணுக மனமே.  
திண்ணம் அழியா வண்ணம் தருமே.

2. தருமே நிதியும் பெருமை புகழும்  
கருமா மேனிப் பெருமான் இங்கே.

3. தவருது உணர்வீர் புவியீர் மாலும்  
சிவனும் வானோர் எவரும் ஒன்றே.

4. ஒன்றே பலவாய் நின்றோர் சக்தி  
என்றும் திகழும் குன்று வொளியே !

1. அநுப்போக: திருவடி - பாதம். திண்ணம் - நிச்சயம். வண்ணம் - நன்மை. நிதி - செல்வம். மேனி - உடல். புவியீர் - உலகீர். மால் - திருமால், மகாவிஷ்ணு. வானோர் - தேவர்கள். திகழும் - விளங்கும். குன்று - குறையாத, ஒளி - பிரகாசம்.

## 2. கேள்விகள் :-

1. கண்ணனை எண்ணினால் கிடைக்கும் நன்மைகள் யாவை?
2. உலக மக்கள் தெரிந்து கொள்ளவேண்டியது என்ன?

## 3. பயிற்சி :-

1. திண்ணம், திருவடி, நீதி, புவி, வானோர் - இவற்றை உன் சொந்த வாக்கியங்களில் அமைத்து எழுது.
2. எதிர்ப்பதங்களை எழுது - பெருமை, புகழ்; இங்கே, ஒன்று.

## 2. நமது நாடு

முத்தமிழ்	சற்றேறக்குறைய	உறைபனி
கவிஞர்	முன்னையர்	வாய்ந்தது
சிகரம்	பல்லாயிரம்	வானையளாவி
அரண்	உறைவிடம்	வசதி
உற்பத்தி	ஆண்மை	அறப்போர்
சுரங்கம்	எய்தி	வன்மை
வளமை	யதேச்சையாக	சான்று
அமைதி	நள்ளிரவு	நனி

“இந்திய நாடிது என்னுடைய நாடு”

என்று தினந்தினம் நீயதைப் பாடு.

“முத்தமிழ் நாடெந்தன் முன்னையர் நாடு  
முற்றிலும் சொந்தம் எனக்கெனப்பாடு”

1. இந்தியாவிலேயே நாம் பிறந்தோம்  
இங்கேயே நாம் வளர்ந்தோம் ; இந்நாட்டே



லேயே நாம் வாழ்ந்து வருகிறோம். இந்தியா நமது சொந்த நாடு. இதற்குப் பரதகண்டம் என்றொரு பெயரும் உண்டு. பல்லாயிரம் ஆண்டுகளுக்கு முன் இந் நாட்டைப் பரதன் என்றொரு சக்கரவர்த்தி ஆட்சி புரிந்தமையால், இந் நாட்டிற்கு இப் பெயர் உண்டாயிற்று.

2. இந்தியா ஒரு பெரிய நாடு; சீரும் சிறப்பும் வாய்ந்தது; பழமையும் பெருமையும் ஒருங்கே அமையப் பெற்றது; நீர்வளமும் நிலவளமும் மிகுந்துள்ளது. இந் நாட்டில் சற்றேறக்குறைய நாற்பது கோடி மக்கள் வாழ்ந்து வருகிறார்கள். உலகத்தில் வாழும் மக்களில் ஐந்தில் ஒரு பகுதியினர் இந் நாட்டில் வாழ்கின்றனர்.

3. இந்த நாட்டிற்கு வடக்கே மிகவும் உயரமான இமயமலை இருக்கிறது; தெற்கே குமரிமுனையும், இந்து மகாசமுத்திரமும் உள்ளன; கிழக்கிலும் மேற்கிலும் முறையே வங்காளக் குடாக்கடலும் அரபிக்கடலும் சூழ்ந்துள்ளன. இமயமலையும் கடல்களும் இந்தியா விற்கு இயற்கை அரண்களாக அமைந்துள்ளன.

4. உலகிலுள்ள மலைகள் யாவற்றிலும் பெரியது இமயமலையே ஆகும். இமாலயத்தை ஒருவரும் எளிதில் கடக்க முடியாது. இம்

மலையின் மீது எப்பொழுதும் உறைபனி மூடி இருக்கும். இதன் சிகரங்கள் வாணையளாவி நிற்கின்றன. கவிஞர்கள் இதை 'வெள்ளிப் பனிமலை' எனப் புகழ்ந்துள்ளார்கள். இமாலயம் சிவபெருமான் உறைவிடம் என்று கருதப்படுகிறது; இதன் கண்ணே பல யோகிகளும் முனிவர்களும் வாழ்ந்து வருகிறார்கள் என்று இன்றும் நம்பப்பட்டு வருகிறது.

5. விந்தியமலை இந் நாட்டை இரு பெரும் பிரிவுகளாகப் பிரிக்கின்றது. விந்தியமலைக்கும் இமயமலைக்கும் இடையில் உள்ள பூமிக்கு **இந்துஸ்தானம்** என்பது பெயர்; விந்தியமலைக்குத் தெற்கிலுள்ள பகுதி **தக்காணம்**. தக்காணத்தின் தென்பகுதி **தமிழகம்**.

6. 'பாரத நாடு பழம் பெரு நாடு.' இயற்கைச் செல்வமும் வாழ்க்கை வசதிகளும் இந்நாட்டில் ஏராளமாக உள்ளன. வளமைமிக்க இந் நாட்டைப் பலர் பண்டை நாள் முதல் நாடி வந்துள்ளனர். இந்துஸ்தானத்தைச் சிந்து, கங்கை, பிரமபுத்திரா என்ற ஜீவநதிகள் வளம் செய்கின்றன. இந் நதிகள் இமயமலையில் உற்பத்தியாகின்றன. தக்காணத்திலும் கிருஷ்ணா, கோதாவரி, காவிரி முதலான பல நதிகள் உள்ளன. தக்காணத்

தில் இரு கடற்கரை யோரங்களிலும் கிழக்குத் தொடர்ச்சி மலையும், மேற்குத் தொடர்ச்சி மலையும் அமைந்துள்ளன.

7. இந்தியாவிலுள்ள மலைகளும், நதிகளும், காடுகளும், சோலைகளும் இயற்கைச் செல்வங்கள் ஆகும். சமவெளிகளில் நெல், கோதுமை முதலான உணவுப் பொருள்கள் ஏராளமாக விளைகின்றன; பல வீடங்களில் சுரங்கங்களில் பொன்னும் மணியும் கிடைக்கின்றன; காடுகளில் பலவகை மிருகங்களும், பறவைகளும் யதேச்சையாக உலவி வருகின்றன. இந்தியா பண்டை நாள் முதல் சீரும் சிறப்பும் நாகரிகமும் பெற்றுள்ளது. நம் நாட்டினர் அறிவிலும், ஆண்மையிலும், புகழிலும், கல்வியிலும் சிறப்பு எய்தி யுள்ளனர். நமது முன்னோர்களுடைய நாகரிகத்திற்கும், பரந்த அறிவுக்கும் நமது பண்டை நூல்களே ஏற்ற சான்றுகளாக உள்ளன,

8. நமது நாட்டு மக்களில் பெரும் பாலோர் இந்து மதத்தினர்; இஸ்லாமிய மதத்தினரும், கிருஸ்தவ மதத்தினரும், இன்னும் பல்வேறு மதத்தினரும் இங்குள்ளனர் நம்மிடையில் பல மொழிகள் வழங்கி வருகின்றன; தக்காணத்தில் தமிழ், தெலுங்கு, கன்னடம், மலையாளம், மராட்டி முதலிய



மொழிகளும், இந்துஸ்தானத்தில் இந்தி, உருது, வங்காளி, குஜராத்தி முதலிய மொழிகளும் பேசப்படுகின்றன. தென்னாட்டிலுள்ள நமக்குத் தமிழ் மொழியே தாய் மொழி ஆகும்.

9. நாம் இதுவரையில் பல நாட்டினர்க்குப் பல காலங்களில் அடிமைப் பட்டுக் கிடந்தோம். அடிமை வாழ்வில் அமைதி ஏது? அடிமைகளுக்குச் சுதந்திரம் ஏது? கிளியைத் தங்கக் கூண்டில் வைத்து வளர்த்தாலும், அதற்கு அமைதி உண்டாகுமா? அதுபோலவே நாமும் சுதந்திரம் கோரிப் பல ஆண்டுகள் போர் புரிந்தோம். அது ஒரு அறப்போர்; 'கத்தியின்றி ரத்தமின்றி' நடை பெற்ற போர். அப்போரில் பலர் கலந்து கொண்டனர். மகாத்மா காந்தியும் மற்றும் பல பெரியார்களும் நமது தலைவர்களாக அப்போரில் விளங்கினார்கள். அப்போரின் வன்மையைக் கண்ட ஆங்கில அரசியலார் பதை பதைத்தார்கள்; சினம் கொண்டார்கள். சுதந்திரப் போர்வீரரில் பலரைச் சுட்டு வீழ்த்தினார்கள்; பலரைச் சிறை செய்தார்கள்; பலரை அவமானம் செய்தார்கள். ஆயினும் சுதந்திர வேகத்தை அவர்களால் அடக்க முடியவில்லை. இறுதியில் ஆங்கிலே

யர் நமது நாட்டை நமக்கே அளித்தார்கள். 1947-ஆம் ஆண்டு ஆகஸ்டு மாதம் 14 ஆம் தேதி நள்ளிரவில் இந்நாட்டின் ஆட்சியை மனிதருள் மாணிக்கம் போன்ற **பண்டித ஜவஹரிடம்** அளித்தார்கள். அன்று முதல் நாம் சுதந்திர மக்களாகத் தலை நிமிர்ந்து உலக மக்களிடையே திகழ்கின்றோம்.

10. பண்டை நாட்களில் நாம் உலகெங்கும் புகழும் பெருமையும் பெற்றிருந்தோம். நமது முன்னோர்கள் கடல் கடந்தும் வர்த்தகம் செய்து வந்தனர். ஆனால் நடுவில் பல நூற்றாண்டுகள் சிறுமை பெற்றிருந்தோம்; இப்பொழுது மீண்டும் பெருமை பெறக் காத்திருக்கிறோம். ஆனால் பெருமை உழைப்பின் பயனாகவே உண்டாகவேண்டும். நாட்டுமக்கள் தளராமல் உழைக்கவேண்டும். கைத்தொழில் பெருகவேண்டும்; விவசாயம் தழைக்க வேண்டும்; கல்வியும் கலைகளும் பெருக வேண்டும்; மக்களின் வாழ்க்கை நிலை உயரவேண்டும்; நாட்டுமக்கள் ஒற்றுமையாக வாழவேண்டும். நாம் பல மதங்களைத் தழுவிய போதிலும் யாவரும் இந்தியரே; இந்தியத் தாயின் புதல்வர்களே. 'ஒன்று பட்டாலுண்டு வாழ்வே நம்மில் ஒற்றுமை நீங்கில் அனைவர்க்கும் தாழ்வே' என்றபடி

நமக்குள்ளே 'எல்லோரும் ஓர் குலம், எல்லோரும் ஓரினம், எல்லோரும் இந்திய மக்கள்' என்ற ஒற்றுமை உணர்ச்சி உண்டாக வேண்டும்.

“பெற்ற தாயும் பிறந்த பொன்னுடும்  
நற்றவ வானினும் நனி சிறந்தனவே”

1. **அரும்பொருள் :** முன்னையர் - முன்னோர் வசதி-செளக்கியம். வளமை - செழிப்பு. வாய்ந்தது - பெற்றுள்ளது. யதேச்சையாக - சுதந்திரமாக. அரண் - கோட்டை. ஆண்மை - தைரியம். சான்று - சாட்சி. உறைவிடம் - வாழும் இடம். வன்மை - பலத்துடன். நனி - மிகவும்.

## 2. கேள்விகள் :-

1. நம் நாட்டிற்குப் பரத கண்டம் என்று ஏன் பெயர் வந்தது?
2. நமது நாட்டிற்கு இயற்கை அரண்கள் யாவை?
3. இமாலயம் எப்படிப்பட்ட மலை?
4. இந்தியாவில் பாயும் நதிகள் யாவை?
5. நமது நாட்டில் வழங்கும் மொழிகள் யாவை?
6. நமக்கு எப்படிச் சுதந்திரம் கிடைத்தது?
7. நாம் என்று சுதந்திரம் அடைந்தோம்?
8. நமது நாட்டுக்கு நாம் செய்யவேண்டிய கடமைகள் என்ன?

## 3. பயிற்சி :-

1. எதிர்ப்பதங்களை எழுது : இயற்கை, ஒற்றுமை, நள்ளிரவு, அடிமை வாழ்வு; பிறத்தல்.
2. பல்லாயிரம் நூற்றாண்டு, சீரும் சிறப்பும், சற்றேறக்குறைய, வாணியளாவிய, அமைதி-

இவற்றைச் சொந்த வாக்கியங்களில் அமைத்து எழுது.

3. நமது நாட்டின் பெருமையைப் பற்றிப் பத்து வரிகள் எழுது.

4. இலக்கணம்: வாக்கியம் - உலகிலுள்ள மலைகள் யாவற்றிலும் பெரியது இமயமலை. இது ஒரு வாக்கியம். இது ஒரு முற்றுப்பெற்ற கருத்தைத் தெரிவிக்கிறது. இதேபோல் பல சொற்கள் சேர்ந்து ஒரு முற்றுப்பெற்ற கருத்தைத் தெரிவிப்பதற்கு வாக்கியம் என்பது பெயர். ஒவ்வொரு வாக்கியத்தின் முடிவிலும் ஒரு முற்றுப்புள்ளி (.) வைக்கவேண்டும். வாக்கியத்திலுள்ள சொற்கள் பொருள் விளங்கும்படி சரியான வரிசையில் அமைந்திருக்கவேண்டும்.

### 3. மன்னன் மைதாஸ்—I

மன்னன்	மலர்வனம்	இடையருது
துயரம்	நுகர்ந்து	எழில்
சகியான்	சேகரிக்க	வாலிபன்
செல்வன்	புகன்றான்	ஐயம்
படைத்தவன்	கோரிக்கை	விளித்து
வியப்பு	அறிவாளி	மீண்டும்

1. முன்னொரு காலத்தில் ஒரு நாட்டை மைதாஸ் என்ற மன்னன் ஆண்டு வந்தான். அவனுக்கு அழகிற் சிறந்த ஒரு மகள் இருந்தாள். அவள் பெயர் பொன்மேணி. மன்னன் மைதாஸ் பொன்மேனியை மிகப் பிரியமாக

வளர்த்து வந்தீர்ன். அவள் எப்பொழுதும் ஆனந்தமாக இருப்பதையே அவன் விரும்பினான். அவள் துயரைக் காணச் சகியாள். பொன்மேனியுடன் கூடவே உணவு கொள்ளுவான், பொன்மேனிக்கு மலர்கள் என்றால் அதிக ஆசை; ஆதலால் மைதாஸ் அவளுக்கென்று தனியாக ஒரு மலர்வனத்தை அமைத்தான். தினந்தோறும், காலையிலும் மாலையிலும் மன்னனும் மகளும் மலர்வனத்தைச்சுற்றி வந்து, மலர்களின் அழகைக் கண்டும், மணத்தை நுகர்ந்தும் ஆனந்திப்பது வழக்கம்.

2. ஆனால் மன்னன் பேராசை பிடித்தவன். பொன் என்றால் அவனுக்கு உயிர். தான் இறப்பதற்குள் ஏராளமான தங்கக் கட்டிகளைச் சேகரிக்கவேண்டுமென்று அவன் பெரிதும் விரும்பினான். மலர்வனத்திலுள்ள பூக்களும் காய்கனிகளும் பொன்னாக இருக்கக்கூடாதா என எண்ணி வருந்துவான். பொன்மேனியிடம் இருந்த அன்பைக்காட்டிலும் அவனுக்குப் பொன்மேல் ஆசை அதிகமாயிற்று. அதன் பயனாக அவனுக்குப் பொன்பித்துப் பிடித்துவிட்டது. 'பொன்னைப் பார்த்து மகிழவேண்டும்; பொன்னைத் தொட்டு மகிழவேண்டும்; பொன்னைச் சேக

ரித்து மகிழவேண்டும்' என்று மைதாஸ் இடையருது எண்ணமிடலானான். இதன் பயனாக அவன் அரசை மறந்தான்; குடிமக்களை மறந்தான்; தன் அருமை மகள் பொன்மேனியை மறந்தான். இயற்கையின் எழிலை மறந்தான். உணவும் உடையும் அவனுக்குத் துன்பமளித்தன; பாட்டும் கூத்தும் அவன் மனத்தைக் கவரவில்லை; பூக்களின் மணமும் அழகும் அவனுக்கு வெறுப்பை விளைவித்தன; எந்நேரமும் பணக்குவியலுக்கிடையே தன் சுரங்க அறையில் அமர்ந்து காலம் கழித்து வந்தான்.

3. அவ்வறையிலுள்ள பொற்குவியற்களைப் பார்த்துப் பார்த்து மகிழ்வான்; அவற்றைத் தொட்டு இன்புறுவான்; அவற்றை அடுக்கிப் பார்த்து ஆனந்தமடைவான். ஏராளமான பொற்குவியல்களைச் சேகரித்தும் அவன் மனம் அமைதி பெறவில்லை, மேன்மேலும் பொன்னை விரும்பிய வண்ணமாகவே மைதாஸ் இருந்தான்.

4. ஒரு நாள், மைதாஸ் தன்னுடைய சுரங்க அறையில் அமர்ந்து, பொன் சேர்க்கும் வழிகளைப் பற்றி எண்ணமிட்டுக் கொண்டிருந்தான். கதவு தாளிடப்பட்டு இருந்தது. அச்சமயம் பொற்குவியல்களின் மீது ஒரு

நிழல் விழுந்ததை மைதாஸ் கண்டான். அது யாதென்று அறியத் திரும்பிப் பார்த்தான். நகைமுகத்துடன் ஒரு அழகான வாலிபன் அறையில் நிற்பதை மைதாஸ் கண்டான்.

5. வாலிபன் அவ்வறையைச் சுற்றிப் பார்த்தான். பின்பு அரசனைப் பார்த்து,



“நண்பா! நீ மிகுந்த செல்வம் படைத்தவன். உன்னிடம் உள்ள செல்வத்தைப் போல் இவ் வுலகில் வேறோருவரிடமும் இராது என்று நினைக்கிறேன்” என்றான். “ஆம், ஆம், சிறிது பொருள் சேகரித்திருக்கிறேன்; ஆனால் அது போதாது என்று எண்ணுகிறேன்,” என்று மைதாஸ் பதிலளித்தான்.

6. அம் மொழிகளைக் கேட்ட வாலிபன் வியப்புடன், “என்ன! உனக்கு இவ்வளவு



பொன்னிருந்தும் திருப்தி உண்டாக வில்லையா?" என, மைதாஸ் சற்றும் தாமதமின்றி, "இல்லை" என்று மறுமொழி புகன்றான். வாலிபன் மன்னனை அன்புடன் நோக்கினான். "அரசே! உன் விருப்பத்தை என்னிடம் தெரிவி. உனக்குத் திருப்தி எப்போது உண்டாகும்?" என்று வாலிபன் மன்னனைக் கேட்டான்.

7. மைதாஸ், "ஐயா! பெர்னாள் தேடித் தேடி நான் களைத்துப் போனேன். ஆயினும் என்னுடைய நீங்கவில்லை. நான் தொடும் பொருள்கள் யாவும் பொன்னாக மாறினால் நலமாயிருக்கும்" என்றான். அது கேட்ட வாலிபன், "உன் கோரிக்கையிலிருந்தே நீ சிறந்த அறிவாளி என்று தெரிகிறது. ஆனால் நீ தொட்டதெல்லாம் பொன்னாக மாறினால் உனக்குத் திருப்தி உண்டாகுமா? யோசித்துச் சொல்" என்று கேட்டான். மைதாஸ், "இதில் ஐயம் ஏன்? அச் சக்தியை நான் பெற்றால் பெருமகிழ்ச்சி யடைவேன்," என்றான்.

8. வாலிபன் மீண்டும் "மன்னா! இச்சக்தியை நீ பெற்றால் எக்காலத்திலும் வருத்தமடையாமல் இருப்பாயா?" என்று வினவினான். மைதாஸ் "வருத்தமா? நான் ஏன் வருந்த வேண்டும்? நான் கோரும் சக்தி அது

தானே ! என் விருப்பத்தை நிறைவேற்ற வல்லது அதுவேயன்றோ !” என்று மறுமொழி புகன்றான். வாலிபன் உடனே மன்னனை விளித்து, “அவ்வாறே ஆகட்டும்! உன் பிரியப் படியே செய்கிறேன். நாளை அதிகாலையி லிருந்து நீ தொடும் பொருள்கள் யாவும் பொன்னாக மாறிப்போகும்,” எனப் புகன்று மறைந்தான்.

1. அரும்பொருள் : துயரம் - விசனம். நுகர்ந்து- அனுபவித்து, சேகரிக்க-ஒன்று சேர்க்க. இடைய ருது-ஓய்வு இல்லாமல், எழில்-அழகு வியப்பு- ஆச்சரியம். ஐயம் - சந்தேகம். விளித்து - பார்த்து. மீண்டும் - மறுபடியும்.

2. கேள்விகள்:-

1. பொன்மேனியை மைதாஸ் எவ்வாறு வளர்த்து வந்தான் ?
2. மைதாஸ் எதன் மேல்பேராசை கொண்டான்?
3. அப்பேராசையால் என்ன நேர்ந்தது ?
4. வாலிபன் மன்னனை என்ன கேட்டான் ?
5. மைதாஸ் வாலிபனிடம் என்ன கோரினான் ?

3. பயிற்சி:-

1. வாலிபனுக்கும் மன்னனுக்கும் நடந்த பேச்சு வார்த்தையை ஐந்து வாக்கியங்களில் சுருக்க மாக எழுது.
2. எதிர்ப் பதங்களை எழுது - துயரம், சகியான், வாலிபன், நண்பன், போதாது.

3. எழில், மலர்வனம், ஐயம், கோரிக்கை . இவற்றைச் சொந்த வாக்கியங்களில் அமைத்து எழுது.

4. பின்வரும் சொற்களை வாக்கியங்களாக மாற்றி அமைக்க :

1. வளர்த்து பொன்மேனியை அன்புடன் மைதாஸ் வந்தான்.
2. மன்னனுக்குப் பிடித்து பித்து பொன் விட்டது.
3. எண்ணமிட்டுக் கொண்டிருந்தான் அறையில்பார்த்துப் பொற்குவியல்களை மைதாஸ்
4. பொருள்கள் மாறிப்போகும் பொன்னாக தொடும் நீ நாளை அதிகாலையிலிருந்து
5. அறிவாளி சிறந்த நீ தெரிகிறது என்று

4. இலக்கணம்.

I. நிறுத்தக் குறிகள்.

1. (,) இது காற்புள்ளி. இதைக் கமாளன்று சொல்வதுண்டு. இப்புள்ளி வைத்துள்ள இடத்தில் ஒரு மாத்திரை நேரம் நிறுத்த வேண்டும் கண்ணிமைப் பொழுதும் கைந் நொடிப் பொழுதும் ஒரு மாத்திரை நேரம் ஆகும். ஒரு வாக்கியத்திலுள்ள கருத்தைப் பல பிரிவுகளாகப் பிரித்து, ஒவ்வொரு பகுதி முடியும் இடத்திலும் கால் புள்ளி இடுகிறோம்.
2. (?) இது கேள்விக்குறி. வினாவாக்கியங்களின் முடிவில் இக்குறி இடவேண்டும்.
3. (!) இது வியப்புக்குறி. இக்குறி இடப்பட்டுள்ள வாக்கியங்கள் வியப்பு, துன்பம், மகிழ்ச்சி முதலான உணர்ச்சிகளைத் தெரிவிக்கும்.

4. ("") இவை மேற்கோள் குறிகள். பிறருடைய பேச்சுக்களை அவர்கள் கூறியபடியே எழுதும் போது இக்குறிகளை இடவேண்டும்.
5. (.) இது முற்றுப் புள்ளி—இக்குறியுள்ள இடத்தில் நான்கு மாத்திரை நேரம் நிறுத்த வேண்டும்

II. இப்பாடத்தில் கேள்விக்குறியும் வியப்புக்குறியும் வந்துள்ள இடங்களை எடுத்து எழுது.

III. இப்பாடத்திலிருந்து பத்துப் பெயர்ச் சொற்களையும் வினைச் சொற்களையும் எடுத்து எழுது.

#### 4. பருவகாலங்கள்

உட்பிரிவு	புறனாகும்	கதிரவன்	கருமேகம்
வசந்தகாலம்	மாறுதல்	பயக்கும்	வரவேற்றல்
வேனிற்காலம்	பரவசம்	தூர்நிலை	கவையற்று
இசை	துவங்கிவரும்	உறைபனி	வேற்றுமை

1. ஒரு பகலும் ஓர் இரவும் சேர்ந்தது ஒரு நாள் ஆகும். பகற்காலத்தைக் காலே என்றும், மாலை என்றும் பிரித்து வழங்கி வருகிறோம். நாள் பல உட்பிரிவுகளாகப் பிரிக்கப்பட்டுள்ளது போல், வருஷமும் நான்கு பெரும் பிரிவுகளாகப் பிரிக்கப்பட்டுள்ளது. அவை வசந்தகாலம், வேனிற்காலம், இலையுதிர்காலம், குளிர்காலம் என்பனவாம். தமிழ் நாட்டில் வருஷத்தை ஆறு பிரிவுகளாகப் பிரித்துள்ளார்கள். அவை கார்காலம், குளிர்காலம், முன்பனிக்காலம், பின்பனிக் காலம், இளவேனிற்

காலம், முதுவேனிற்காலம் என்பன. ஆனால் தமிழ் நாட்டில் பொதுவாக வேனிற்காலமும் குளிற்காலமுந்தான் வெளிப் படையாகத் தெரிகின்றன.

2. மேல் நாடுகளாகிய அமெரிக்காவிலும் ஐரோப்பாவிலும் பருவங்களின் இடையே உள்ள வேற்றுமை நன்கு புலனாகும். ஆதலால் மேல் நாட்டு மக்கள் பருவகாலங்களில் மாறுதல்களை ஆவலுடன் எதிர்நோக்குகிறார்கள். நமது நாட்டில் நாம் அவைகளைப் பற்றிக் கவலை கொள்வதில்லை.

3. வசந்தகாலம் கண்களுக்குக் குளிர்ச்சியையும் மனத்திற்கு அமைதியையும் அளிக்கும், நோக்கும் இடமெல்லாம் தரையில் பச்சைப் பட்டாடை விரித்தது போல் பசும் புல் காணப்படும்; மரங்களிலும் செடிகளிலும் பசுமையான இலைகளும், அழகான பூக்களும் பார்க்கப் பார்க்கப் பரவசம் அளிக்கும்; பறவைகள் தங்களுடைய இசையினால் மக்கள் உள்ளத்தைக் கொள்ளை கொள்ளும். கதிரவனுடைய வெப்பம் தணிந்து இருக்கும். அவனுடைய வெளிச்சம் இன்பம் பயப்பதாக இருக்கும்; அவ்வப்பொழுது வானத்திலிருந்து சிறு மழை தூறும்; அதனால் சூழ்நிலை குளிரும். இக் காலத்தில் மக்கள் கூட்டங் கூட்ட

மாக வெளியில் உலாவச் சென்று உல்லாச மாகக் காலம் கழிப்பார்கள்.

4. வசந்த காலம் முடிந்து வேனிற் காலம் துவங்கினதும், சூரியனுடைய வெப்ப மும் வெளிச்சமும் அதிகம் ஆகும். தாவ ரங்கள் தழைத்து இனிப்பான கனிகளையும் மணமுள்ள பூக்களையும் கொடுக்கும். இக் காலத்தில் மக்கள் உழைத்து வேலை செய்து பலன் அடைவார்கள்.

5. இலையுதிர் காலத்தில் தாவரங்களி லுள்ள இலைகள் உதிரும்; தானியக் கதிர்கள் முற்றி அறுவடைக்குத் தகுந்தவைகளாக இருக்கும். சூரிய வெப்பமும் வெளிச்சமும் சிறிது சிறிதாகக் குறையும். குளிர்காலத்தில் மக்கள் உறைபனியாலும் குளிராலும் கஷ்டப்படுவார்கள்; சூரிய வெளிச்சம் இராது; தாவரங்கள் கெட்டுப் போகும்; மக்கள் இஷ்டம்போல் வெளியில் சென்று உலவிவர முடியாது. இவ்வாறு நால்வகைப் பருவ காலங்களை மேல் நாடுகளில் காணலாம்.

6. பூமியானது தன்னைத்தானே சுற்றிக் கொண்டு சூரியனையும் சுற்றி வருவதால் பருவ காலங்கள் உண்டாகின்றன. தமிழ் நாட்டில் ஒவ்வொரு பருவமும் இரண்டு மாதங்கள்

கொண்டது. சித்திரையும் வைகாசியும் இளவேனிற் காலம். இக்காலத்தில் வெயிலும்



மழையும் குளிரும் குறைவு; தாவரங்கள் பூத்துக் காய்க்கத் துவங்கும். இக்காலத்தில் நாடெங்கும் விவாகங்களும் உற்சவங்களும் நடைபெறும்.

7. ஆனி, ஆடி மாதங்கள் முதுவேனிற் காலம். இக்காலத்தில் வெயில் கடுமையாக இருக்கும்; புல் பூண்டுகள் கருகிப்போகும்; நீர் நிலைகளில் தண்ணீர் வற்றிப்போகும். இக்காலத்தில் பல விடங்களில் மழை பெய்யும்; இதைக் 'கோடைமழை' என்று சொல்லுவார்கள். இம்மழை பெய்ததும் மக்கள் பயிர்த் தொழில் செய்யத் தொடங்குவார்கள்.



8. ஆவணியும் புரட்டாசியும் கார்கால மாதங்கள். இம்மாதங்களில் வானத்தில் கருமேகங்கள் குவிந்து மழை பெய்யத் தொடங்கும். ஐப்பசி, கார்த்திகை மாதங்களாகிய குளிர்காலத்தில் மழை 'சோ' என்று பெய்யும்; வெப்பநிலை மிதமாக இருக்கும். மார்கழி, தை மாதங்கள் முன்பனிக்காலம். இரவின் முற்பகுதியில் பனி அதிகமாகப் பெய்யும். பின்பனிக்காலமாகிய மாசி, பங்குனி மாதங்களில் இரவின் பிற்பகுதியில் பனியும் குளிரும் அதிகமாயிருக்கும்; இக்காலத்தில் தாவரங்களின் இலைகள் உதிரும்.

9. பருவ காலங்களில் சில, மக்களுக்கு இன்பத்தையும் சுகத்தையும் அளிக்கின்றன. பருவகாலங்களில் மாறுதல் இராவிடில் வாழ்க்கை சுவையற்றுப் போகும்; காய்கனிவகைகளும் உணவுப் பொருள்களும் உற்பத்தியாகா; இயற்கைக் காட்சிகளில் வேற்றுமைகள் இரா. ஆதலால் உலகிலுள்ள மக்கள் யாவரும் பருவகால வேற்றுமைகளை வரவேற்கின்றனர்.

1. 'அரும் பொருள்:—புலனாகும்-நன்றாகத் தெரியும். பரவசம் - சந்தோஷம். இசை - பாட்டு. கதிரவன் - சூரியன். சூழ்நிலை - சுற்றுப்புறத்தின் தன்மை. துவங்கினதும் - ஆரம்பித்ததும்.

## 3. கேள்விகள் :

1. மேல் நாடுகளில் பருவகாலங்கள் என்னென்ன ?
2. வசந்தகாலம் எவ்வாற்றிருக்கும் ?
3. தமிழ் நாட்டில் என்னென்ன பருவகாலங்கள் காணப்படுகின்றன ?
4. கோடை மழை எக்காலத்தில் உண்டாகும்?
5. பருவகாலங்களால் என்ன உபயோகம்?

## 3. பயிற்சி :

1. வெளிப்படை, பரவசம், கருமேகம், உற்சவம்-இச்சொற்களை உன் சொந்த வாக்கியங்களில் அமைத்து எழுது.

2. சரியாக ஒன்றுசேர்:

இளவேனிற் காலத்தில்

முதுவேனிற் காலத்தில்

குளிர் காலத்தில்

கார் காலத்தில்

முன்பனிக் காலத்தில்

பின்பனிக் காலத்தில்

மழை 'சோ' என்று பெய்யும்

தாவரங்களின் இலைகள் உதிரும்

தாவரங்கள் பூத்துக் காய்க்கும்

புல் பூண்டுகள் கருகிப் போகும்.

வானத்தில் கருமேகங்கள் குவியும்.

இரவின் முற்பகுதியில் பனியும் குளிரும் அதிகம்.

3. எதிர்ப்பதங்களை எழுது—முடிவு, வெப்பம் இன்பம், இரவு

4. இலக்கணம். கீழ்க்காணும் வாக்கியங்களில் கோடுகள் உள்ள இடங்களில் தகுந்த நிறுத்தக் குறிகளை இடு.

வாலிபன் அரசனை நோக்கி! மன்னா! இச்சக்தி யைப் பெற்றால்! நீ எக்காலத்திலும் வருத்தம் அடையாமல் இருப்பாயா! என்றான்! மைதாஸ் வருத்தமா! நான் ஏன் வருந்த வேண்டும்! நான் கோரும் சக்தி அது தானே! என் விருப்பத்தை நிறைவேற்ற வல்லது அதுவேயன்றோ! என மறு மொழி புகன்றான்

2. இப்பாடத்தில் மூன்றாம் பத்தியில் காணப்படும் ஒருமைகளையும் பன்மைகளையும் எடுத்து எழுது.

## 5. கடிகாரம்

செக்கச்சிவந்த  
செங்கதிர்  
மங்கை

சுடர்  
இன்னமுது  
விளைமணி

ஆழி ஆர்க்கும்  
வாசம் சுட்டும்  
கமழ் கம்மென



சேவற் கோழியுண்டு காகமுண்டு வானம்  
செக்கச் சிவந்து தெரிவதுண்டு;  
மேவு பொன்னே! அதிகாலை தெரிந்திட  
வெறும் கடிகாரம் வேண்டுமோடி? 1  
செங்கதிர் பொங்கி வருவதுண்டு-நல்ல  
செந்தாமரைகள் மலர்வதுண்டு;  
மங்கையே! காலைப் பொழுதையுணர்ந்  
திட-

மற்றும் கடிகாரம் வேண்டுமோடி? 2  
தன்னிழல் தன்னிடி யாவதுண்டு—சுடர்  
தானுந் தலைநேர் எழுவதுண்டு;  
இன்னமுதே! பகல் உச்சியி தென்றிட  
ஏதும் கடிகாரம் வேண்டுமோடி? 3



விண்மணி ஆழியில் வீழ்வதுண்டு-வாசம்  
வீசும் மந்தாரை மலர்வதுண்டு

கண்மணியே! மாலைக் காலம் குறித்திட  
கையில் கடிகாரம் வேண்டுமோடி? 4

கம்மென வாசகம் கமழ் பாரி சாதமிக்  
காவில் மலர்ந்து சொரிவதுண்டு  
அம்மையே! நள்ளிரவீதென்று சொல்லிட

ஆர்க்கும் கடிகாரம் வேண்டுமோடி? 5  
சுற்றுப் பொருள் எல்லாம் உற்றுநோக்கி.  
சுட்டும்மணி நேரம் கண்டறிவாய்; [அவை  
பெற்ற முத்தே! இந்த உண்மை அறி  
வோர்க்கும்

பின்னும் கடிகாரம் வேண்டுமோடி? 6

—கவிமணி

1. **அரும் பொருள்:**—செங்கதிர் - சிவந்த கிரணம்.  
சுடர் - நெருப்புப்போன்ற சூரியன். இன்னமுது -  
இனிக்கும் பால். விண்மணி - ஆகாயத்தில் பிர  
காசிக்கும் சூரியன். ஆழி - கடல், கமழ் - வீசும்,  
வாசம் - மணம். ஆர்க்கும் - ஒளிக்கும். சுட்டும்-  
காட்டும்.

2. **கேள்விகள்:**—

1. காலை நேரத்தை எவ்வாறு அறியலாம்?
2. நண்பகலை எப்படி அறியக் கூடும்?
3. மாலைநேரத்தை அறிவது எவ்வாறு?
4. நள்ளிரவு நேரத்தை அறிய ஏன் கடிகாரம்  
தேவையில்லை?
5. எந்த உண்மை அறிவோர்க்குக் கடிகாரம்  
தேவையில்லை?

### 3. பயிற்சி:

1. எதிர்ச்சொற்களை எழுது—நல்ல, மலர்தல், உண்மை, உண்டு.
2. பின் வரும் சொற்களை உன் சொந்த வாக்கியங்களில் அமைத்து எழுது: செக்கச் சிவந்து, சுடர், கம்மென்று, கமழ்.
4. இலக்கணம். இப் பாடலில் வந்துள்ள பெயர்ச் சொற்களையும் வினைச்சொற்களையும் எடுத்து எழுது.

## 6. மேட்டூர் அணை

கடல்மட்டம்	தேக்கி	சமீபகாலம்
சாகுபடி	நவீனம்	சிறுறுறு
பண்டைக் காலம்	விளங்குகிறது	மின்சாரம்
நந்தவனம்	இறுதி	நீர்ப்பாசனம்
பரப்பு	விசை	நீர்த்தேக்கம்
பயனற்று	மதகு	தரிசு
ராச்சியம்	நேர்த்தியான	பரவசம்

1. நம் நாட்டில் பாயும் நதிகளில் காவிரி நதியும் ஒன்றாகும். காவிரி நதி பழமையும் பெருமையும் வாய்ந்தது. இந்நதி மேற்கு மலைத் தொடரில் குடகு நாட்டில் தோன்றி, மைசூர் நாட்டின் வழியாகப் பாய்ந்து, தமிழ் நாட்டின் பல் பகுதிகளில் நுழைந்து, தஞ்சாவூருக்கு அருகிலுள்ள காவிரிப்பூம்பட்டினத்தில்

கடலுடன் கலக்கிறது. இதன் நீளம் சுமார் ஐந்து மைல். இது தோன்றும் இடம் கடல் மட்டத்திலிருந்து ஐயாயிரம் அடி உயரத்தில் இருக்கிறது. இந்நதியில் பவானி, நொய்யல் முதலிய சிற்றறுகள் வந்து கலக்கின்றன. குடகு நாட்டிலும், தமிழ் நாட்டின் கிழக்குப் பகுதிகளிலும் பெய்யும் மழை நீர் காவிரியில் கலந்து, இறுதியில் கடலில் சேர்ந்து பயனற்றுப் போவதைத் தடுத்து, நீரைத் தேக்கிவைக்கப் பண்டைக் காலத்திலேயே காவிரி நதியில் பல அணைகளைக் கட்டியுள்ளார்கள்.

2. வயல்களில் தானியங்கள் விளைவதற்கு நீர்ப்பாசன வசதி வேண்டுமல்லவா? சில இடங்களில் கிணறுகள் வெட்டி, அவற்றிலிருந்து ஏற்றத்தின் மூலமாக வயல்களுக்குத் தண்ணீர் பாய்ச்சுகிறார்கள். சில இடங்களில் ஏரிகளின் குறுக்கே மதகுகள் கட்டிக் கால்வாய்களின் வழியாக வயல்களுக்கு நீர் பாய்ச்சுகிறார்கள். ஆற்று நீரைத் தேக்கி வைத்தும் நீர்ப்பாசன வசதி செய்யப் படுவதுண்டு. காவிரிநதியில் கட்டப்பட்டுள்ள பெரிய அணைகளில் கண்ணம்பாடி அணையே முதல் அணை ஆகும்; இதற்கு அடுத்தது சமீப காலத்தில் கட்டி முடித்த மேட்டூர் அணை, இவை தவிர,



மேட்டுர் அணை



பெரிய அணை, மேல் அணை, கல்லணை முதலான சிறு அணைகளும் இருக்கின்றன.

3. சேலம் நகருக்கு அருகே மேட்டூர் என்று ஒரு சிறு கிராமம் இருந்தது. 1928 ஆம் ஆண்டு ஜூலை மாதத்தில் மேட்டூருக்கு அருகில் காவிரிக்கு ஒரு அணை கட்டத் துவக்கினார்கள். ஆறு ஆண்டுகளில், சுமார் ஏழு கோடி ரூபாய் செலவில், இந்த அணை கட்டி முடிக்கப்பட்டது. இஃது உலகிலுள்ள மிகப்பெரிய அணைகளில் ஒன்றாக இப்பொழுது விளங்குகிறது. காவிரியாற்றின் குறுக்கே ஒரு மைல் நீளத்திற்கு அணைகட்டித் தண்ணீரைத் தேக்கி இருக்கிறார்கள். இந்த அணை ஆற்றின் மணல் மட்டத்திலிருந்து 175 அடி உயரமும், தண்ணீருக்குக் கீழே 39 அடி ஆழமும் உள்ளதாக இருக்கிறது. இச் சுவரின் கனம் இருபதரை அடி. இவ்வளவு பெரிய சுவர் காவிரியாற்றின் போக்கைத் தடுப்பதால், அதன் தண்ணீர் ஏறக்குறைய 60 சதுரமைல் பரவிக் கடல்போல் காட்சியளிக்கிறது. இந்நீர்த்தேக்கத்தில் 155 அடி ஆழமுள்ள தண்ணீர் நிற்கக்கூடும்.

4. இவ்வாறு தேக்கப்பட்ட தண்ணீர், தேவைக்குத் தகுந்தவாறு பல கால்வாய்கள் வழியாக வெளியே ஓடவிடப் படுகிறது.

இவ்வாறு செய்வதால் காவிரி நீர் வீணாகக் கடலில் விழுந்துவிட முடியாது. இதனால் பல்லாயிர ஏகர் பரப்புள்ள தரிசு நிலங்கள் சிறந்த நன்செய் நிலங்களாக மாற்றப்பட்டுள்ளன. இத்தேக்கத்தினால் தஞ்சாவூர் ஜில்லாவில் மட்டும் மூன்று லட்சம் ஏக்கர்களுக்கும் அதிகமான நிலங்கள் சாகுபடிக்குக் கொண்டு வரப்பட்டுள்ளன; இன்னும் பல ஏகர் பரப்புள்ள தரிசு நிலங்கள் சாகுபடிக்குக் கொண்டு வரக்கூடும்.

5. மேட்டூர் அணையினால் மற்றொரு பயனும் ஏற்பட்டுள்ளது. அணைக்கு இடது புறத்தில் மின்சாரம் உற்பத்தி செய்வதற்கு இயந்திரங்கள் வைக்கப்பட்டுள்ளன; தேக்கப்பட்டுள்ள நீரை மதகுகளின் வழியாகக் கீழே விழச்செய்து, அவ்விசையினின்றும் மின்சாரம் உற்பத்தி செய்கிறார்கள். சென்னை இராச்சியத்திலுள்ள பல் இடங்களுக்கு இங்கிருந்து மின்சார சக்தி அனுப்பப்படுகிறது.

6. இவ்வணையினால், முன்பு ஒரு சிறு கிராமமாக இருந்த மேட்டூர், இப்பொழுது ஒரு அழகிய நகரமாக விளங்குகிறது. அங்குள்ள வீடுகள் யாவும் நவீன முறையில் எல்லா வசதிகளும் உடையனவாகக் கட்டப்பட்டுள்ளன; தெருக்களிலும் வீடுகளிலும் மின்சார

விளக்குகள் நிறைந்துள்ளன ; வீடுகளிலும் தெருக்களிலும் குடித்தண்ணீர்க் குழாய்கள் அமைக்கப்பட்டுள்ளன ; தெருக்களும் சாலைகளும் அழகாகவும் அகலமாகவும் உள்ளன ; அணைக்கு அருகில் ஒரு அழகான பெரிய நந்த வனமும் நகரின் பல பகுதிகளில் பல நந்த வனங்களும் பார்ப்பவர்களைப் பரவசப்படுத்துகின்றன. அணைச் சுவரின் மேல் நடந்து சென்றால், கண்களைக் கவருந் தன்மையுடைய கடல் போன்ற நீர்த்தேக்கத்தையும், சுற்றியுள்ள சோலைகளையும், பச்சைப் பசேலென்ற புல் தரைகளையும், நகரத்தின் நேர்த்தியான அமைப்பையும் காணலாம்.

1. **அரும் பொருள்:**— இறுதி - கடைசி. பயனற்று - உபயோகமில்லாமல். தரிசு - பயிர் செய்யப்படாத. சாகுபடி - உழுது பயிர் செய்தல். விசை - வேகம். நவீனம் - புதுமையான. நேர்த்தியான - அழகான. தேக்க - ஒன்று சேர்த்து நிறுத்தி.

2. **கேள்விகள் :**

1. நீர்ப்பாசன வசதி என்றால் என்ன?
2. காவிரி நதி எங்கே தோன்றி, எவ்விடத்தில் கடலில் கலக்கிறது?
3. காவிரி நதியில் கட்டப்பட்டுள்ள அணைகள் என்னென்ன?
4. மேட்டூர் அணை எங்கே கட்டப்பட்டுள்ளது?

5. மேட்டூர் அணையின் அமைப்பு எவ்வாறு உள்ளது?
6. இவ்வணையினால் ஏற்பட்டுள்ள பயன்கள் யாவை?
7. மேட்டூர் நகரம் எவ்வாறு அமைந்துள்ளது.
8. மேட்டூரில் காணவேண்டிய காட்சிகள் யாவை?

### 3. பயிற்சி:

1. நீர்ப்பாசனம், தரிசு, ஏறக்குறைய, நீர்த்தேக்கம், நேர்த்தியான - இவற்றை உன் சொந்த வாக்கியங்களில் அமைத்து எழுது.
2. எதிர்ச் சொற்களை எழுது; சிற்றூறு, இறுதி, பண்டைக்காலம், வெளியே, உயரம்.
3. மேட்டூர் அணையைப் பற்றி ஐந்து வாக்கியங்கள் எழுது.

4. இலக்கணம் : கேசவன் அணையைப் பார்த்தான். இது ஒரு வாக்கியம். இதில் 'பார்த்தான்' என்பது முற்றுப் பெற்றிருக்கத்தைக் குறிக்கும் ஒரு வினைச் சொல்; இதை வினைமுற்று என்று சொல்வார்கள். இது பயனிலை என்றும் கூறப்படும். "எவன் பார்த்தான்?" என்று கேட்டால் கேசவன் என்று பதில் வரும். இவ்விடையே எழுவாய் எனப்படும். பயனிலையாகிய 'பார்த்தான்' என்பதுடன் 'எதை' என்பதைச் சேர்த்து, "எதைப் பார்த்தான்?" என்று கேட்டால் 'அணையைப் பார்த்தான்' என்று பதில் வரும். இதில் 'அணை' என்பது செயப்படுபொருள்.

## 7. சிறுவர் செஞ்சிலுவைச் சங்கம்

போர்	சிகிச்சை	இளைஞர்	வேண்டுகோள்
தோழமை	நட்பு	நீத்தனர்	மரணம்
கோரம்	சிலுவை	உறுப்பினர்	ஆலோசனை
படுகாயம்	போர்க்களம்	விளைவு	தொண்டு
விபத்து	முதல் உதவி	அந்நிய	சுகாதாரம்

1. இற்றைக்குச் சற்றேறக்குறைய நூறு ஆண்டுகளுக்கு முன் ஐரோப்பாக் கண்டத்தில் ஒரு பெரும் பேர் நடைபெற்றது. அப்போரில் பல்லாயிரம் வீரர் உயிர் நீத்தனர்; பலர் படுகாயம் அடைந்தனர்; காயங்களுக்குச் சரியான சிகிச்சையின்றிப் பலர் மரண மடைந்தனர்.

2. அச்சமயம் அப்போர்க் களத்தின் வழியாக ஸ்வீடன் நாட்டு இளைஞர் ஒருவர் சென்றார்; போர்க்களத்தின் கோரக் காட்சியைக் கண்டு, அவர் பெரிதும் வருந்தினார்; தகுந்த சமீபத்தில் உதவி இல்லாமல் வீரர்கள் இறப்பதைக் கண்டு இரக்கம் கொண்டார்; அவர்களுக்குத் தம்மாலான உதவிகளைச் செய்தார். ஆனால் அவர் ஒருவரால் வீரர் யாவருக்கும் போதுமான உதவி அளிக்க முடியவில்லை. தம்முடன் பலர் இருப்பின் காயமடைந்த வீரர்களுக்குப் போதுமான உதவி அளிக்க முடியும் என்று அவர் கருதினார்.



காயமடைந்தவர்களுக்கு உதவி செய்தல்

3. அதன் விளைவாக அவ்விளைஞர் தமது கருத்தைப் பல நாடுகளிலும் வெளியிட்டார். 'போர்க்களத்தில் காயமுற்றுத் துன்பப்படும் வீரர்களுக்கு உதவி செய்ய ஒரு சங்கம் அமைக்க வேண்டும்' என்ற அவருடைய வேண்டுகோளை ஏற்றுப் பல நாட்டினர் ஒன்று சேர்ந்தனர். அவர்கள் 'சர்வதேச செஞ்சிலுவைச் சங்கம்' என்றொரு சங்கத்தை ஏற்படுத்தினார்கள். இச்சங்கம் செந்நிறமான சிலுவையை அடையாளமாகக் கொண்டுள்ளது. இச்சங்கத்தின் முக்கியமான நோக்கம் பிறருக்கு



உதவி செய்வதே ஆகும். இச்சங்கத்தின் கிளைகள் பல நாடுகளிலும் ஏற்படுத்தப்பட்டன.

4. 1914 ஆம் ஆண்டில் மீண்டும் ஐரோப்பாவில் ஒரு பெரும் போர் மூண்டது. அச்சமயம் சிறுவர்களுக்கென்று இச்சங்கத்தின் கிளை ஒன்று ஏற்பட்டது. அதற்குச் சிறுவர் செஞ்சிலுவைச் சங்கம் என்பது பெயர். இக்கிளையில் இளைஞர் பலர் சேர்ந்து போரில் காய மடைந்தவர்களுக்குப் பல உதவிகளைச் செய்தனர்.

இச்சங்கம் இப்பொழுது உலகம் எங்கும் பரவி இருக்கிறது.

5. இச்சங்கங்களில் சாதி, மத நிறவேற்றுமைகள் கிடையா. உலகிலுள்ள பல நாட்டு மக்களுக்கும் இவை தொண்டு செய்கின்றன. பிறருக்கு உதவி செய்தல், ஏழைகளிடம் இரக்கம் காட்டுதல், துன்புற்றவர்களுக்குச் சிகிச்சை அளித்தல் முதலிய வேலைகளை இச்சங்கம் செய்து வருகிறது.

6. சிறுவர் செஞ்சிலுவைச் சங்கத்தின் முக்கிய நோக்கங்கள் மூன்று. முதலாவது, எல்லாருடனும் தோழமை பூண்டு, சாதி மத வேற்றுமை இன்றி இருத்தல்; இரண்டாவது பிறர் நலனுக்காக உழைத்தல்; மூன்றாவது, சங்கத்தில் சேர்ந்தவர்கள் தங்களுடைய சுகாதார அறிவையும் பழக்கங்களையும் அதிக ரித்துக் கொள்ளுதல்.

7. சிறுவர் செஞ்சிலுவைச் சங்க உறுப்பினர் நற்பழங்களைக் கடைபிடிக்க வேண்டும்; தங்கள் உடலை நல்ல நிலையில் வைத்துக் கொள்ள வேண்டும்; வீடுகளையும் பள்ளிக் கூடங்களையும் சுகாதார முறைப்படி சுத்தமாக வைத்துக்கொள்ள வேண்டும்; காயம் அடைந்தவர்களுக்கும், விபத்துக்களுக்கு உட-



பட்டவர்க்கும் முதல் உதவிச் சிகிச்சை அளிப்பதற்குக் கற்றுக் கொள்ள வேண்டும்.

8. இச்சங்கத்தின் கிளைகள் பள்ளிக் கூடங்களில் ஏற்படுத்தப்பட்டுள்ளன. இவற்றில் மாணவரும் மாணவியருமே உறுப்பினராகச் சேரலாம். ஆசிரியரே உறுப்பினருக்கு ஆலோசனை சொல்லக் கூடியவராக இருப்பார். உறுப்பினரே இச்சங்கங்களை நடத்துவார். இச்சங்க உறுப்பினர் அந்நிய நாட்டு இளைஞருக்குத் தம் நாட்டைப் பற்றிக் கடிதங்கள் வரைவர்; அந்நாடுகளிலிருந்து இவர்க்குப் பதில் கிடைக்கும். இதனால் சங்க உறுப்பினருடைய அறிவு பெருகும்; உலகிலுள்ள பல நாடுகளிலுள்ள மக்கள் இடையே நட்பு வளரும்.

9. மாணவரும் மாணவியரும், பரந்த நோக்கமும் உயர்ந்த செயல்களும் நிரம்பிய இச்சங்கத்தில் உறுப்பினராகச் சேர்ந்து, உலக மக்களுக்கு உதவி செய்வது மிகவும் அவசியம் ஆகும்.

1. அரும்பொருள் :—நீத்தனர்-விட்டனர். மரணம்-இறப்பு, போர்க்களம்-யுத்தம் செய்யும் இடம். இளைஞர் - சிறுவர். கோரக் காட்சி - சகிக்கமுடியாத காட்சி. தொண்டு-ஊழியம். தோழமை-நட்பு. விபத்து - தற்செயலாக ஏற்படும் கஷ்டம்

## 2 கேள்விகள் :—

1. செஞ்சிலுவைச் சங்கம் ஏன் துவக்கப்பட்டது?
2. இச்சங்கம் கொண்டுள்ள நோக்கங்கள் யாவை?
3. சிறுவர் செஞ்சிலுவைச் சங்கத்தின் மூன்று நோக்கங்கள் என்ன?
4. சிறுவர் செஞ்சிலுவைச் சங்கங்களை எப்படி அமைக்கலாம்?
5. சிறுவர் செஞ்சிலுவைச் சங்கத்தினால் உண்டாகும் பயன்கள் என்ன?

## 3. பயிற்சி.


1. உன் பாடசாலையில் ஒரு சிறுவர் செஞ்சிலுவைச் சங்கம் அமைக்க வேண்டும் என்று உன் தலைமை ஆசிரியருக்கு ஒரு விண்ணப்பம் எழுது.
2. கீழுள்ள சொற்களை உன் சொந்த வாக்கியங்களில் அமைத்து எழுது - போர்க்களம், சிகிச்சை, வேண்டுகோள், தொண்டு, விபத்து.
3. எதிர்ச் சொற்களை எழுது-மரணம், தோழமை, கோரம், போர்.
4. இலக்கணம்: கீழுள்ள வாக்கியங்களில் எழுவாய், பயனிலை, செயப்படுபொருள்களை எடுத்து எழுது.
  1. என் பாடசாலையில் செஞ்சிலுவைச் சங்கத்தை ஏற்படுத்தினேன்.
  2. மாணவர்களே இச்சங்கத்தை நடத்துவார்கள்.
  3. இச்சங்கம் தோழமையை விருத்தி செய்கிறது.
  4. உறுப்பினர் பிற நாட்டினருக்குக் கடிதம் வரையலாம்.
  5. மாணவர்கள் தினந்தோறும் உடற்பயிற்சி செய்து வரவேண்டும்.

## 8. உடற் பயிற்சி

இளமை	உடற்பயிற்சி	உறுதி	உறக்கம்
கல்வி	பிணி	கழகம்	செவ்வையாக
பொருமை	திடகாத்திரம்	வலிமை	கற்றல்
சால	அகாலம்	பண்டை	கீர்த்தி

1. 'இளமையிற்கல்' என்று படித்திருக்கிறீர்கள் அல்லவா? ஒவ்வொருவரும் இளமைப் பருவத்திலேயே கல்வி கற்க வேண்டும். கல்வி கற்பதால் அறிவு வளரும். கல்வி அறிவு இல்லாதவன் மூடன் என்று கருதப்படுவான். ஆனால் கல்வி அறிவு மட்டும் போதாது; உடலும் வலிமை பொருந்தியதாக இருக்க வேண்டும். வலிமை மிக்க உடலில் தான் பரந்த அறிவு இருக்கும். ஆதலால், மனிதனுக்குக் கல்வி அறிவுடன் உடல் வலிமையும் இருக்க வேண்டும்.

2. உடல் வலிமை பெறவேண்டுமானால் உடற்பயிற்சி செய்யவேண்டும். உடல் வலிமை குன்றினால் அடிக்கடி பிணிகள் உண்டாகும்; அதனால் கல்வி கற்றல் தடைப்படும்; மனவலிமை குன்றும், கற்றவை கவனத்திற்கு வரமாட்டா; ஊக்கமும் உழைப்பும் குன்றும்; சோம்பல் அதிகரித்துச் சுறுசுறுப்பு குறையும்.



3. உடற்பயிற்சி செய்வதால், உடலில் இரத்த ஓட்டம் ஏற்படும்; உடலிலுள்ள உறுப்புகள் யாவும் அசையும்; உடலின் உள்ளே இருக்கும் அழுக்கு, வியர்வையாக வெளியே வரும்; இரத்தம் சுத்தம் அடையும். சுத்தமான இரத்தம் உடல் முழுதும் ஓடிக் கொண்டிருந்தால், நோய்கள் உண்டாக மாட்டா.

4. 'நோயற்றே வாழ்வே குறைவற்ற செல்வம்.' ஒருவனுக்கு உடல் வலிவுடன் இருந்தால், அதுவே அவனுக்குச் செல்வம் ஆகும். நோயற்ற வாழ்வே சுகவாழ்வு.

5. பள்ளிக்கூடங்களில் கல்வி மட்டும் கற்பிப்பதில்லை; உடற்பயிற்சி முறைகளும் கற்பிக்கிறார்கள். எல்லாரும் ஒரே விதமான உடற்பயிற்சிகளைச் செய்ய முடியாது. அவரவர்களுடைய வயதுக்கும் உடல் வன்மைக்கும் தகுந்தபடி உடற்பயிற்சி அமைய வேண்டும். "ஐந்தில் விளையாதது ஐம்பதில் விளையுமா?" என்றொரு பழமொழி உண்டு இளம் பருவமே உடற்பயிற்சி செய்வதற்கு ஏற்றது. தினந்தோறும் காலையிலும் மாலையிலும் உடற்

பயிற்சி செய்ய வேண்டும். உணவு உட்கொண்டவுடனே தேகப்பயிற்சி செய்யக்கூடாது. திறந்த வெளியில், நல்ல காற்றோட்டம் உள்ள இடத்தில் உடற்பயிற்சி செய்வதே சாலச் சிறந்தது. பள்ளிக்கூடங்களில் உங்களுடைய உறுப்புகளை நீட்டியும் மடக்கியும் அகற்றியும் தேகப்பயிற்சி செய்கிறீர்கள். இவ்வாறே பல விளையாட்டுக்களையும் விளையாடுகிறீர்கள். ஓட்டம், பந்தரட்டம், சடுகுடு, கிளித்தட்டு முதலியவையாவும் தேகப்பயிற்சி சம்பந்தமான விளையாட்டுக்களேயாம். இவ்வகை விளையாட்டுக்களினால் உடலிலுள்ள உறுப்புகள் அசைவு பெற்று, இரத்த ஓட்டம் அதிகரித்து, வியர்வை உண்டாகும்.

6. பெரியவர்கள் இளைஞர்களைப் போல் ஓடி விளையாட முடியாது. ஆதலால் அவர்கள் தினந்தோறும் சிறிது தூரம் உலாவி விட்டுவருதல் நலம். அதனால் உடலிலுள்ள உறுப்புக்கள் அசைந்து, இரத்த ஓட்டம் அதிகரிக்கும். சிறு குழந்தைகள் அழுவதாலும் கைகால்களை அசைப்பதாலும் தவழ்வதாலும், நடப்பதாலும் உடற்பயிற்சி செய்கின்றன.

7. உடற்பயிற்சி ஒழுங்காகச் செய்கிற  
 வர்களுக்கு நல்ல பசி எடுக்கும்; உறக்கம் உண்  
 டாகும்; பொறுமை ஏற்படும்; கோபங்குறை  
 யும்; ஊக்கமும் ஞாபக சக்தியும் சுறுசுறுப்  
 பும் உண்டாகும்; அறிவு வளரும்; உடல்  
 வலிமை பெறும்; பிணிகள் சேரமாட்டா.  
 உடற்பயிற்சி செய்யாதவர்கள் பல பிணிக  
 ளால் துன்பம் அடைவார்கள்; உடல் நலம்  
 குன்றி அகால மரணத்திற்கு உள்ளாவார்கள்.

8. பண்டைக்காலத்தில் நம்நாட்டில் உடற்  
 பயிற்சி நன்கு கவனிக்கப்பெற்று வந்தது.  
 தேகப்பயிற்சிக் கழகங்கள் நாடெங்கும் இருந்  
 தன. பீமன், அருச்சுனன், ஜராசந்தன், துரி  
 யோதனன் போன்ற பலசாலிகள் கீர்த்தி  
 யுடன் விளங்கினார்கள். அரசகுமாரர்கள் பல  
 வகையான தேகப்பயிற்சி முறைகளைக் கற்று  
 வந்தனர். ஆனால் இப்பொழுது அவ்வாறு  
 இல்லை. மீண்டும் நாம் உடற்பயிற்சியின் மூலம்  
 வலிமை மிக்க உடலைப் பெற வேண்டும். ஆத  
 லால் இளமைப் பருவத்திலிருந்தே நாம்  
 உடற்பயிற்சி செய்து, கல்வி அறிவுடன் திட  
 காத்திரமான உடலும் பெறவேண்டும்.

1. அரும்பொருள் :- வலிமை - பலம். பிணி - நோய்-  
உறுதி-கெட்டி. செவ்வையாக-நன்றாக. உறக்கம்-  
தூக்கம். கழகம்-சங்கம். திடகாத்திரம் - ஆரோக்  
கியம். சால-மிகவும்.

2. கேள்விகள் :—

1. உடல் வலிமை ஏன் அவசியமானது?
2. உடற் பயிற்சியால் உண்டாகும் பயன்கள் யாவை?
3. உடற் பயிற்சிக்கு ஏற்ற காலம் எது?
4. பள்ளிக்கூடத்தில் செய்யும் தேகப் பயிற்சி முறைகள் என்னென்ன?

3. பயிற்சி:-

1. பின் வரும் சொற்களை உன் சொந்த வாக்கியங்  
களில் அமைத்து எழுது. உடற் பயிற்சி,  
வலிவு, சால, ஊக்கம், காற்றோட்டம், கழகம்,
2. காலை - காளை, அழகு - அலகு, இறங்கு - இர  
ங்கு. இறை - இரை, மணம் - மனம், பழம்-  
பலம்—இவற்றிற்குப் பொருள் கூறுக
3. கோடுள்ள இடங்களில் சரியான எழுத்துக்களை  
அமைத்து எழுது.
1. மா—நே—த்தி—வி—யாடவேண்டும். (ர,லை  
ல், னை)
2. தேகப்பயி—சி உடம்புக்கு ந—து. (ல்,ந்,ல)



3. காற்—ட்டம் உ—இடத்தி—உடற் பயிற்சி  
செய். (ல்,ள,ள்,ளே)
4. அ—க்கு போகக் கு—க்க வேண்டும் (ளி. மு)

### இலக்கணம்

I. மூடன், மனிதன், பள்ளிக்கூடம் - இவை ஒவ்வொரு பொருளைக் குறிக்கும் ஒருமை எண்கள் - மூடர்கள், மனிதர்கள், பள்ளிக்கூடங்கள் - இவை இரண்டு முதல் பல பொருள்களையும் குறிக்கின்றன. இவை பன்மை எண்கள். வினைச் சொற்களுக்கும் ஒருமை, பன்மை உண்டு. பையன் வினையாடினான்: பையன்கள் வினையாடினார்கள். வினையாடினான் - ஒருமை. வினையாடினார்கள் - பன்மை.

II. கீழ்வரும் வாக்கியங்களில் உள்ள எழுவாய்களைப் பன்மைகளாக மாற்றி அமைக்க:-

1. குழந்தை அழுகிறது.
2. அரசகுமாரன் நன்றாகக் கற்றுத் தேர்ந்தான் :
3. அவன் பள்ளிக்கூடத்தில் படிக்கிறான்.
4. பெண் கும்மி அடிக்கிறாள்.
5. பூனை பாலைக் குடிக்கிறது.

## 9. தேகப் பயிற்சி



வரிசை  
நிமிர்ந்து  
வேங்கை

உயிர்த்து  
உரம்  
சுழற்று

பஸ்கி  
கசரத்  
கரம்

நடம்  
பாய்ந்து  
பைய

1. தேகப் பயிற்சி செய்வோம்-வரிசையாய்ச்  
சேர்ந்து நிமிர்ந்து நிற்போம்;  
வேகமாய்க் கால்வீசி-நடப்போம்  
வேங்கை போற் பாய்ந்திடுவோம்.
2. சோம்பலை வெட்டியெறி-இடுப்பைத்  
தோகை மயில் போல் வளை;  
'ஓம்' என்றுயிர்த்து வீடு-மார்பு விரிந்து  
உரம் பெற்று ஓங்கிடவே.

3. கையை மடக்கிடுவோம்-முன்னும் பின் கையைச் சுழற்றிடுவோம்; [இம் பைய உட்கார்ந்து எழுவோம்-பஸ்கி பாதத்தசை வளர்ப்போம். [செய்து
4. வேர்த்துச் சதை புரளக்-கசரத் வேண்டு மட்டும் செய்வோம்; சேர்த்துக்கரங்கெல்லாம்-வட்டமாய்ச் சேர்ந்து நடம் இடுவோம்.

—யோகி சுத்தானந்த பாரதியார்.

1. ஆரும்பொருள்:—உயிர்த்து - மூச்சு விட்டு. உரம் - வலிமை. கரம் - கை. நடம் - ஆட்டம். பஸ்கி - தோப்புக்கரணம். கசரத் - தேகப்பயிற்சி பொது.


## 2. கேள்விகள்:—

1. இப்பாடலில் சொல்லப்படும் விதம் விதமான உடற்பயிற்சிகள் யாவை?
2. உடலை எப்படி வளைக்கவேண்டும்?
3. மூச்சு உள்ளுக்கு இழுத்து விடுவதால் பயன் என்ன?
4. கசரத் எதற்காகச் செல்வது?

## 3. பயிற்சி

1. பின் வரும் சொற்களை உன் சொந்த வாக்கியங்களில் அமைத்து எழுது: சோம்பல், தோகை, மயில், வேர்த்து, நடம்.
2. திருத்தி எழுது-மணி அடித்ததும் விளையாட்டு மைதானத்திற்குப் போவோம். அங்கே வரிசையாக நின்று, பளவகைத் தேகப் பயிற்சிகளைச் செய்வோம். உடர்வயிற்சி உடலுக்கு அளகையும் பழத்தையும் அழிக்கும்.

## 10. மன்னன் மைதாஸ் II



தேவதூதன்  
பலகணி  
கிரணம்  
கதிரவன்

திரைச்சீலை  
துலங்கிற்று  
அற்புதம்  
ஏவலாளர்

ஏமாற்றம்  
தாங்கொணாத  
பொன்னுடை  
இருப்பு

1. வாலிபனுடைய சொற்களைக்கேட்ட மைதாஸ் மிக்க மகிழ்ச்சி கொண்டான். 'அவன் ஒரு வாலிபனல்லன்; அவன் ஒரு தேவ தூதனாகவே இருக்கவேண்டும்' என்று எண்ணினான். அன்றிரவு மைதாஸ் ஆனந்தமாக உறங்கினான். காலையில் கதிரவனுடைய கிரணங்கள் பலகணியின் வழியாக அறையின் உள்ளே வந்து அவனைத் தாக்கின.

அவன் படுத்திருந்த கட்டில், கிரணங்கள் பட்டவுடன் பொன்னாக மாறிற்று! அவன் மேலிருந்த ஆடைகள் பொன்னாடைகளாக மாறின! அதுகண்ட மைதாஸ் அளவில்லா ஆனந்தம் கொண்டான். சிறு குழந்தையைப்போல் அறை முழுதும் ஓடியாடினான். கட்டிலின் கால்களைத் தொட்டான்; பல கணியை மறைத்திருந்த திரைச் சீலையைத் தொட்டான்; அறையிலிருந்த மற்றைப் பொருள்களையும் தொட்டான்; அணிந்திருந்த ஆடைகளைக் களைந்து மாற்று ஆடைகளை அணிந்தான்; அவையாவும் தங்கமயமாக மாறின; கிரணங்களின் ஒளியில் அவை 'தக தக' வென்று ஒளி வீசின.

2. மைதாளின் உள்ளம் ஆனந்த வெள்ளத்தில் மிதந்து கொண்டிருந்தது! அவனுக்குத் தலைகால் தெரியவில்லை; அறையில் இருப்புக் கொள்ளவில்லை, மாடியினின்றும் கீழே இறங்கிச் சென்றான். அவன் கைவைத்த இடமெல்லாம் தங்கமாகத் துலங்கிற்று. மன்னன் மலர்வனத்தை அடைந்தான். அங்கே பல நிறப்பூக்கள் மலர்ந்து காட்சியளித்தன; அவை மிகுந்த அழகுடன் விளங்கின. அவற்றின் நறுமணம் காற்றில் மிதந்து வந்து இன்பமூட்டிற்று.

3. ஆனால் மலர்களின் அழகும் மணமும் மைதாஸ் மனத்தைக் கவரவில்லை. அம் மலர்களை மேலும் அற்புதமாக்க எண்ணினான். ஒவ்வொரு மலரையும் தன் கைகளால் தொட்டான். அவை ஒவ்வொன்றும் பொன்மயமாக மாறியது! இதற்குள் காலை உணவு உட்கொள்ளும் நேரம் ஆயிற்று. மன்னன் உணவருந்த உள்ளே சென்றான்.

4. மைதாஸ் தினந்தோறும் தன் மகளுடன் கூடவே உணவருந்துவது வழக்கம். அவன் தன்மகளை உண்மையாகவே நேசித்தான்; இன்று அவனுக்குக் கிடைத்த அருமையான வரத்தின் பயனாக அவள் மீது அன்பு மிகுந்தது; புதல்வியை அழைத்துவர ஏவலாளரை அனுப்பிவிட்டுத் தானும் உண்பதற்கு உட்கார்ந்தான்.

5. சிறிது நேரத்தில் பொன்மேனி அங்கு வந்து சேர்ந்தாள். அவள் அழக கண்ணும் சிந்திய மூக்குமாக இருந்தாள். அது கண்ட மைதாஸ் வருத்த மடைந்தான். “என் கண்ணே! ஏன் அழுகிறாய்” என்று கவலையுடன் விசாரித்தான். பொன்மேனி மறுமொழி சொல்லவில்லை; அவள் தன் கையிலிருந்த தங்க ரோஜா மலரை மெதுவாக நீட்டினாள். “ஆகா; என்ன அழகி! இவ்வழ

கிய ரோஜாவில் நீ கவலைப் படுவதற்கு என்ன இருக்கிறது?" என்று மைதாஸ் வினவினான்.

6. “அப்பா! இம்மலரில் என்ற அழகு காண்கிறீர்? இதன் அழகு எங்கே போயிற்று? இதன் மணம் எங்கே? காலையில் எழுந்ததும் வழக்கம் போல் உமக்குச் சில மலர்கள் பறித்துவர மலர்வனத்திற்குச் சென்றேன். அங்கு நான் கண்ட காட்சியால் ஏமாற்றமடைந்தேன். அங்குள்ள மலர்கள் யாவும் மணமற்றுப் போயின. மணமின்றேல் அழகு ஏது? இதைக் காணக்காண எனக்குத் தாங்கொணாத துயரம் உண்டாகி நது” என்று பொன்மேனி புலம்பினாள்.

7. மைதாஸ் “என்னருமைக் குழந்தாய்! இதற்காக வருந்தலாமா? என்னருகில் உட்கார்ந்து கொள்; உணவு அருந்து; மணம் உள்ள மலர் மாலைக்குள் வாடிவிடும்; ஆனால் தங்க மலர் என்றுமே வாடாது; இதைக் கொண்டு அநேக மணமுள்ள மலர்களை வாங்கலாம்; வருத்தப்படாதே” என்று பொன்மேனியைத் தேற்றினான். பொன்மேனி “இம்மலர்கள் எனக்கு வேண்டாம். இவற்றில் மணமில்லை; இவற்றின் இதழ்களோ கடினமானவை; நிறமோ மஞ்சள்,” என்று சொல்லி அம்மலரைக் கீழே எறிந்தாள்!

1. அரும்பொருள் :- துலங்கிற்று - பிரகாசித்தது. அற்புதம்-அதிசயம். ஏவலாளர்-வேலைக்காரர். தாங்கொணாத-பொறுத்துக் கொள்ள முடியாத.

2. கேள்விகள் :-

1. மைதாஸ் ஏன் ஆனந்த வெள்ளத்தில் மிதந்தான் ?

2. மலர்வனத்தில் மன்னன் கண்டது என்ன ?

3. பொன்மேனி ஏன் அழுதுகொண்டே வந்தாள் ?

4. மைதாஸ் எவ்வாறு தன்மகளை தேற்றினான் ?

3. தெரிந்துகொள் : பொன் + ஆடை = பொன்னாடை  
மறைத்து + இருந்த = மறைத்திருந்த  
திரை + சீலை = திரைச்சீலை  
உணவு + அருந்த = உணவருந்த

4. பயிற்சி :

1. தேவதூதன், பலகணி, திரைச்சீலை, அற்புதம், ஏமாற்றம்-இச்சொற்களை உன் சொந்த வாக் கியங்களில் அமைத்து எழுது.

2. பின்வரும் சொற்களைப் பிரித்து எழுது :-கையி லிருந்த, ஏமாற்றமடைந்தேன், மனமற்று, என்னருகில், ஓடியாடினான், இன்பமூட்டிற்று.

3. வாலிபன், உறங்கினான், எறிந்தாள், தேற்றி னான், பொன்மேனி, கிரணம், ஆடை, ஓடினான், மலர்கள், உட்கார்ந்தான் - இவற்றிலுள்ள பெயர்ச் சொற்களையும் வினைச் சொற்களையும் தனித் தனியாகப் பிரித்து எழுது.

4. எதிர்ச் சொற்களை எழுது—அழகை, அன்பு, வருத்தம், அருகில், கடினம்.



## 5. இலக்கணம்.

கீழுள்ளவற்றில் எழுவாய், பயனிலை, செயப்படு பொருள்களை எடுத்து எழுது.

1. சூரிய கிரணங்கள் மன்னனைத் தாக்கின.
2. மேலாடைகள் பொன்னாடைகளாக மாறின.
3. மைதாஸ் மாற்று ஆடைகளை அணிந்தான்.
4. மன்னன் மகளை உண்மையாகவே நேசித்தான்.
5. பொன்மேனி பூவைக் கீழே எறிந்தாள்.

## 11. நீராவி

மதிநுட்பம்	வீண்காலம்	கண்ணும் கருத்துமாக
ஆராய்ந்து	புதுமை	வாளாக
அறிஞன்	கண்டித்தான்	தாராளமாக
மனக்கண்	மாளிகை	நனவு
வாடுவோர்	இயங்குதல்	வசதி

1. இங்கிலாந்திற்கு வடக்கே ஸ்காட்லாந்து என்றொரு நாடு இருக்கிறது. அந் நாட்டில் கிரானாக் என்னும் நகரம் ஒன்று உளது. பல ஆண்டுகளுக்கு முன்னர், அந்த நகரில் ஒரு ஏழைக் குடும்பம் வாழ்ந்து வந்தது. அக்குடும்பத்தில் ஜேம்ஸ் என்ற ஒரு சிறுவன் பிறந்தான். ஜேம்ஸ் மதி நுட்பம் மிகுந்தவன். இளமைப் பருவத்திலேயே ஜேம்ஸ் எதையும் ஆராய்ந்து அறிவதில் விருப்பம் கொண்டிருந்

தான். இவ் விருப்பத்தினாலேயே அவன் பிற காலத்தில் ஒரு சிறந்த அறிஞனான்.

2. ஜேம்ஸ் பன்னிரண்டு வயது அடைந்தான். ஒருநாள் அவன் சமையல் அறையில்



இருந்த ஒரு அடுப்பின் அருகில் அமர்ந்து இருந்தான். அப்பொழுது அடுப்பின் மீது இருந்த ஒரு மூக்குப் பாத்திரத்தில் தண்ணீர் காய்ந்து கொண்டிருந்தது. சிறிது நேரத்தில் தண்ணீர் கொதிக்கத் தொடங்கிற்று. மூக்கின் வழியாக நீராவி "உஸ்" என்ற ஓசையுடன் வெளியே வந்து கொண்டிருந்தது.

3. சிறுவன் ஜேம்ஸ் வெளி வந்து கொண்டிருந்த நீராவியை உற்றுக் கவனித்

தான். அச்சமயத்தில் அவன் தாயார் அங்கே வந்தாள். சிறுவன் படிக்காமல் வேடிக் கையைப் பார்த்துக் கொண்டு வீண்காலம் கழிப்பதாக அவள் கருதினாள். “ஏன் இப் படிக்காலத்தை வீணாகக் கழிக்கிறாய்? இதில் என்ன புதுமை கண்டாய்? தண்ணீர் காய் வதை நீ எப்பொழுதும் பார்த்ததில்லையா? தண்ணீர் கொதிக்கும்பொழுது நீராவி வெளி வருவதை நீ இதுவரையில் கண்டதில்லையா? போய் உன் பாடங்களைப் படி” என்று தாயார் அவனைக் கண்டித்தாள்.


4. தாயாருடைய சொற்கள் ஜேம்ஸ் செவிகளில் நுழையவில்லை. அவன் தன் காரியத்திலேயே கண்ணும் கருத்துமாக இருந்தான்; நீராவி வெளிப்படுவதை மிகவும் கவனமாகப் பார்த்துக் கொண்டிருந்தான். தாயார், மகன் வேடிக்கை பார்க்கிறான் எனக் கருதி வாளா விருந்தாள்.

5. தாயார் சென்ற பிறகு ஜேம்ஸ் அந்தப் பாத்திரத்தின் மூக்கை மூடினான். மூக்கின் வழியாக அது வரையில் வெளியே வந்து கொண்டிருந்த நீராவி, அவ்வழியாக வர முடியாமல் பாத்திரத்திற்குள்ளேயே அடைப்பட்டுப் போயிற்று. சிறிது நேரங் கழித்து பாத்திரத்தின் மேல் மூடி அசைய ஆரம்பித்

தது. இன்னும் சற்று நேரத்தில் நீராவி மேல் மூடியைக் கீழே தள்ளி விட்டு, தாராளமாக வெளிவரத் தொடங்கிற்று.

6. அக் காட்சியைச் சிறுவன் ஜேம்ஸ் கண்டான் ; நீராவியின் சக்தியைக் கண்டு வியப்படைந்தான். நீராவியின் சக்தியை மனிதன் பலவிதமாகப் பயன் படுத்திக் கொள்ளலாம் என்று அறிந்தான். அப்பொழுது இவனுடைய மனக்கண் முன்னே பல காட்சிகள் தோன்றின. நீராவியின் சக்தியினால் கடலில் கப்பல்கள் செல்வது போலவும், வண்டிகள் நெடுந்தூரம் ஓட்டப்படுவது போலவும் அவன் கனவு கண்டான்.


7. ஜேம்ஸ் என்ற ஏழைச் சிறுவன் அந்நாளில் கண்ட கனவு இந்நாளில் நனவா



யிற்று! நீராவியின் சக்தியினால் உலகம் பல நன்மைகளை இன்று அடைந்துள்ளது. நீரா

வியின் சக்தியினால் இன்று இரயில் வண்டிகள் ஓட்டப்படுகின்றன ; நெடுந்தூரம் அவற்றில் நாம் சுகமாகப் பிரயாணம் செய்கிறோம். கடலில் செல்லும் கப்பல்கள் நீராவியின் சக்தியினால் செலுத்தப்படுகின்றன ; தொழிற்சாலைகளில் நீராவியினால் பல இயந்திரங்கள் இயங்குகின்றன ; அங்கே வாழ்க்கைக்குத் தேவையான பல பொருள்கள் செய்யப்படுகின்றன.

8. நீராவிக்கப்பல் முதன் முதல் 1812-ஆம் ஆண்டு ஜனவரி மாதம் கடலில் மிதக்க



விடப்பட்டது. இக்கப்பல்களைக் கட்டியவர் ஜான்வுட் என்பவர். இப்பொழுதுள்ள நீராவிக்கப்பல்கள் கடலில் மிதக்கும் மாளிகைகள்

போல் காணப்படுகின்றன. கடைகளும், சினிமாக் கொட்டகைகளும், விளையாடும் இடங்களும், நூல் நிலையமும், வானொலி நிலையமும், உணவு விடுதியும், உலாவும் இடமும், இன்னும் இவைபோன்ற பல வசதிகளும் இருக்கின்றன. இக்காலக் கப்பல்கள் சிலவற்றை 'மிதக்கும் நகரங்கள்' என்றும் சொல்லலாம்.

1. அரும்பொருள் :- மதிநுட்பம் - கூர்மையான புத்தி அறிஞன் - புத்தியுள்ளவன். வாளாக - சும்மா. தாராளமாக - தடையில்லாமல். நனவு - உண்மை. இயங்குதல் - ஓடுதல். வானொலி - வானத்திலிருந்து கேட்கும் சப்தம்.

2. கேள்விகள் :-

1. ஜேம்ஸ் எங்கே பிறந்தார் ?
2. தாயார் ஜேம்ஸை ஏன் கண்டித்தாள் ?
3. மூடி ஏன் கீழே விழுந்தது ?
4. ஜேம்ஸ் கண்ட கனவு என்ன ?
5. நீராவியின் சக்தி இப்பொழுது எப்படிப் பயன்படுகிறது ?

3. பயிற்சி :

1. எதிர்ப் பதங்கள் எழுது : புதுமை, அறிஞன், கனவு, மாளிகை.
2. கண்ணும் கருத்துமாக, வானொலி, வாளாக, வீண்காலம், மதிநுட்பம்—இச்சொற்களை உன் சொந்த வாக்கியங்களில் அமைத்து எழுது.

## 4. இலக்கணம் :

வாக்கியங்களில் எழுவாயும் பயனிலையும் பொருந்தி இருக்கவேண்டும் என்று அறிந்தோம்.

## 5. கீழ்க்காணும் வாக்கியங்களைத் திருத்தி அமைக்க :

1. பாத்திரத்தில் தண்ணீர் கொதித்துக் கொண்டிருந்தன.
2. சிறுவன் படிக்காமல் வீண்காலம் கழிக்கிறார்கள்.
3. பையன்கள் பாடம் படித்தான்.
4. கப்பல் நீராவியின் சக்தியால் ஓடுகின்றன.
5. கப்பல்கள் மிதக்கும் மாளிகை போல் காணப்படுகின்றது.

## 12. கூட்டுறவு

அத்தியாவசியம்  
வருவாய்  
பகைவர்  
மத்திய நிதி  
அபகரித்து  
மூலதனம்  
தனவந்தர்  
தணிக்கை

கூட்டுறவு  
அலுவல்  
தன்னந்தனியகை  
சிக்கனம்  
பணி  
தொழிலாளர்  
மீட்டல்  
உறுப்பினர்

சாதனம்  
வேருன்றுதல்  
ஈடு  
பேணி  
கொதுவை  
சமூகம்  
நிர்வாகம்  
அரசியலார்

1. ஒரு தேசத்திலுள்ள மக்களிடையே ஒற்றுமை அத்தியாவசியமானது. மக்களிடையே ஒற்றுமை யில்லாவிடில் நாட்டைப் பகைவர்கள் அபகரித்துக் கொள்வார்கள்.

நாட்டில் ஒற்றுமை ஏற்பட வேண்டுமானால் சமூகத்தில் ஒற்றுமை தோன்ற வேண்டும். சமூகத்தில் ஒற்றுமை குன்றினால் நாட்டிலும் ஒற்றுமை குறையும்.

2. சமூக ஒற்றுமை ஏற்படுவதற்குக் கூட்டுறவு முறையே சிறந்தது. மேல் நாட்டினரின் வாழ்க்கைத் தரம் உயர்ந்திருப்பதற்குக் காரணம், அவர்களிடம் காணப்படும் ஒற்றுமையும் கூட்டுறவு முறையுமே யாகும். ஒருவன் ஒரு காரியத்தைத் தன்னந்தனியனாய்ச் செய்வதைப் பார்க்கிலும், பலர் ஒன்று கூடி அப்பணியைச் செய்வதால் வெற்றி எளிதில் கிட்டும். ஒரு கிராமத்தில் ஒரு சாலை அமைக்க வேண்டுமானால், தன்னந்தனியனாக ஒருவன் அதை அமைக்க முடியுமா? அது முடியாத காரியம். வீட்டிற்கு ஒரு வராக ஒன்று சேர்ந்து வேலை செய்தால் வெகு எளிதில் சாலையை அமைக்க முடியும். இவ்வாறு ஒற்றுமையுடன் பலர் சேர்ந்து வேலை செய்வதைக் கூட்டுறவுமுறை எனச் சொல்வர். பலர் சேர்ந்து கூட்டுறவு முறையில் அமைக்கும் சங்கம் கூட்டுறவுச் சங்கம் எனப்படும்.

3. ஒவ்வொரு கிராமத்திலும் வட்டிக் குப்பணம் கொடுக்கும் தனவந்தர்கள் இருக்



கிறார்கள். அவர்களிடத்தில் குடியானவர்கள் பயிர்த்தொழில் செய்வதற்குத் தேவையான சாதனங்களை வாங்குவதற்குக் கடன் பெறுவார்கள். நிலம் வாங்குவதற்கும், கிணறு வெட்டுவதற்கும், மாடு வாங்குவதற்கும், கலப்பைமுதலான பொருள்களை வாங்குவதற்கும், அவர்களுக்கு அடிக்கடி பணம் தேவையாயிருக்கும். கடன் பெறும் தொகையைத் திருப்பிக் கொடுக்க அவர்களால் இயலுவதில்லை. கடனுக்கு ஈடாக வீடுகளையும், நிலங்களையும் கொடுவை வைப்பார்கள். இத்துன்பங்களிலிருந்து விவசாயிகளை மீட்பதற்காக அரசியலார் அநேக கூட்டுறவுச் சங்கங்களைக் கிராமங்களில் ஏற்படுத்தியுள்ளார்கள். நான் யமுள்ள எவரும் இச்சங்கங்களில் உறுப்பினராகச் சேரலாம்.

4. இச் சங்கங்கள் உறுப்பினருடைய தேவைகளுக்குத் தகுந்தபடி குறைந்த வட்டிக்குக் கடன்கள் வழங்குகின்றன. சங்கங்கள், வருவாய் அதிகம் உள்ளவர்களிடமிருந்து எளிய வட்டிக்குக் கடன்வாங்கிச் சற்று அதிகமான வட்டிக்கு உறுப்பினர்களுக்குக் கடன் கொடுக்கின்றன. கடனாகப் பெறும் தொகையைக் கொண்டு விவசாயிகள் கலப்பை, எரு, கால்நடைகள், விதைகள் முதலியவைகளை

வாங்கிக் கொள்வார்கள். இக்கடனை உறுப்பினர்கள் ஆண்டுதோறும் சிறிது சிறிதாகத் திருப்பிக்கொடுக்கலாம்.

5. ஒவ்வொரு ஜில்லாவிலும் கூட்டுறவு முறையில் மத்திய நிதிகள் அமைக்கப்பட்டுள்ளன. கிராமச் சங்கங்களுக்கு இந்த நிதிகள் பொருளுதவி அளிக்கும். சங்கத்தின் மூலதனத்திற்குத் தகுந்தபடி மத்திய நிதிகள் கடன் கொடுக்கும். ஒவ்வொரு சங்கத்திற்கும் ஒரு நிர்வாக சபை உண்டு. நிர்வாக உறுப்பினர்களைச் சங்க உறுப்பினர்களே தேர்ந்தெடுப்பார்கள். சங்கத்தின் அலுவல்களை நிர்வாக சபையினரே கவனிப்பார்கள்.

6. கூட்டுறவுச் சங்கங்களில் பலவகைகள் உண்டு. அவற்றுள் கடன் சங்கங்கள், கைத்தறி நெசவாளர் சங்கங்கள், சிக்கனச் சங்கங்கள், தொழிலாளர் சங்கங்கள், விற்பனைச் சங்கங்கள், வியாபாரச் சங்கங்கள், நூற்போர் சங்கங்கள் என்பன சில வகைகள் ஆகும். இவற்றை அரசியலாரே தணிக்கை செய்வார்கள்.

7. கூட்டுறவுச் சங்கங்கள் யாவும் அரசியலார் ஆதரவிலேயே நடைபெறுகின்றன. நமது நாட்டில் இச்சங்கங்கள் வெகு விரைவாகப் பரவி வருகின்றன. இவை சிக்கன

வாழ்க்கையையும் ஒற்றுமையையும் மக்களுக்குப் போதிக்கின்றன. கூட்டுறவு இயக்கம் நன்றாக நாட்டில் வேரூன்றினால், நாட்டு மக்கள் சுகவாழ்வு பெறுவார்கள்; நாடும் சொழிப்புறும். ஆகவே இம்முறையை நாம் பேணி, இதனால் உண்டாகும் பயன்களை விரைவில் அடைவோமாக!

1. **அரும்பொருள் :-** அத்தியாவசியம்-மிகவும் தேவை. பகைவர்-விரோதிகள். 'அபகரித்து-பிடுங்கி. பணி-வேலை. தனவந்தர்-பணக்காரர். சாதனம்-கருவி. ஈடு-சமம். மீட்டல்-திரும்பப் பெறல். வருவாய்-வருமானம். அலுவல்-காரியம். சிக்கனம்-கொஞ்சமாகச் செலவு செய்தல். தணிக்கை-சரிபார்த்தல். பேணி-ஓழுகி.

2. **கேள்விகள் :-**

1. கூட்டுறவு முறையினால் ஏற்படும் பயன்கள் எவை?
2. குடியானவர்கள் அடையும் துன்பங்கள் என்ன?
3. கூட்டுறவுச் சங்கங்கள் செய்யும் நன்மைகள் என்ன?
4. கூட்டுறவுச் சங்கங்களுக்கு எவ்வாறு பொருளுதவி அளிக்கப்படுகிறது?
5. கூட்டுறவு சங்கங்களில் சில வகைகளைச் சொல்லு.

3. **பயிற்சி :-**

1. எதிர்ச் சொற்களை எழுது—பகைவர், தனவந்தர், கடன், சிக்கனம், தொழிலாளர், ஒற்றுமை.

2. பின்வரும் சொற்களை உன் சொந்த வாக்கியங்களில் அமைத்து எழுது:- அத்தியாவசியம், தன்னன் தனியனாக. பணி, மூலதனம், அலுவல், வேளாற்றுதல்.
3. பிரித்து எழுது:— பயிர்த்தொழில், இயலுவதில்லை, பொருளுதவி, வேளாற்றுதல்.
4. உன் கிராமத்தில் ஒரு கூட்டுறவுச் சங்கம் அமைக்கவேண்டும் என்று ஜில்லா கூட்டுறவு அதிகாரிகளுக்கு ஒரு விண்ணப்பம் எழுது.

4. இலக்கணம் 'திணை' என்பது குலம். அது இரு வகைப்படும். 1. உயர்திணை. 2. அஃறிணை.

1. உயர்திணை மனிதர்களையும் தேவர்களையும் குறிக்கும்.
2. அஃறிணை மனிதர், தேவர், நீங்களாக மற்றவைகளைக் கூறும்.

(உம்) வடிவேலு, கமலம், ஓடினான்—உயர்திணை. மாடு, கோழி, நின்றன—அஃறிணை.

### 13. பெற்றோரைப் பேணுதல்

உற்றவர்	முற்றுமே	செப்பிய	மங்களம்
பெற்றவர்	உபசாரம்	தாலாட்டு	திருப்பாட்டு
நமஸ்காரம்	அழுது	அமரர்	நலமிசை
வகித்து	பாக்கியம்	களித்தீரே	இனிது

1. உற்றவரே! என்னைப் பெற்றவரே! தினம் உமக்கே நமஸ்காரம்;

முற்றுமே நீர் செய்த உதவிக்கு நான் என்ன மொழிவேன் உபசாரம்?

1. தேனினும் அமுதிலும் இனிதே எனக்கு நீர்  
செப்பிய தாலாட்டு;  
வானினும் அமரர்க்கு வருமோ இது போல்  
மங்களத் திருப்பாட்டு?
3. பல பொருள் எனக்குச் சம்பாதித்து வைக்கவே  
பலவிதம் உழைத்திரே;  
நிலமிசை உம் உயிர்க்கு உயிர் நானே என்று  
நினைத்து நீர் பிழைத்திரே;
4. துக்கங்கள் எல்லாம் நீர் வகித்துக் கொண்டு  
சுகம் எனக் களித்திரே;  
மக்களே சகல பாக்கியம் என்று எண்ணி  
மனம் மிகக் களித்திரே!

—வேதநாயகம் பிள்ளை.

1. அருள்பொருள் :— உற்றவர் - தாய் தந்தையராக அமைந்தவர். உபசாரம்-மரியாதை. அமுது-அன்னம், சாதம். செப்பிய-சொல்லிய, தாலாட்டு-குழந்தைகளைத் தூங்கவைக்கப் பாடும் பாடல். அமரர்-தேவர். 'மங்களம்-நன்மை. திருப்பாட்டு-அழகிய பாட்டு. நிலமிசை-பூமியில். வகித்து-ஏற்று. பாக்கியம்-இன்பம். களித்திரே- சந்தோஷித்திரே. நமஸ்காரம்-வணக்கம். முற்றுமே-முழுவதுமே.
2. கேள்விகள் :
  1. பெற்றோரை ஏன் வணங்கவேண்டும்?
  2. 'மங்களத் திருப்பாட்டு' எது?
  3. பெற்றோர் குழந்தைகளுக்குச் செய்யும் நன்மைகள் யாவை?
  4. பெற்றோர் எதைப் பாக்கியம் எனக் கருதுகிறார்கள்?

### 3. பயற்சி :—

1. உபசாரம், தாலாட்டு, அமரர், மங்களம், சுகம், பாக்கியம் - இச்சொற்களை உன் சொந்த வாக்கியங்களில் அமைத்து எழுது.
2. இப்பாடலில் பெற்றோர் மக்களுக்குச் செய்யும் நன்மைகள் யாவை என்று சொல்லப்பட்டுள்ளதா?

### 4. இலக்கணம் : தோன்று எழுவாய்.

நில், உட்கார், வா, போ—இவை ஒவ்வொன்றும் ஒரு கருத்தை வெளியிடும் சொற்கள். நீ நில், நீ உட்கார், நீ வா, நீ போ என இவை இருக்கவேண்டும். இவற்றில் எழுவாய், பயனிலைகளை எடுத்து எழுது. ஆனால் நில், உட்கார், வா, போ, என்ற சொற்களில் பயனிலைகள் மட்டும் உள்ளன ; எழுவாய்-நீ-மறைந்துள்ளது. இவ்வாறு மறைந்து இருக்கும் எழுவாய்க்குத் தோன்று எழுவாய் என்பது பெயர்.

1. பெற்றோரைக் கனம் பண்ணு.
  2. குழந்தையைத் தாலாட்டு.
- இந்த வாக்கியங்களில் எழுவாய் எவை?

## 14. மன்னன் மைதாஸ்

புதல்வி	பக்குவம்	வேந்தன்	புலம்பினான்
பருகினான்	விபரீதம்	ஆறுதல்	கதறினான்
கோப்பை	அறுசுவை	பொற்சிலை	மதிமோசம்
அலறினான்	தவித்தான்	பொலிவு	நாணயம்
உள்ளன்பு	பேராசை	அமைதி	நாணம்

1. மன்னனும் புதல்வியும் உணவருந்த ஆரம்பித்தனர். முதலில் மைதாஸ் ஒரு கோப்பையில் பாலை எடுத்துப் பருகினான். உடனே கோப்பை தங்கக் கோப்பையாக மாறியது! பால் மன்னனுடைய வாயில் பட்டதும் அது பொன்கட்டியாக மாறிப் போயிற்று! உடனே மைதாஸ் 'ஆ' வென்று அலறினான். நன்றாகப் பக்குவம் செய்யப் பட்ட ஒரு ரொட்டித் துண்டை உண்பதற்கெனக் கையால் எடுத்தான். அவன் கை பட்டவுடனே அதுவும் தங்க மாயிற்று!

2. "ஐயோ! என்ன விபரீதம்! நான் எப்படி உண்பேன்?" என்று மன்னன் வருந்தினான். கையால் தொட்ட உணவு வகைகள் யாவும் தங்கமாக மாறின! பசியோ அதிகரித்தது! அறுசுவை உண்டிகள் அரசன் கண்முன்னே இருக்க, அவற்றை அருந்த முடியாமல் அரசன் தவித்தான். இவ் வேந்

தனின் வாழ்க்கையைக் காட்டிலும் கூழ் குடிக்கும் ஒரு ஏழையின் வாழ்க்கையே சிறந்ததல்லவா?

3. தந்தையின் துன்பத்தைப் பொன் மேனிகண்டாள்; தகப்பனாரை உற்று நோக்கினாள்; அவன் பெருமூச்சு விடுவதைக் கவனித்தாள்; தந்தைக்கு ஆறுதல் அளிக்க விரும்பி



னாள். உடனே தந்தையின் அருகில் சென்று அவனைத் தழுவிக் கொண்டாள்! அன்பின் பெருக்கால் மைதாஸ் குனிந்து அவளை முத்தமிட்டான்! அவ்வளவுதான்! அவள் முகம் மஞ்சள் நிறம் அடைந்தது; கண்களினின்றும் வழிந்த கண்ணீர்த் துளிகள் பொன் மணி



களாயின ; அவள் உடல் ஒரு பொற்சிலையா யிற்று ; உடலின் மென்மை நீங்கி வன்மை உண்டாயிற்று ; கண்கள் ஒளி இழந்தன ; வாய் பேச்சை இழந்தது ; முகப்பொலிவு மறைந்தது ; கைகால்கள் அசைவற்றுப் போயின .

4. இக் காட்சியைக் கண்ட மைதாஸ் தன் கைகளைப் பிசைந்து கொண்டான் . அருமை மகளைச் சுற்றிச் சுற்றி வந்தான் ; “என் குழந்தாய்” என்று புலம்பினான் . “என்னோடு பேசமாட்டாயா?” என்று கதறினான் . ஒன்றும் பயனில்லை . “மதிமோசம் போனேனே” என்று அழுதான் . சிலை உயிர் பெற்று எழுந்து வருமா ?

5. அந்நிலையில் மன்னன் முன்னே மீண்டும் தேவதூதன் தோன்றினான் . அவனைக் கண்ட மைதாஸ் நாணமடைந்தான் . தூதன் மன்னனைப் பார்த்து “நண்பா ! நீ மகிழ்ச்சி புடன் இருக்கிறாயா?” என்று வினவினான் . மைதாஸ் வருத்தத்துடன் “நான் மிகுந்த துயரம் அடைந்துள்ளேன்” என்றான் . “ஏன் வரம் பலிக்கவில்லையா? என்றான் தேவதூதன் . மைதாஸ், “ஐயோ ! பொன்னால் பயன் இல்லை . என் புதல்வியை நான்

இழந்துவிட்டேன். வேறு துயரம் என்ன வேண்டும்?" என்று வருந்தினான்.

6. தேவதூதன், "அப்படியா? இது உண்மையா? உனக்கு இப்பொழுது குடிக்கத் தண்ணீர் வேண்டுமா அல்லது இன்னும் தொடுவதெல்லாம் பொன்னாக மாற வேண்டுமா?" என்று வினவினான். "ஐயா! ஒரு கோப்பை குளிர்ந்த நீர் கிடைத்தால்...." என்றான் மன்னன். தேவதூதன் மீண்டும், "உனக்கு ஒரு கவளம் அன்னம் வேண்டுமா? அல்லது வரமே போதுமா?" என்றான், மன்னன் "எனக்கு ஒரு கவளம் அன்னம் போதும். உலகில் அதுவே சிறந்தது" என்றான். திரும்பவும் தூதன், "மன்னா! உன் புதல்வி உயிர் பெற்று உன்னை மகிழ்விக்கவேண்டுமா? அல்லது நான் அளித்த வரமே போதுமா?" என்றான். மைதாஸ், "என்கண்மணி பொன்மேனியே எனக்கு வேண்டும். இவ்வுலகமே பொன்னாக மாறினாலும், என் புதல்விக்கு அது ஈடாகாது" எனப் புகன்றான்.

7. அது கேட்ட தேவதூதன் நகைத்தான். "மைதாஸ்! இந்த வரத்தை நீ உண்மையாகவே வெறுக்கிறாய். உன் தோட்டத்தின் அருகிலுள்ள ஆற்றில் நீ நீராடி, அதிலிருந்து ஒரு குடம் தண்ணீர் கொண்டு

வந்து, பொன்னாக மாறிய பொருள்களின் மேல் தெளி. உடனே அவை முன்னை நிலையை அடையும். ஆனால், நீ இதை உள்ளன் புடன் செய்தால்மட்டுமே உன்பேராசையால் நேர்ந்த துன்பங்கள் நீங்கும்” எனத் தேவ தூதன் மொழிந்து மறைந்தான்.

8. ஒரு மண் பாண்டத்தைக் கையில் எடுத்துக் கொண்டு மன்னன் ஆற்றை நோக்கி விரைந்தான்; ஆற்றில் மூழ்கினான்; அவன் மனம் அமைதி அடைந்தது; பேராசை நீங்கியது; கரை ஏறி வந்தான்; அருகிலிருந்த மலரைத் தொட்டான். அது பொன்னாக மாறவில்லை! அது கண்டு மைதாஸ் மனமகிழ்ந்தான்.

9. உடனே பாண்டத்தில் ஆற்று நீரைக் கொணர்ந்தான்; பொன்மேனியின் சிலையின் மேல் அந்நீரைத் தெளித்தான். உடனே பொன்மேனி உயிர் பெற்றாள். “தந்தையே! என் ஆடையை ஏன் நனைக்கிறீர்கள்?” என்று கேட்டாள். மைதாஸ் மறுமொழி சொல்லாமல் அவளை தோட்டத்திற்கு அழைத்துச் சென்றான். அங்கிருந்த செடிகளின் மேல் நீரைத் தெளித்தான். அவை மீண்டும் பழைய அழகையும் மணத்

தையும் பெற்றன ! மன்னனும் மகளும் அம் மலர்களைக் கண்டு மகிழ்ந்தனர்.

1. அரும்பொருள் : பருகினுன்-குடித்தான். அலறினான் - வாய்விட்டு அழுதான். விபரீதம் - இயற்கைக்கு மாறானது. தவித்தான்-கஷ்டப்பட்டான். பொலிவு-பிரகாசம். மதிமோசம்-புத்தியை இழத்தல். நாணம்-வெட்கம்.

2. கேள்விகள் :-

1. மைதாஸின் வாழ்க்கையைவிட ஒரு ஏழையின் வாழ்க்கை ஏன் சிறந்தது ?
2. பொன்மேனி எவ்வாறு பொற்சிலை யானாள் ?
3. மைதாஸ் தேவதாதனிடம் என்ன வேண்டினான் ?
4. தேவதாதன் மன்னனுக்குக் காட்டிய வழி என்ன ?
5. பொன்மேனி எப்படி உயிர் பெற்று எழுந்தாள் ?

3. பயிற்சி.

1. விபரீதம், பக்குவம், அறுசுவை, பொலிவு, மதிமோசம், உள்ளன்பு - இச்சொற்களை உன் சொந்த வாக்கியங்களில் அமைக்க.
2. தகுந்த இடங்களில் மேற்கோள் குறிகளை இடு: மற்ற நிறுத்தக் குறிகளையும் இடு.  
தேவதாதன் மன்னனை நோக்கி நண்பர் நீ சுகமாக இருக்கிறாயா என்றான் நான் மிகுந்த துயரம் அடைந்துள்ளேன் என்றான் மன்னன் ஏன் என் வரம் பலிக்க வில்லையா என்றான். தேவ

தூதன் ஐயா பொன்னால் என்ன பயன் என்  
புதல்வியை இழந்தேன் என்று மைதாஸ்  
புலம்பினான்.

4. கோடிட்ட இடங்களில் ஏற்ற சொற்களை அமைக்  
கவும்.

1. நான் எவ்வாறு——என்று மன்னன் வருந்  
தினான்.
2. தந்தைக்குப் —— ஆறுதல் —— விரும்  
பினான்.
3. பொன்மேனியின் முகப்——மறைந்தது.
4. இவ்வுலகமே—— மாறினாலும் அது என்  
புதல்விக்கு——
5. ஆற்றில்——மைதாளின் மனம்——  
அடைந்தது.

5. இலக்கணம் :

பால்

பால் என்பது பிரிவு எனப் பொருள்படும். பால்  
ஐந்து வகைப்படும். அவை ஆண்பால், பெண்பால்,  
பலர்பால், ஒன்றன் பால், பலவின் பால், என்பன.

மைதாஸ்-ஆண்பால்	} உயர்திணை	வந்தான்
பொன்மேனி-பெண்பால்		வந்தாள்
எவலாளர்-பலர்பால்		வந்தார்கள்

பூ-ஒன்றன்பால்	} அஃறிணை	{ வந்தது
பூக்கள்-பலவின் பால்		{ வந்தன

ஆண்பால், பெண்பால், பலர்பால் ஆகிய மூன்றும்  
உயர்திணைக்கு உரியவை. பலர்பால் ஒன்றுக்கு மேற்  
பட்டவர்களைக் குறிக்கும். ஒன்றன்பால், பலவன்பால்  
ஆகிய இரண்டும் அஃறிணைக்கு உரியவை. ஓர் அஃறி  
ணைப் பொருளைக் குறிப்பது ஒன்றன்பால்; ஒன்றுக்கு  
மேற்பட்ட அஃறிணைப் பொருள்களைக் குறிப்பது  
பலவன்பால்.

கீழ்க்காணும் வாக்கியங்களில் (1) உயர்திணை, அஃறிணைப் பெயர்களை எடுத்து எழுது. (2) இவைகளுக்குப் பால்கள் யாவை என்று எழுது.

1. மைதாஸ் வாலிபனைக் கண்டு வெட்கம் அடைந்தான்.
2. பொன்மேனி தந்தைக்கு ஆறுதல் அளிக்க விரும்பினான்.
3. பூக்கள் மணம் இல்லாதிருந்ததைப் பொன்மேனி கண்டான்.
4. மைதாஸ், மகள் சிலையானதைக் கண்டு மனம் வருந்தினான்.
5. தேவதூதன் மன்னனுக்கு வரம் அளித்து மறைந்தான்.

## 15. நூல் நிலையம்

இன்றியமையாத	கலாசாலை	நடை
சட்டம்	அறியாமை	நிறுவப்பட்டன
இலவசம்	இயற்றி	நிலையம்
பெரும்பாலோர்	கட்டணம்	எங்கணும்
வாய்மொழி	ஆர்வம்	அம்சம்

1. மக்களுக்குக் கண் போன்றது கல்வி என்று பெரியோர் கூறுவர். மக்களுக்கு இன்றியமையாத உறுப்புக்களில் கண் ஒன்றாகும். கண்கள் இல்லாத ஒருவனுக்குச் செல்வம் யாவும் பயன்படாது போகின்றன. இயற்கைக் காட்சிகளை அவன் காண முடி

யாது. குருடனுக்கு உலகவாழ்க்கை இன்ன தென்று தெரியாது. அதுபோலவே கல்வியறிவு இல்லாதவனும் அறியாமை என்ற இருளில் வாழ்கிறான்.



2. கற்றுத் தேர்ந்த பெரியோர்களால் எழுதப்பட்ட நூல்களே கல்வி கற்பதற்குத் தேவையான சாதனங்கள் ஆகும். சிறந்த நூல்களைச் சேகரித்து, ஒரிடத்தில் வைத்து, அவை யாவருக்கும் பயன் படும் வகையில் அமைக்கப்படும் நிலையமே 'நூல் நிலையம்' எனப்படும். கல்வியை மக்களிடையே பரப்புவதற்கு இந்த நூல் நிலையங்களே தகுந்த சாதனங்கள்.

3. பண்டை நாட்களில் கல்வி வாய் மொழி வாயிலாகவே பரப்பப்பட்டு வந்தது. எழுத்துக்கள் தோன்றிய பின்னரே, நூல்கள் வரையப்பட்டன. வரையப்பட்ட நூல்களைக் கற்பதற்கென ஆங்காங்கே கலாசாலைகள் ஏற்படுத்தப்பட்டன. மதசம்பந்தமான நூல்களைக் கற்பிக்க ஆலயங்களிலும் மடங்களிலும் கல்விநிலையங்கள் அமைக்கப்பட்டன. இறுதியில் அரசியலாரே கல்விச்சாலைகள் ஏற்படுத்தலாயினர். இக் கலாசாலைகளில் நூல் நிலையங்கள் நிறுவப்பட்டன.

4. அச்சு யந்திரம் தோன்றிய பின்னர் நம் நாட்டில் பல ஆயிரக்கணக்கான பழைய நூல்கள் அச்சிடப்பட்டன; பல புதிய நூல்களும் வெளியிடப் பட்டன. இந்நூல்கள் குறைந்த விலைக்கு மக்களுக்குக் கிடைத்தன. ஆனால் நமது நாட்டு மக்களில் பெரும்பாலோருக்கு எழுதப் படிக்கத் தெரியாதபடியால், நூல் நிலையங்களை அறிஞர்கள் மட்டுமே உபயோகித்து வந்தனர்.

5. இப்பொழுது கல்வி மக்களிடையே விரைவாகப் பரவி வருகிறது; படிப்பதில் மக்களுக்கு ஆர்வம் தோன்றியுள்ளது. இந்த ஆர்வத்தை நன்கு பயன் படுத்த வேண்டுமானால், எல்லா மக்களுக்கும் பயன் படும்படி



யான பல பொது நூல் நிலையங்கள் ஏற்பட வேண்டும்.

6. நூல் நிலையங்கள் பல பொருள் களைப்பற்றிய நூல்கள் காணப்படவேண்டும். அவை எளிய நடையில் எழுதப்பட்டிருக்க வேண்டும் ; ஜனங்களுடைய தாய்மொழியிலேயே அவை இருக்க வேண்டும் ; படிக்கத் தெரிந்த யாவருக்கும் நூல்கள் இலவசமாக வழங்கப்படவேண்டும். ஏழைகளுக்கும் நூல் நிலையங்கள் பயன் பட வேண்டுமானால், கட்டணம் இல்லாமல் படிக்க வசதி அளிக்க வேண்டும். இவ்வாறு செய்தால், மக்கள் தங்களுடைய ஓய்வு நேரங்களை வீணாக்காமல் சிறந்த நூல்களைப் படித்து, அறிவைப் பெருக்கிக் கொள்ளக் கூடும்.

7. நூல் நிலையங்கள் படிக்கத் தெரியாதவர்களுக்கும் பயன் பட வேண்டும். ஒவ்வொரு நிலையத்திலும் நன்றாகப் படிக்கக் கூடிய ஒருவரை நியமிக்க வேண்டும் ; அவர் நாள்தோறும் ஒரு குறிப்பிட்ட நேரத்தில் சிறந்த நூல்களையும், செய்தித் தாள்களையும் பத்திரிகைகளையும் ஜனங்களுக்குப் படித்துக் காட்ட வேண்டும். படிக்கக் கேட்பதால், படிக்கவேண்டும் என்ற ஆவல் அவர்களுக்கு

உண்டாகும்; அறிவும் வளரும். கல்வியின் ஒரு சிறந்த அம்சம் படிக்கக் கேட்டலேயாம்.

8. நமது நாட்டில் பண்டைக் காலத்தில் பல நூல் நிலையங்கள் இருந்தன. தக்ஷசீலம், நாளந்தா, உஜ்ஜயினி என்ற இடங்களில் சிறந்த நூல் நிலையங்கள் இருந்தன. தஞ்சையிலும், அடையாற்றிலும் பழைய நூல்கள் நிறைந்த நிலையங்கள் உள்ளன. சென்னையில், அரசியலாரின் நிர்வாகத்தில் கன்னிமாரா நூல் நிலையமும், சர்வகலாசாலையின் நிர்வாகத்தில் ஒரு நூல் நிலையமும் உள்ளன. பல கிராமங்களிலும் சிறிய நிலையங்கள் ஏற்படுத்தப் பட்டுள்ளன.

9. இம்முயற்சிகள் போதா. ஒவ்வொரு கிராமத்திலும் ஒரு பொதுவான இலவச நூல் நிலையம் வேண்டும். அது எல்லாருக்கும் பயன்படக் கூடியதாக இருக்கவேண்டும். நமது நாட்டில் காணப்படும் அறியாமையை அகற்ற இதுவே தகுந்த சாதனம். சென்னையில் இப்பொழுது நூல் நிலையங்கள் பல அமைத்து நிர்வகிப்பதற்கெனச் சட்டம் ஒன்று இயற்றியுள்ளார்கள். இச் சட்டத்தின் பயனாக நூல் நிலையங்கள் பல அமைக்கப்

பட்டு, நாட்டில் எங்கணும் அறிவுச் சுடர் பரவ நாம் உதவி செய்யவேண்டும்.

1. **அரும்பொருள் :-** இன்றியமையாத-இல்லாமல் முடியாத. நிலையம் - நிலை பெற்றுள்ள இடம். கலாசாலை - கலைகள் கற்கும் இடம். நிறுவப்பட்டன - அமைக்கப்பட்டன. பெரும்பாலோர் - மிகவும் அதிகமான ஜனங்கள். ஆர்வம் - ஆவல். கட்டணம் - சந்தா. எங்கணும் - எவ்விடத்திலும்.

2. **கேள்விகள் :-**

1. நூல் நிலையம் என்றால் என்ன?
2. நூல் நிலையங்கள் ஏன் அமைக்கப்பட்டன?
3. கல்வி அறிவில்லாதவர்களுக்கு நூல் நிலையத்தை எவ்வாறு பயன்படுத்தலாம்?
4. இந்தியாவில் முன் காலத்தில் நூல் நிலையங்கள் எங்கெங்கே இருந்தன?
5. மக்களின் அறியாமையை எவ்வாறு அகற்றலாம்?

3. **பயிற்சி :-**

1. பெரும்பாலோர், தெரிந்த, இலவசம், எளிய—எதிர்ப்பதங்களை எழுது.
2. இன்றியமையாத, அறியாமை, பெரும்பாலோர், கட்டணம், சட்டம், இயற்றி — இச் சொற்களை உன் சொந்த வாக்கியங்களில் அமைத்து எழுது.
3. உன் வகுப்பில் ஒரு நூல் நிலையம் அமைக்க வேண்டும் என்று உன் ஆசிரியருக்கு ஒரு கடிதம் எழுது.

4. இலக்கணம். வினைச் சொற்கள் தொழிலைக் காட்டுகின்றன; அத்துடன் அவை தொழில் நடக்கும் காலத்தையும் குறிக்கும். (உ-ம்) இந்த நூல்கள் குறைந்த விலைக்குக் கிடைத்தன. இங்கே நடைபெற்றுவுந்த ஒரு செயல் குறிப்பிடப் படுகிறது. ஆதலால் கிடைத்தன என்ற வினைச்சொல் இறந்தகாலத்தைக் குறிக்கிறது.

இப்பொழுது நடப்பதைக் குறிக்கும் வினை நிகழ்கால வினை எனப்படும்.

(உ-ம்) இந்த நூல்கள் குறைந்த விலைக்குக் கிடைக்கின்றன.

இனிவரும் காலத்தைக் குறிக்கும் வினை எதிர்கால வினை எனப்படும்.

(உ-ம்) இந்த நூல்கள் குறைந்த விலைக்குக் கிடைக்கும்.

கூட்டம் நடந்தது—இறந்தகாலம்

கூட்டம் நடக்கிறது—நிகழ்காலம்

கூட்டம் நடக்கும்—எதிர்காலம்

பின் வரும் வாக்கியங்களிலுள்ள வினைச் சொற்களின் காலங்களை எழுது.

1. தஷிசிலத்தில் ஒரு நூல் நிலையம் இருந்தது.
2. சென்னையில் கன்னிமாரா நூல் நிலையம் இருக்கிறது.
3. மாத்தூரில் நாளை ஒரு நூல் நிலையம் அமைப்பார்கள்.

## 16. மகம்மது நபி

அவதரித்தார்	சிந்தனை	சீர்திருத்தம்
இறைவனடி	சீமாட்டி	கருணை
தியானம்	இஸ்லாம்	ஊழியம்
மதுபானம்	கொள்கை	உபதேசம்
மணந்து	மதியீனம்	அறவே

1. இந்தியாவிற்கு மேற்கே அரேபியா என்ற ஒரு நாடு உள்ளது. அந்த நாட்டிலே மெக்கா என்ற நகரத்திலே, சுமார் ஆயிரத்து நானூறு ஆண்டுகளுக்கு முன்னர் முகம்மது நபி என்ற பெரியார் அவதரித்தார். அவர் பிறக்கு முன்னரே தமது தந்தையை இழந்தார்; பிறந்த ஆறு ஆண்டுகளில் தாயையும் இழந்தார்.

2. பெற்றோரை இழந்த முகம்மது நபியை அவருடைய சிறிய தந்தையார் வளர்த்து வந்தார். சிறிய தந்தையார் ஒரு வர்த்தகர்; அவர் ஊர் ஊராகச் சென்று வியாபாரம் செய்து வாழ்ந்து வந்தார். முகம்மது நபியும் அவருடன் கூடவே இருந்து வியாபாரத்தில் துணை புரிந்து வந்தார்.

3. சில ஆண்டுகள் கழிந்த பின், முகம்மது நபி கதீஜா என்னும் ஒரு செல்வச் சீமாட்டியிடம் வேலையில் அமர்ந்தார். அச் சீமாட்டியின் கீழ் உண்மையான ஊழியம்

புரிந்து வந்த முகம்மது நபியின் திறமையையும் உண்மையான ஊழியத்தையும் கண்ட அவ்வம்மையார் அவரையே 'மணந்துகொண்டார்'.

4. முகம்மது நபி மதிநுட்பம் மிகுந்தவர்; ஆழ்ந்த சிந்தனை உள்ளவர்; கடவுள் பக்தி மிகுந்தவர்; பெருந்தன்மை, நன்ன



டக்கை, இரக்கம், கருணை ஆகிய நற்குணங்கள் நிரம்பியவர். அந்நாட்களில் அரேபிய மக்கள் பல கெட்ட பழக்கங்களை மேற்கொண்டிருந்தனர். மதுபானம் செய்தல், பொய் சொல்லுதல், திருடுதல், எளியோரைத் துன்புறுத்தல் போன்ற பழக்கங்கள் அவர்களுக்கு வழக்கமாக இருந்தன. கடவுளைப்

பற்றி அவர்கள் எண்ணுவதேயில்லை. மக்களின் மதியீனத்தைக் கண்ட முகம்மது மனம் வருந்தினார்; அவர்களைச் சீர்திருத்த எண்ணம் கொண்டார்.

5. முகம்மது எப்போதும் தனிமையாக இருப்பதையே விரும்பினார். அடிக்கடி கடவுளைத் தியானம் செய்து கொண்டிருப்பார். இவ்வாறு சிந்திப்பதற்கு அவர் அருகிலிருந்த ஒரு மலைக்குகையை நாடிச் செல்வது வழக்கம். ஒரு நாள் கடவுள் அவர் முன் தோன்றி, “நீ இன்று முதல் மக்களுக்கு என் பெருமையை விளக்கும் நபி நாயகமாக வாழ்வாயாக!”; என்று அருள் புரிந்து மறைந்தார்.

6. அன்று முதல் முகம்மது அந்நாட்டு மக்களுக்குத் தமது கொள்கைகளைப் போதிக்க ஆரம்பித்தார். “கடவுள் ஒருவரே; நாம் அவரைத் தினந்தோறும் தொழவேண்டும்; நம்மைப் படைத்துக் காப்பவர் அவரே; நாம் எல்லோரும் அவருடைய மக்கள்; நாம் ஒருவரோடொருவர் ஒற்றுமையுடனும் அன்புடனும் வாழவேண்டும். மதுபானம் செய்யக்கூடாது; பொய் பேசுதல், திருடுதல் முதலிய தீய பழக்கங்களை நாம் அறவே ஒழிக்க வேண்டும்” என்று அவர் போதித்தார்.

7. முகம்மது நபியின் போதனைகளைப் பலர் பின்பற்றலாயினர். ஆயினும், சிலர் அவருடைய போதனைகளை ஏற்றுக் கொள்ள வில்லை. அவர்கள் இவரைக் கொல்ல முயற்சி செய்தார்கள். இதனை அறிந்த முகம்மது நபி, ஒருநாள் நள்ளிரவில் மெக்கா நகரத்தை விட்டு மெதினா என்ற நகரத்தை அடைந்தார். இவ்வாறு நபி நாயகம் மெக்கா விலிருந்து மெதினா சென்ற செய்கை ஹிஜரத் எனப்படும். முஸ்லீம்கள் ஹிஜரத்திலிருந்தே ஆண்டுகளைக் கணக்கிடுகிறார்கள்.

8. ஹிஜரத் நடந்த பதினேராம் ஆண்டில் நபி நாயகம் இறைவனடி சேர்ந்தார். மெக்கா, மெதினா நகரங்கள் முஸ்லீம்களால் புண்ணிய நகரங்களாகக் கருதப்பட்டு வருகின்றன.

9. நபிநாயகம் ஸ்தாபித்த மதம் இஸ்லாம் எனப்படும். இஸ்லாம் என்பது சாந்தி எனப் பொருள்படும் சொல். நபி நாயகம் அவதரித்த நாளை முஸ்லீம்கள் சிறப்புடன் கொண்டாடுகின்றனர். இந் நாளுக்கு மீலாதி நபி என்பது பெயர்.

10. முகம்மது நபியின் உபதேசங்கள் அடங்கிய நூலுக்குக் குர்-ஆன் என்பது



பெயர். இதுவே முஸ்லீம்களுடைய வேதமாகும்.

1. அரும்பொருள் :- அவதரித்தார் - பிறந்தார். மணந்து-கலியாணம் செய்துகொண்டு. மதுபானங்கள், சாராயம் முதலிய பானங்கள். மதியீனம்-புத்தியின்மை. அறவே - முற்றும். இறைவனடிகடவுள் பாதம். வேதம்-முதல் நூல். உபதேசங்கள்-நன் மொழிகள்.

2. கேள்விகள்:

1. முகம்மது என்கே அவதரித்தார்?
2. முகம்மது சிறுவயதில் யாரிடம் வளர்ந்து வந்தார்?
3. முகம்மது யாரை மணந்து கொண்டார்?
4. அக்கால அரேபியர் எப்படிப்பட்ட குணம் உடையவர்கள்?
5. முகம்மதினுடைய குணவிசேடங்கள் யாவை?
6. முகம்மது மக்களுக்கு என்ன உபதேசித்தார்?
7. ஹிஜ்ரத் என்றால் என்ன?
8. 'குர்-ஆன்' என்பது என்ன?

3. பயிற்சி:

1. எதிர்ப்பதங்கள் எழுது - முன்னர், தீய, எளியோர், மதியீனம், நகரம், புண்ணியம்.
2. அவதரித்தார், கருணை, மதுபானம், சீர்திருத்தம், இறைவனடி, வேதம்-இச்சொற்களை உன் சொந்த வாக்கியங்களில் அமைத்து எழுது.
3. கோடிட்ட இடங்களில் தகுந்த சொற்களை அமைக்க.

- (1) முகம்மது சிற்றப்பனுக்கு வியாபாரத்தில்  
——வந்தார்.
- (2) கதீஜா முகம்மதை——செய்து கொண்  
டார்.
- (3) முகம்மது அரேபியரைச் ——எண்ணம்  
கொண்டார்.
- (4) முகம்மது அடிக்கடி கடவுளைத் ——செய்  
வார்.
- (5) முகம்மது தோற்றுவித்த மதத்தின் பெயர்——

4. இலக்கணம்: 1. இங்கு வந்த மனிதன் சொக்  
கன். என்னுடன் பேசின மனிதன் என் மாமன்.  
இவற்றில் வந்த, பேசின என்ற சொற்கள் சொக்  
கன், மனிதன் என்ற பெயர்களைக் கொண்டு முற்  
றுப் பெறுகின்றன. இவைகளுக்குச் எச்சம் என்பது  
பெயர். முற்றுப்பெறுத தொழிலைக் குறிக்கும்  
சொல் பெயர்ச் சொல்லைக்கொண்டு முடிந்தால்,  
அது பெயர் எச்சம் எனப்படும். (உ-ம்) பாடிய  
பெண், சிரிக்கும் பையன், ஓடிய மாடு இவற்றில்  
பெயர் எச்சங்கள் எவை?

2. முருகன் என்ற எழுவாயின் போ என்ற வினை  
யைச் சேர்த்து மூன்று காலங்களையும் குறிக்க  
வும் வாக்கியங்களை எழுது.

3. 1. முகம்மது குகையை நாடிச் சென்றார்.

2. கடவுள் அருள் புரிந்தார்.

3. கதீஜா முகம்மதை மணந்தார்.

4. மக்கள் முகம்மதைக் கொல்லப் பார்த்  
தனர். .

5. முகம்மது குகையில் ஒளிந்து கொண்டார். இவ்வாக்கியங்களைக் கீழேயுள்ள கட்டத்தில் நிரப்புக.

வாக்கியங்கள்	எழுவாய்	பயனிலை	திணை	பால்	எண்
1.					
2.					
3.					
4.					

## 17. ஓடிவாடா கண்ணா!

உள்ளங்குளிர	கற்கண்டு	புல்ல
தீம்பாலமுதம்	மழலை	கொஞ்சி
அருவி	பொன்மலர்	கள்ளன்

1. ஓடிவாடா கண்ணா! ஓடிவாடா—என்  
உள்ளங் குளிரச் சிரித்தோடி வாடா!  
தேடிவாடா தாயைத் தேடிவாடா—கண்ணா!  
தீம்பால முதமுண்ண ஓடிவாடா!

பாடிவாடா கண்ணா! பாடிவாடா—மலை  
பாயும் அருவியைப் போற் பாடிவாடா!  
ஆடிவாடா கண்ணா! ஆடிவாடா!  
ஆனந்த மயிலைப்போல் ஆடிவாடா!



2. கள்ளன் போல் ஓவியாது காணவாடா—கண்ணு  
கற்கண்டு போல் மழலை சொல்லிராடா!  
மெள்ள மெள்ள வந்து பின்னே வேடிக்கையாக—  
வீழிகளை முடிவியையாட வாடா! [என்  
அள்ளியென்பிள்ளையென முத்தரிட்டு—கண்ணு!  
“அம்மம்ம மொஞ்சி” எனக் கொஞ்சி வாடா!  
புள்ளிக் கலைமான் போலத்துள்ளிராடா—கண்ணு!  
பொன்மலர்க் கையால் என்னைப் புல்லவாடா!

ஓடிவாடா கண்ணா! ஓடிவாடா—உன்

உச்சி மோந்து முத்தமிட ஓடி வாடா!

யோசி சுத்தாளந்த பாரதியார்

1. அரும் பொருள்: உள்ளங்குளிர-மனம் குளிர. தீம் பாலமுதம்-இனிக்கும் பால்கலந்த சாதம். அருவி-சிறுறுறு. கள்ளன்-திருடன். மழலை - குழந்தையின் சொற்கள். புல்ல - தழுவ.

## 2 கேள்விகள் :

1. குழந்தை எப்படிச் சிரிக்க வேண்டும் எனத் தாய் விரும்புகிறாள்?
2. குழந்தை எவ்வாறு ஆடிவரவேண்டும்?
3. குழந்தையின் மழலைச்சொல் எதைப் போன்றது?
4. குழந்தை எப்படிக் கொஞ்சி வரவேண்டும்?

## 3. பயிற்சி.

1. அருவி, மழலை, உச்சிமோந்து, உள்ளங்குளிர-இச்சொற்நாளை உன் சொந்த வாக்கியங்களில் அமைத்து எழுது.
2. தாயார் குழந்தையை என்னென்ன சொல்லி அழைக்கிறாள் என்று ஐந்து வாக்கியங்களில் எழுது.

4. இலக்கணம்: 1. தாயார் “கண்ணா! மோகனைப் போல் நீ படி” என்றாள். இந்த வாக்கியத்தில் பேசினது தாயார்; பேச்சைக் கேட்டது கண்ணன்; பேசப்பட்டவன் மோகன். இது ஒரு நேர் கூற்று வாக்கியம். இதில் (1) பேசுகிறவர் (2) பேச்சை முன்னால் நின்று கேட்பவர். (3) பேசப்படுபவர்,

என மூவர் குறிக்கப்படுகின்றனர். இம்மூவர் இடங்களும் முறையே (1) தன்மை இடம் (2) முன்னிலை இடம் (3) படர்க்கை இடம் எனப்படும்.

நான், நாம், நாங்கள்—தன்மை இடம்

நீ, நீர், நீங்கள்—முன்னிலை இடம்

அவன், அவள், அவர் } —படர்க்கை  
அவர்கள், அவை, செடி, ஆடு } இடம்

2. ஓடு, ஆடு, படி, குடி, அடி—இச் சொற்கள் பெயர்ச் சொற்களாகவும் வினைச் சொற்களாகவும் வருமாறு வாக்கியங்கள் அமைத்து எழுது.

## 18. தொற்று நோய்

(உரையாடல்)

விக்கிவிக்கி	மடிகிறார்கள்	வைசுரி
இனாகுலேஷன்	கொடிய	உறுப்பு
மலச்சிக்கல்	அணுகா	தொற்று நோய்
விகாரமான	ஜீரணம்	சிற்றுண்டி


[மாதிரி மணி ஐந்து, கோபு பள்ளிக்கூடத்திலிருந்து வீட்டுக்கு வருகிறான்; அவன் அழுது கொண்டே வருகிறான். ஒரு கையில் புத்தகத்தை; இடதுகையைத் தூக்கிக்கொண்டே வருகிறான்.]

கோபு :—அம்மா! அம்மா (அழுகிறான்)

தாயார் :—கோபு! ஏன் இப்படி விக்கி விக்கி அழுகிறாய்? கீழே விழுந்து விட்டாயா? யாராவது உன்னை அடித்தார்களா?

கோபு :—இல்லையம்மா ! வலிக்கிறது அம்மா !

தாயார் :—எங்கே வலிக்கிறது ? சொல்,  
மருந்து போடுகிறேன் .



கோபு :—(இடது கையில் ஓர் இடத்தைக் காட்டுகிறான்) இங்கே தானம்மா, இங்கே எனக்குப் பள்ளிக்கூடத்தில் குத்தினார்கள் அம்மா !

தாயார்:—உனக்கு மட்டுமா குத்தினார்கள்?

கோபு:—இல்லையம்மா! பள்ளிக்கூடத்தில் படிக்கும் எல்லோருக்கும் ஒருவர் அம்மை குத்தினார். அவா அம்மை குத்து கிறவராம். நான் முன்னமேயே அம்மை குத்திக் கொண்டிருக்கிறேன் என்று அவ ரிடம் சொன்னேன். ஆனால் அவர் அதைக் கேட்கவில்லை; எனக்கும் குத்தி விட்டார். ஏன் அப்படிச் செய்தாரம்மா? (அழுகிறான்)

தாயார்:—அழாதே, கோபு. அம்மை குத்தி னது நல்லதாகப் போயிற்று. ஊர் முழு தும் அம்மை என்று சொல்கிறார்கள். அம்மை ஒரு கொடிய நோய்; அது ஒரு தொற்று நோயும் ஆகும்.

கோபு:—தொற்று நோய் என்றால் என்ன அம்மா?

தாயார்:—தொற்று நோய் என்பது ஒருவரி டத்துத் தோன்றிப் பல காரணங்களால் பலரிடத்தும் பரவி விடும் நோய், அம்மையும் ஒரு தொற்று நோய். அத னால் பல மக்கள் மடிகிறார்கள். பிழைப்ப வர்களிற் சிலர் ஏதாவது ஒரு உறுப்பை இழந்து விகாரமான உருவை அடை கிறார்கள். அடுத்தவீட்டு அருணாசலத்தை உனக்குத் தெரியுமா?



**கோபு:**—தெரியும் அம்மா! அவன் முகத்தில் அநேக சிறு புள்ளிகள் இருக்கின்றன. ஒரு கண்ணில் பூ விழுந்திருக்கிறது. ஏன் அம்மா அப்படியாயிற்று?

**தாயார்:**—அவனுக்கு அம்மை வந்தது. கடவுள் அருளால் பிழைத்தான். ஆனால் பாவம்! ஒரு கண் குருடாகி விட்டது. முகத்திலெல்லாம் புள்ளிகள்.

**கோபு:**—ஏன் அம்மா, அந்த நோயால் மட்டும் இவ்வளவு கஷ்டங்கள் உண்டாகின்றன?

**தாயார்:**—குழந்தாய்! அது உஷ்ண தேசத்தில் வரும் ஒரு கொடிய நோய். எல்லா நோய்களைக் காட்டிலும் அது கடுமையானது, அதனால் தான் அது மிகுந்த துன்பத்தைக் கொடுக்கிறது.

**கோபு:**—அந்த நோய் வராமல் தடுக்க வழியில்லையா?

**தாயார்:**—அம்மைபால் குத்திக் கொள்வது தான் அது வராமல் தடுக்க வழி; அப்படி வந்தாலும் அதிகமாகத் துன்பப்படுத்தாது.

**கோபு:**—எனக்குத் தான் குழந்தையிலேயே அம்மை குத்தி இருக்கிறதே! இப்போது மறுமுறை ஏன் குத்தினார்கள்.

**தாயார்:—**கோபு, ஏழு வருஷங்களுக்கு ஒரு முறை அம்மைப் பால் குத்திக் கொள்ள வேண்டும். இல்லாவிடில் வைசூரி என்ற அம்மை நோய் நம்மைத் தொற்றிக் கொள்ளும்.

**கோபு:—**அம்மை குத்திக்கொண்டும் நோய் வந்து விட்டால் என்ன செய்ய வேண்டும்?

**தாயார்:—**நோயாளியை ஒரு தனி இடத்தில் படுக்க வைக்க வேண்டும். அவனுக்கு மலச்சிக்கல் இல்லாமல் பார்த்துக் கொள்ள வேண்டும். அவன் ஆடைகளை மருந்தில் நனைத்துத் துவைத்து உலர்த்தி வைக்க வேண்டும். வேப்பிலைக் காற்று அவன் மேல்வீசும்படிச் செய்யவேண்டும். எளிதில் ஜீரணமாகும் உணவையே அவனுக்குக் கொடுக்க வேண்டும். அவன் இருக்கும் இடம் சுத்தமாக இருக்கவேண்டும். இவ்வாறு இருப்பின் இந்நோய் பிறருக்குப் பரவாது; நோயாளியும் விரைவில் சுகமடைவான்.

**கோபு:—**வைசூரியைப் போல் வேறு தொற்று நோய்கள் உண்டா?

**தாயார்:—**உண்டு. விஷஜூரம், வாந்திபேதி, பிளேக் முதலியவை கொடிய தொற்று

நோய்களாகும். இவை பரவாமலிருக்க நமது உடலில் மருந்து ஏற்றிக் கொள்ள வேண்டும். அவ்வாறு ஊசியினால் மருந்து ஏற்றுவதை இனாகுலேஷன் என்று சொல்லுவார்கள். ஊரில் இந்தத் தொற்று வியாதிகள் காணப்பட்டால் உடனே நாம் இனாகுலேஷன் செய்து கொள்ள வேண்டும். அப்போது அந்நோய்கள் நம்மை அணுகா. .

**கோபு :**—எனக்கு இது வரையில் இவை ஒன்றும் தெரியாது, அம்மா! இன்று முதல் இனாகுலேஷன் செய்தால் நான் அழ மாட்டேன்.

**தாயார் :**—சரி, குழந்தாய்! கைகால் கழுவிக்கொண்டு சிற்றுண்டி சாப்பிடவா, (இருவரும் போகிறார்கள்).

1. **அரும்பொருள் :**—மடிகிறார்-இறக்கிறார்கள். வகாரமான-அழகில்லாத, ஜீரணம்-உணவு செரித்தல். அணுகா-சேரமாட்டா. சிற்றுண்டி - சிறு திண்டி (உணவு)

2. **கேள்விகள் :**

1. ஏன் அம்மைப் பால் குத்திக் கொள்ள வேண்டும்?

2. வைகூரியால் வினையும் கேடுகள் எவை?

3. வைசுரி வந்தால் எப்படிச் சிகிச்சை செய்ய வேண்டும்?
4. தொற்று நோய் என்றால் என்ன?
5. வைசுரி தவிர வேறு சில தொற்று நோய்கள் எவை?
6. இனாகுலேஷன் என்றால் என்ன?

### 3. பயிற்சி:

1. விக்கிவிக்கி, நூற்றுக்கணக்கான, விகாரம், மலச்சிக்கல், விரைவில் அணுகா-இச் சொற்களை உன் சொந்த வாக்கியங்களில் அமைத்து எழுது.
2. எதிர்ப்பதங்களை எழுது: — கேட்கவில்லை, விகாரமான, துன்பம், வேண்டும், உண்டு, அணுகா.
3. கிராமத்தில் விஷஜூரம் பரவியிருக்கிறது என்றும், அதை உடனே கவனிக்க வேண்டும் என்றும், சுகாதார இன்ஸ்பெக்டருக்கு ஒரு கடிதம் எழுது.

### 4. இலக்கணம்:

1. கோபு பள்ளிக்கூடத்திலிருந்து வந்தான்.
2. கமலம் சூம்மி அடித்தாள்.
3. பூங்காவனம் பூ பறிக்கிறாள்.
4. என் அத்தை நாளைக்கு வருவான்.
5. குதிரை வேகமாக ஓடியது.
6. சங்கரன் பந்து விளையாடுவான்.

மேலேயுள்ள வாக்கியங்களில் உள்ள வினைச் சொற்களையும், அவற்றின் காலங்களையும் கீழுள்ள கட்டத்தில் எழுது.

எண்	இறந்தகாலம்	நிகழ்காலம்	எதிர்காலம்
1.			
2.			
3.			
4.			
5.			
6.			

## 19. அரக்கு மாளிகை

விற்போர்	மஞ்சள்	சிற்பி
வாரணுவதம்	பிறவிக்குருடன்	நிகரில்லாதவன்
ஆசனம்	தீ	அத்தினபுரம்
பெருமை	பற்று	தற்செயலாக
குரை	பாண்டவர்	நிர்மாணம்
திருவிழா	சதி	கௌரவர்கள்

1. அத்தினபுரத்தில் பாண்டவர்களும் கௌரவர்களும் ஒன்றாக வாழ்ந்து வந்தார்கள். பாண்டவர்கள் ஐவர்; கௌரவர்கள் நூற்றுவர். கௌரவர்களில் துரியோதனன் முதல்வன். பாண்டவர்களில் வீமன்

மிகுந்த தேகபலம் உடையவன், அருச்சுனன் விற்போரில் நிகரில்லாதவன். வீமனுடைய பலத்தையும், அருச்சுனனுடைய திறமையையும் கண்டு துரியோதனன் பொருமை கொண்டான்.

2. திருதராஷ்டிரன் துரியோதனனுடைய தந்தை; பிறவிக்குருடன். பாண்டவர்கள் அவனுடைய தம்பியின் மக்கள். பாண்டவர்களிடம் அவன் அன்பாயிருந்தாலும், தன் மக்களிடத்தில் அவனுக்குப் பற்று அதிகம். பொருமை கொண்ட துரியோதனன் பாண்டவர்களுக்குப் பல துன்பங்களை உண்டாக்கினான். திருதராஷ்டிரன் தன் புதல்வனைக் கண்டிக்கவில்லை. துரியோதனனுடைய கொடுமைகள் பாண்டவர்களை ஒன்றும் செய்யவில்லை.

3. அதனால் துரியோதனனுக்கும் பொருமை அதிகரித்தது. பாண்டவர்களை எவ்வகையிலாயினும் கொன்று விடவேண்டும் என்று நிச்சயித்தான். வாரணாவதம் என்ற நகரில் நேர்த்தியான ஒரு மாளிகையைக் கட்டினான். ஆனால் அம்மாளிகை சணல், மெழுகு, எண்ணெய், அரக்கு முதலியவைகளுடன் மண்ணைக் கலந்து நிர்மாணிக்கப்பட்டது. சுவர்களின்மேல் பூசிய மேல் பூச்சும் எளிதில் திபிடிக்கக்கூடியதாக இருந்தது. அங்கங்கே தீ

பற்றிக் கொள்ளக்கூடிய பொருள்கள் பல வைக்கப்பட்டிருந்தன. ஆனால் வெளிக்கு இந்த ஏற்பாடுகள் ஒன்றும் புலப்படவில்லை. மனத்தைக் கவரும் ஆசனங்களும் மஞ்சங்களும் அங்கங்கே வைக்கப்பட்டிருந்தன. மாளிகையில் எல்லா வசதிகளும் இருந்தன.

4. துரியோதனன் பாண்டவர்கள் வசிப்பதற்கென்றே அம்மாளிகையை அமைத்தான். அவர்கள் அங்கே சில காலம் வாழ்ந்து வரும்போது ஒரு நாள் அதற்குத் தீ வைத்து விட ஏற்பாடுகள் செய்ய எண்ணினான். பாண்டவர்கள் தற்செயலாகத் தீக்கு இரையானார்கள் என்று யாவரும் நம்ப வேண்டும் என்று துரியோதனன் தீர்மானித்தான்.

5. அச்சமயம் வாரணாவதத்தில் சிவ பெருமானுக்கு ஒரு திருவிழா நடத்த ஏற்பாடாகி இருந்தது. அத் திருவிழாவைக்காணப் பாண்டவர்கள் விரும்பினார்கள். 'பழம் நழுவிப் பாலில் விழுவது' என்று துரியோதனன் ஆனந்தம் அடைந்தான். பாண்டவர்களும் தமது தாயாராகிய குந்தியுடன் வாரணாவதம் சென்றார்கள்.

6. துரியோதனனுடைய சதி சிறிய தந்தையாகிய விதுரருக்குத் தெரிந்தது. அவர் ஒரு கைதேர்ந்த சிற்பியை அரக்கு மாளி

கைக்கு அனுப்பி, அங்கிருந்து இரகசியமாகத் தப்பித்துக்கொண்டு வெளியேறுவதற்கு ஒரு சுரங்கவழியைக் கட்டி முடித்தார். பாண்டவர்கள் வாரணாவதம் செல்லுவதற்கு முன் விதுரரிடம் விடைபெற்றுக்கொள்ளச் சென்றார்கள். அப்பொழுது அச்சுரங்கவழியை வீமனுக்கு மட்டும் அவர் தெரிவித்தார்.

7. வாரணாவதம் சென்ற பாண்டவர்கள் அரக்கு மாளிகையை அடைந்தார்கள். அவர்களுக்குத் துணையாகத் துரியோதனன் புரோசனன் என்றொருவனை அனுப்பினான். அவனும் பாண்டவர்களுடன் அரக்கு மாளிகையில் வாசம் செய்துவந்தான். பாண்டவர்கள் வெகு கவனத்துடன் அங்கே வசித்து வந்தார்கள்.

8. ஒரு ஆண்டு முடிந்ததும் ஒரு நாள், 'இன்று மாளிகைக்குத் தீ வைத்து விடவேண்டும்' என்று புரோசனன் முடிவு செய்தான். அவனுடைய கருத்தை வீமன் எவ்வாறோ அறிந்து கொண்டான். நள்ளிரவில் வீமனே வீட்டின், பல பாகங்களுக்குத் தீ வைத்து விட்டான். பின்பு, வீமன் பாண்டவர்களையும் குந்தியையும் தன் தோள்களில் தூக்கிக் கொண்டு சுரங்கத்தின் வழியாக அரக்கு மாளிகையை விட்டு வெளியேறினான். தீவீட்டை நாலாபக்கங்களிலும் சூழ்ந்து கொண்டது.



புரோசனன் இருந்த இடமும் தீப்பிடித்துக் கொண்டது. மாளிகை எரிந்து சாம்பலாயிற்று. புரோசனனும் தீக்கு இரையானான். வாரணாவத மக்கள் பாண்டவர்கள் மடிந்தார்கள் என்று வருந்தினார்கள். அத்தினபுரத்திற்குச் செய்தி அனுப்பினார்கள். துரியோதனன் அச்செய்தியைக் கேட்டு உளமகிழ்ந்தான். பாவம்! அவன் சதி பலிக்கவில்லை என்று அவன் உணரவில்லை.

1. அரும்பொருள் :- நிகரில்லாதவன்-சமானமில்லாதவன். பற்று - பிரியம். நிர்மாணம் - அமைப்பு. மஞ்சம் - கட்டில். ஆசனம் - உட்காரும் பலகை. சிற்பி - சிற்பவேலை செய்பவன். தீ - நெருப்பு. இரை - ஆகாரம். சதி - இரகசிய ஏற்பாடு.

## 2. கேள்விகள் :-

1. துரியோதனன் பாண்டவர்களிடம் ஏன் பொறுமை கொண்டான்?
2. துரியோதனன் அரக்கு மாளிகையை எங்கே, ஏன் கட்டினான்?
3. அரக்குமாளிகை எதனால் கட்டப்பட்டது?
4. பாண்டவர்கள் எதற்கு வாரணாவதம் சென்றார்கள்?
5. அரக்குமாளிகையில் சுரங்க வழியைச் செய்வித்தது யார்?
6. பாண்டவர்கள் அரக்கு மாளிகையிலிருந்து எவ்வாறு வெளியேறினார்கள்?
7. துரியோதனன் எதை உணரவில்லை?

### 3. பரீட்சி :-

1. எதிர்ப்பதங்கள் என்ன?—நிகரில்லாதவன், ஒன்றாக, தெரிவித்தான், வெளியேறினார்கள்.
2. சதி, தற்செயலாக, திருவிழா, தீ, இரை, பொருமை-இச்சொற்களை உன் சொந்த வாக் கியங்களில் அமைத்து எழுது.
3. எரி - ஏறி, இரை - இறை, கரை - கறை, மரை - மறை, அரம் - அறம், இச் சொற் களின் பொருள்களை எழுது.

### 4. இலக்கணம் :

1. நீங்கள் வாரணாதம் செல்லுங்கள்.
2. பீமா ! நீ என்னுடன் கூட வா.
3. பாண்டவர்கள் அரக்கு மாளிகைக்குப் போனார்கள்,
4. விதுரர் நல்லவர்.
5. நான் பாண்டவர்களுடன் இருப்பேன்.
6. அரக்கு மாளிகை எளிதில் தீப்பற்றிக் கொள்ளும்.

மேலேயுள்ள வாக்கியங்களில் உள்ள பெயர் களுக்கு இடங்களை எழுது.

எண்	தன்மை	முன்னிலை	படர்க்கை
1.			
2.			
3.			
4.			
5.			
6.			

## 20. என் கதை (கங்கை நதி)

தலம்	சாதனை	ஒன்றுபடுகிறேன்
அந்நவம்	அஹிம்சாமூர்த்தி	சடைமுடி
நிரந்தரமாக	வலம்வந்து	அரியணை
புனித அஸ்திகள்	ஒதுகின்றன	திருவிளையாடல்
வளமை	தருமபத்தினி	பரவசம்
திருக்கயிலாயம்	அரவம்	பாத கமலங்கள்
அண்ணல்	வாழ்நாள்	வியப்பு

1. இந்தியாவின் வடக்கேயுள்ள இமய மலையில் கங்கோத்ரி என்ற தலத்தின் அருகில் நான் பிறந்தேன். நான் பிறந்த இடத்தில்



எப்பொழுதும் உறைபனி இருந்துகொண்டே இருக்கும். முதலில் நான் ஒரு சிறு ஓடையாகக் காட்சி அளிக்கிறேன். கங்கோத்ரி கடல் மட்டத்திற்குப் பதினாயிரம்

அடி உயரத்தில் இருக்கிறது. நான் சிவபெருமானுடைய சடைமுடியில் உள்ளேன் என்று நமது புராணங்கள் ஓதுகின்றன. அது உண்மைதான். ஏனெனில் திருக்கயிலாயம் என்ற சிவபெருமானுடைய உறைவிடம் இமயமலையின் மேல்தான் இருக்கிறது. சிவபெருமானுக்குக் **கங்காதரன்** என்றொரு பெயர் வழங்குகிறது அல்லவா? அதற்கு நான்தான் காரணம்.

2. கங்கோத்ரியிலிருந்து நான் சமவெளியை நோக்கிப் பாய்கிறேன். அக்காட்சி நான் ஆகாய வெளியிலிருந்து பூமிக்கு வருவது போல் இருக்கும். **பகீரதன்** என்ற மன்னன் சிவபெருமானை நோக்கிப் பல்லாண்டுகள் கடுத்தவம் புரிந்தான். அவன் என்னை வேண்டியே விரதம் இருந்தான். சிவபெருமான் அவன் நிலைக்கு இரங்கினார். அவனுக்கு என்ன வேண்டும் என்று வினவினார். என்னைப் பூலோகத்திற்கு அனுப்பவேண்டும் என்று அவன் கோரினான். சிவபிரான் அவ்வாறே என்னைச் சடைமுடியினின்றும் அவிழ்த்து விட்டார். நான் ஆனந்தமாகப் பூவுலகில் பாய்ந்தேன். **பகீரதனுடைய சாதனையினால்** நான், மண்ணுலகு அடைந்ததால், **தேவப்பிரயாகை** என்ற இடம் வரையில் எனக்

குப் பாகீரதி என்பது பெயர். பகீரதனுடைய செயலினால் மக்களுடைய மனத்தில் நான் நிரந்தரமாகக் குடிகொண்டுள்ளேன் ; எளிதில் செய்ய முடியாத காரியத்தை ஒருவன் செய்யும் பொழுது அதைப் பகீரதப் பிரயத்தி எனம் என்று உலகோர் கூறுகின்றனர்.


3. தேவப்பிரயாகை என்ற விடத்தில் எனக்கு ஒரு சகோதரி தோன்றுகிறாள் ; அலக நந்தம் என்பது அவளுடைய பெயர். இவ்விடத்திலிருந்து எனக்குக் கங்கை எனப் பெயர் வழங்கி வருகிறது. பிரயாகை என்ற விடத்தில் யமுனா என்னுடன் கலந்து உறவாடுகிறாள். யமுனை ஆதியில் கண்ணபிரான் பல திருவிளையாடல்கள் புரிந்த நதி ; யமுனையில் காளிங்க மடுவில் வாழ்ந்து வந்த காளிங்கன் என்ற கொடிய விஷம் கொண்ட அரவத்தைக் கண்ணன் விளையாட்டாகக் கொன்றான்ல்லவா ? புண்ணியவதியான யமுனை என்னை அடைவதில் எனக்கு மிகப் பெருமை. எங்களுடன் இங்கே சரசுவதியும் தரைக்கு அடியிலே சேர்ந்து கொள்ளுகிறாள். ஆனால் அவள் உலகோர்க்குக் காட்சி அளிப்பதில்லை. நாங்கள் மூவரும் கூடி விளையாடும் இடம் திரிவேணி எனப்படும்.. திரிவேணியிலிருந்து யமுனையுடன் விளையாடிக்கொண்டே

செல்லுவதால், என் வேகம் குறைகிறது ; ஆனால் ஆழம் அதிகரிக்கிறது.

**காசி, அயோத்தி, பிரயாகை** என்ற பழமையான புண்ணிய நகரங்கள் பல என் கரையில் அமைந்துள்ளன. சமவெளியைத் தாண்டி நான் வேகமாகச் சென்று சமுத்திர ராஜனுடன் ஒன்றுபடுகிறேன். சமவெளியில் என்னுடன் பல சிறு சகோதரிகளான சிற்றூறுகள் சேர்ந்து கொள்கின்றன. நான் பாயும் பிரதேசம் நிலவளம் நீர்வளம் மிகுந்தது. என்னால் பல வயல்கள் செழிப்படைகின்றன. வயல்களுக்கு நீர்ப்பாசன வகையால் நான் பெரும் உதவி செய்கிறேன். சமவெளியிலுள்ள மக்கள் என்னுடைய உதவியால் ஏராளமான தானிய வகைகளை உற்பத்தி செய்கிறார்கள்.


5. நான் கடலில் கலப்பதற்கு முன் சமுத்திர ராஜனை வலம் வந்து வணங்குகிறேன். அவர் என்னை ஆட்கொள்ளும் தெய்வம் அல்லவா? அதனால் நான் பல பிரிவுகளாகப் பிரிந்து போகிறேன். என்னால் அவ்விடம் மிகுந்த வளமை பெறுகிறது. அவ்விடங்களில் தேன் கூண்டை நாடும் தேனீக்களைப்போல் மக்கள் என்னை நாடி நெருங்கி வாழ்கிறார்கள். மக்கள் என்னைத்

தோணிகளாலும் படகுகளாலும் கடந்து செல்கிறார்கள். நான் என்றும் நீர் வற்றிப் போவதில்லை. ஆதலால் என்னை இவ்வாறு பயன் படுத்திக் கொள்ள இயலுகிறது.



6. என் கரையில் பல திருவிழாக்கள் நடைபெறுகின்றன. ஹரித் துவாரத்தில் பன்னிரண்டு ஆண்டுகளுக்கு ஒரு முறை கும்ப மேளா என்ற திருவிழா நடைபெறுகிறது. அதைக்காணப் பல்லாயிர மக்கள் என்னை நாடி வருவார்கள். மக்கள் என்னை வணங்கி என்னிடத்தில் நீராடிப் பாவங்களைப் போக்கிக் கொள்கிறார்கள். காசியில் விசுவேசுவரனுடைய பாதகமலங்களைப் பணிந்து பிரயாகை என்ற அலகாபாத் அடைகிறேன்.

7. என் உள்ளத்தைக் கொள்ளை கொண்ட நகரம் பிரயாகையே. ஏன் என்று அறிவீர்களா? மன்னன் மோதிலால் அந்நகரில் வாழ்ந்து மறைந்தனர். அன்றாடைய அருந்தவப் புதல்வன், மனிதருள் மாணிக்கம், அருமை ஜவஹர்லால் தோன்றிய தலம் பிரயாகை அல்லவா? அவர் வாழ்ந்த மாளிகை,



ஆனந்தபவனம், இன்று என் அன்னை இந்தியாவின் பொதுச் சொத்து அல்லவா? என்கரையின் மீது விளையாடிய சிறுவர் ஜவஹர்லால் காண்போர் வியக்கும் வண்ணம் அரியணையின் மீதமர்ந்து ஆட்சி செலுத்துகிறார்.

8. இது மட்டுமல்ல. என் அன்னையின் தந்தையும், அவருடைய தருமபக்சினியும்



திரிவேணியில் என்னுடன் கலந்து இருக்கிறார்கள். அஹிம்ஸாமூர்த்தி, அண்ணல் காந்தியடிகளின் புனித அஸ்திகளையும் அவருடைய மனைவியார் கஸ்தூரிபாயின் புனித அஸ்திகளையும் நான் தாங்கி நிற்கிறேன். அவர்கள் மறைந்தது, நமக்குப் பெரியதொரு நஷ்டம். அன்று, திரிவேணியில், அண்ணலின் அஸ்திகள் என்னைச் சேர்ந்த சமயம் தந்தைக்கு அடிபணிந்து நின்ற பல்லாயிர மக்களுடன் நானும் கண்ணீர் உகுத்தேன். என் வாழ்நாளில் இத்தகைய காட்சியை நான் கண்டதில்லை.

9. இவ்வகைப் பெருமை வாய்ந்த என்னை மக்கள் போற்றி வணங்குவதில் வியப்புத் தோன்றுகிறதா? நான்யார் என்று தெரிந்ததா? நான்தான் கங்கைநதி.

1. அரும்பொருள்:—தலம்-இடம். நிரந்தரமாக - என்றென்றும். அரசம் - பாம்பு. (சப்தம் என்றும் பொருள்படும்) வளமை - செழுமை. அரியணை - அரசன் கொலுவிருக்கும் இடம். புனித அஸ்திகள் - மேன்மையான எலும்பும் சாம்பலும். அண்ணல் - பெருமை பொருந்திய.

2. கேள்விகள் :

1. கங்கை எங்கே உற்பத்தியாகிறது?

2. சிவபெருமான் சடைமுடியிலிருந்து கங்கை ஓடிவருகிறது எனச் சொல்லுவது எவ்வாறு பொருந்தும்?
3. யமுனையின் பெருமைக்குக் காரணம் என்ன?
4. கங்கை மக்களுக்கு எவ்வாறு உதவுகிறது?
5. கங்கையின் உள்ளத்தைக் கொள்ளுகொண்ட நகரம் எது? ஏன்?
6. கங்கையின் பெருமைக்கு என்ன காரணம்?

### 3. பயிற்சி:—

1. சரியாகப் பொருத்தி எழுது:

கங்கை உற்பத்தியாகும்

இடம்

காசி

யமுனையும் சரஸ்வதியும்

கங்கையுடன் கலக்கும் இடம்

கும்பமேளா

கங்கைக் கரையிலுள்ள

புனித நகரம்

கங்கோத்ரி

கங்கைக் கரையில் நடக்கும்

திருவிழா

திரிவேணி

2. இன்று காலைமிருந்து நீ செய்த காரியங்களை நீயே சொல்லுகிறபடி ஒரு கதைபோல் எழுது.

4. இலக்கணம்:—பொருத்தமான எழுவாய் பயனிலை களைக் கோடிட்ட இடங்களில் அமைக்கவும்.

1. கங்கை சமவெளியில்———.

2. பகீரதன் கங்கையைக்———.

3. கண்ணன் காளிங்க மடுவில்———.

4. ———என்ற திருவிழா கங்கைக் கரையில் நடக்கிறது.

5. ———திரளாகக்கூடி கங்கையில் மூழ்குவார்கள்.

## 21. ஊருக்கு நல்லது



சீர்	உய்வது	முரசு	வையம்
நிகர்	மாந்தர்	மாரண்பு	நானிலம்

1. ஊருக்கு நல்லது சொல்வேன்—எனக்  
குண்மை தெரிந்தது சொல்வேன் ;  
சீருக் கெல்லாம் முதலாகும்—ஒரு  
தெய்வம் துணைசெய்ய வேண்டும்.
2. சாதிக்கொடுமைகள் வேண்டாம்—அன் !!  
தன்னிற் செழித்திடும் வையம் ;  
ஆதரவுற்றிங்கு வாழ்வோம்—தொழில்  
ஆயிரம் மாண்புறச் செய்வோம்.
3. தெய்வம் பலபல சொல்லிப்—பகைத்  
தீயை வளர்ப்பவர். மூடர் ;

உய்வதனைத்திலு மொன்றாய்—எங்கும்  
ஓர் பொருளானது தெய்வம்.

4. அன்பென்று கொட்டு முரசே— மக்கள்  
அத்தனைபேரும் நிகராம் ;

இன்பங்கள் யாவும் பெருகும்—இங்கு  
யாவரு மொன்றென்று கண்டால்

5. ஒன்றென்று கொட்டு முரசே ;—அன்பில்  
ஒங்கென்று கொட்டு முரசே ;

நன்றென்று கொட்டு முரசே—இந்த  
நானில் மாந்தருக் கெல்லாம்.

—சுப்பிரமணிய பாரதியார்.

1. அரும்பொருள் :- சீர் - நல்ல நிலைமை. வையம்-  
பூமி. மாந்தர் - மக்கள். முரசு - கொட்டப்படும்  
ஒருவகைத் தோற்கருவி.

2. கேள்விகள் :-

1. உலகில் நாம் எவ்வாறு வாழ வேண்டும்?

2. மூடர் பகைமையை எப்படி வளர்க்கிறார்கள் ?

3. உலகில் இன்பம் எப்பொழுது பெருகும்?

4. உலகமக்கள் அறிந்துகொள்ள வேண்டியது  
என்ன?

3. பயிற்சி :-

1. இப்பாடலின் கருத்தை மூன்று வாக்கியங்  
களில் எழுது.

2. கோடுள்ள இடங்களில் நிறுத்தக் குறிகளை  
இடு.

பாரதியார் சிறந்த தமிழ்ப்புலவர்/அவர் எட்டையா புரத்தில் பிறந்தார்/அவருக்கு நாட்டுப்பற்று அதிகமாக இருந்ததால்/நாட்டுப்பற்று மிகுந்த பல பாடல்களைப் பாடினார்/பாரதியாருக்கு நினைவுச்சின்னம் உண்டா/ஆம் உண்டு/எட்டையாபுரத்தில் ஒரு மண்டபமே அவருடைய நினைவுச் சின்னம்/பாரதியார் பாட்டைப் பாடினால்/அமும் குழந்தையும் ஆகா/என்று வியப்பு அடையும்/

## 22. பேராசையின் விளைவு

(ஒரு சிறு நாடகம்)

வயற்புறம்	இளைப்பாறலாம்	தொலைவு
நெடுந்தூரம்	ஆகாரம்	கனவான்
பிரயாணம்	வறள்கிறது	ஐயன்மீர்
தருமம்	அரிந்து	நியாயம்
நன்றி	பரிசு	மன்னித்து
சச்சரவு	வஞ்சனை	தீர்ப்பு

காட்சி 1. காலம் - காலை நேரம்.

[கந்தனும் சோமனும் வயற்புறங்களின் வழியே நடந்து போகிறார்கள். நெடுந்தூரம் பிரயாணம் செய்த களைப்பு. ஒரு வயலில் ஒரு வெள்ளரித் தோட்டம்; அதில் பழங்கள் பல இருந்தன; அவற்றைக் கண்டு உண்ண விரும்புகிறார்கள்.]

**கந்தன்**—சோமா! நெடுந்தூரம் நடந்து வந்திருக்கிறோம். பசியோ காதுகளை அடைக்கிறது; கால்கள் தள்ளாடுகின்

றன ; நிலை தடுமாறுகிறது. சற்று இங்கே இலைப்பாறலாமே!

**சோமன்**—அவ்வாறே செய்யலாம். கந்தா ! எனக்கும் பசி தாங்க முடியவில்லை. ஆகாரம் ஒன்றும் காணவில்லையே ! என்ன செய்யலாம் !

**கந்தன்**—சோமா ! அதோ அங்கே ஒரு வெள்ள ரித் தோட்டம். இருக்கிறது. அங்கே போகலாம் வா. (போகிறார்கள்)

**சோமன்**—(தோட்டத்துக்கு அருகில் வந்து) கந்தா ! பார்த்தாயா ? இத் தோட்டத்தில் பல பழங்கள் இருக்கின்றனவே ! இவற்றை வாங்கி உண்ணலாமே !

**கந்தன்**—அப்படியே செய்வோம். தோட்டக் காரன் எங்கே ?

**சோமன்**—ஐயா ! தோட்டக்காரரே ! தோட்டக்காரரே ! (உரக்கக் கூப்பிடுகிறான்)  
(தோட்டக்காரன் வருகிறான்)

**தோட்டக்காரன்**—என்ன வேண்டும், ஐயா ? ஏன் கூப்பிட்டீர்கள் ?

**கந்தன், சோமன்**—அண்ணே ! பசி காதடைக்கிறது ; நா வறள்கிறது. வெள்ளரிப் பழங்களை விலைக்குத் தருகிறாயா ?

**தோட்டக்காரன்**—அதற்கென்ன ? நல்ல பழங்களாகக் கொடுக்கிறேன். பெற்றுக் கொண்டு உண்டு பசியாறுங்கள்.

**கந்தன்**—எனக்கு ஐந்து பழங்கள் கொடு.  
(பணம் கொடுத்துப் பெறுகிறான்)

**சோமன்**—எனக்கு மூன்று பழங்கள் கொடு.

[பழங்களைப் பெற்ற இருவரும் சாலையின் அருகே சற்றுத் தொலைவில் இருந்த ஒரு ஆலமரத் தடியில் உட்காருகிறார்கள். எதிரே குளம். இருவரும் பழங்களை உண்ணத் தொடங்குகிறார்கள்.]

## காட்சி 2. காலம் - நண்பகல்

[சற்றுத் தொலைவில் குளம்பு ஓசை கேட்கிறது. குளத்தங்கரையில் ஒரு குதிரை வந்து நிற்பதைக் கந்தனும் சோமனும் காண்கிறார்கள். குதிரையினின்று பட்டாடைகள் தரித்த கனவான் ஒருவர் இறங்குகிறார். கனவான் அவர்கள் அருகே வருகிறார்]

**கந்தன், சோமன்**—ஐயா ! வணக்கம்.

**கனவான்**—வணக்கம், ஐயன்மீர் !

**கந்தன்**—ஐயா ! நாங்கள் இப்பழங்களை உண்ணப் போகிறோம். தாங்களும் பசியுடன் இருக்கிறீர்கள். எங்களுடன் தாங்களும் உண்ண விரும்புகிறோம்.

**சோமன்**—நானும் அவ்வாறே விரும்புகிறேன், ஐயா !

**கனவான்**—உங்கள் இருவருக்கே இப்பழங்கள் போதாது போல் இருக்கிறதே! பரவாயில்லை. நான் சற்று இளைப்பாறுகிறேன். நீங்கள் சாப்பிடுங்கள்.

**கந்தன்**—மூவருக்கும் போதும். தயவு செய்து உண்ண வாருங்கள். நீங்கள் பசித்திருக்க நாங்கள் உண்ணலாமா? அது தருமம் அல்லவே.

**கனவான்**—சந்தோஷம். மூவரும் உண்ணலாம் வாருங்கள்.



[கந்தன் தன் பழங்கள் ஒவ்வொன்றையும் மூன்று பாகங்களாகச் செய்கிறான். சோமனும் அவ்வாறே செய்கிறான். மூவரும் அருந்துகின்றனர்.]



**சோமன்**—ஆகா ! என்ன சுவை ! இந்தப் பசி வேளைக்கு இப்பழங்கள் அமிர்தம்போல், இருக்கின்றனவே !

**கனவான்**—ஆமாம் ! இவை மிகுந்த சுவையுள்ள பழங்கள். உங்களுக்கு என் நன்றி, இதை என் ஆயுள் உள்ளளவும் மறவேன். இந்தாருங்கள், என் திருப்திக்காக இந்த 'வெகுமதியைப் பெற்றுக் கொள்ளுங்கள்.

(எட்டு ரூபாய்களைக் கொடுக்கிறார்.)

**கந்தன், சோமன்**—ஐயா ! இச்சிறு உதவிக்குப் பணம் எதற்கு? வேண்டாம். எங்களைத் தாங்கள் மறவாதிருக்க வேண்டுகிறோம். அதுவே எமக்கு வெகுமதி,

(திருப்பிக் கொடுக்கிறார்கள்)

**கனவான்**—நண்பர்களே ! வைத்துக் கொள்ளுங்கள். என் நினைவாக அதை அளித்துள்ளேன். வணக்கம். போய்வருகிறேன்.

(குதிரை ஏறிச் செல்கிறான்)

### காட்சி 3

**சோமன்**—இதை நாம் இருவரும் பங்கிட்டுக் கொள்ளலாம்,

**கந்தன்**—சரி நண்பா, இந்தா ! உன் மூன்று பழங்களுக்கு மூன்று ரூபாய்கள். எனக்கு மிகுதியான ஐந்து ரூபாய்கள்.

**சோமன்**—கந்தா! இது சரியன்று. என்னை ஏமாற்றாதே. இருவரும் சமமாகப் பங்கிட்டுக்கொள்வோம்.

**கந்தன்**—சோமா! உனக்குப்பேராசைபிடித்து விட்டது. உன் பழங்கன்மூன்று; அதற்கு மூன்று ரூபாய்களே சரியான பங்கு ஆகும். அதிக ஆசை கொள்ளாதே.

**சோமன்**—முடியாது. எனக்கு ரூபாய் நான்கு கொடு.

**கந்தன்**—மாட்டேன். வா. அடுத்த ஊரிலுள்ள நீதிபதியிடம் போகலாம். அவர் நமது சச்சரவைத் தீர்த்து வைப்பார்.

**சோமன்**—அப்படியே! வா போகலாம்.

(இருவரும் போகிறார்கள்)

**காட்சி 4.**


**காலம் - மாலைநேரம்**

[நியாயஸ்தலம், நீதிபதி, கந்தன், சோமன்]

**நீதிபதி**—கந்தா! சோமா! உங்கள் வழக்கு யாது?

**கந்தன்**—ஐயா! ஒரு கனவானுக்கு நாங்கள் உண்ணப் பழங்கள் அளித்தோம். என்னிடம் ஐந்து வெள்ளரிப்பழங்களும் சோமனிடம் மூன்றும் இருந்தன. ஒவ்வொன்றையும் மூன்று மூன்றாக அரிந்து மூவரும் உண்டோம். கனவான் எட்டு

ரூபாய் பரிசு அளித்தார், அதில் சோமனுக்கு மூன்று ரூபாய் அளித்தேன். அவன் சரி பாதி சேரவேண்டும் என்கிறான்.



**நீதிபதி**—சோமா! மூன்று ரூபாய் பெற்றுக் கொள்ள உனக்கு மனம் இல்லையா?

**சோமன்**—இல்லை ஐயா! எனக்குச் சரி பாதிப் பணம் வேண்டும். தாங்களே தீர்ப்புச் சொல்லுங்கள்.

**நீதிபதி**—சந்தோஷம். (ஏழு ரூபாய்களைக் கந்தரிடம் கொடுக்கிறார்.)

(மீதி ஒரு ரூபாயைச் சோமரிடம் கொடுக்கிறார்.)

**சோமன்**—ஐயா! இது என்ன தீர்ப்பு? கந்தனே எனக்கு மூன்று ரூபாய் கொடுத்தானே! தாங்கள் ஒரு ரூபாய் மட்டும்

கொடுக்கிறீர்களே? இது நியாயம் அல்லவே. தாங்கள் வஞ்சனை செய்கிறீர்கள்.

**நீதிபதி—**இது வஞ்சனை யல்ல; நியாயமே ஆகும். மூன்று பழங்கள் உன்னுடையவை. கந்தனுடையது ஐந்து. மொத்தம் எட்டு பழங்கள். ஒவ்வொரு பழத்தையும் மூன்று துண்டுகளாக்கினீர்கள்; மொத்தம் இருபத்து நான்கு துண்டுகள் ஆயின. நீங்கள் மூவரும் ஆளுக்கு எட்டுத் துண்டுகள் உண்டீர்கள். நீயும் எட்டுத் துண்டுகள் அருந்தியாய்; உன் பழங்களில் மீதி ஒரு துண்டுதான். அதை அச் செல்வர் உண்டார்; மிகுந்த ஏழு துண்டுகள் கந்தனுடையவை. அவர் உண்ட எட்டுத் துண்டுகளுக்கு எட்டு ரூபாய்கள் கொடுத்தார். அதில் உனக்கு ஒரு துண்டுக்கு ஒரு ரூபாய்; கந்தனுடைய ஏழு துண்டுகளுக்கு ஏழு ரூபாய்கள். இப்பொழுது தெரிந்ததா?

**சோமன்—**தெரிந்தது ஐயா! தங்கள் தீர்ப்பு நியாயமே. (தனக்குள்) பேராசையால் மோசம் போனேன்; இனிப் பேராசை கொள்ளேன். (வேளிப்படையாக) கந்தா! என்னை மன்னித்து விடு.

(இருவரும் போகிறார்கள்)

## 1. அரும்பொருள் :—

நெடுந்தாரம்-மிகத் தொலைவு. ஆகாரம் - உணவு, வருள்கிறது - வறட்சி அடைகிறது. சச்சரவு-சண்டை. அரிந்து - அறுத்து. பரிசு - வெகுமதி

## 2. கேள்விகள் :—

1. கந்தனும் சோமனும் வெள்ளரித் தோட்டத் திற்கு ஏன் சென்றார்கள் ?
2. அவர்களுடன் யார் உணவு அருந்தியது ?
3. கனவான் அளித்த வெகுமதி என்ன ?
4. கந்தனும் சோமனும் ஏன் சண்டைபோட்டார்கள் ?
5. நீதிபதியின் தீர்ப்பு என்ன ?
6. சோமன் எவ்வாறு மோசம் போனான் ?

## 3. பயிற்சி.

1. எதிர்ப்பதங்களை எழுது :- தருமம், சச்சரவு, நியாயம், கொள்ளேன், மறவேன், போதாது.
2. இச்சிறு நாடகத்தைக் கதை உருவில் எழுது.

## 4. இலக்கணம் :- கீழுள்ள வாக்கியங்களில் காலத்தைத் திருத்து—

1. கனவான் நேற்று இங்கே வருவார்.
2. கந்தனுக்கு நாளைக்கு கலியாணம் நடந்தது.
3. நீதிபதி நேற்றுத் தீர்ப்பு அளிப்பார்.
4. இன்று நான் மங்கலூர் சென்றேன்.
5. நாளைக்கு நாங்கள் இந்தக் கதையை நடித்தோம்.

## 23. செய்யுள் பாடம்

தமிழ் மொழி வாழ்த்து

1. வாழ்க நிரந்தரம் வாழ்க தமிழ் மொழி  
வாழிய வாழியவே!  
வான மளந்த தனைத்தும் அளந்திடு  
வண்மொழி வாழியவே!
2. ஏழ்கடல் வைப்பினும் தன்மணம் வீசி  
இசை கொண்டு வாழியவே!  
எங்கள் தமிழ் மொழி எங்கள் தமிழ்  
என்றென்றும் வாழியவே! [மொழி  
—பாரதியார்

## 2. நறுந் தொகை

தேம்படு பனையின் திரள்பழத்து ஒருவிதை  
வான் உற ஓங்கி வளம்பெற வளரினும்  
ஒருவர்க்கு இருக்க நிழலாகாதே.  
தெள்ளிய ஆலின் சிறுபழத்து ஒரு விதை  
தெண்ணீர்க்கயத்துட் சிறுமீன் சினையினும்  
நுண்ணிதே ஆயினும் அண்ணல் யானை  
அணிதேர் புரவி ஆட்பெறும் படையொடு  
மன்னர்க்கு இருக்க நிழலாகும்மே.

## 3. வெற்றிவேற்கை

கற்கை நன்றே கற்கை நன்றே;  
பிச்சைப்புகினும் கற்கை நன்றே.  
தல்லா ஒருவன் குலநலம் பேசுதல்

நெல்லினுள் பிறந்த பதராகும்மே.  
எக்குடிப் பிறப்பினும் யாவரே ஆயினும்  
அக்குடியில் கற்றோரை வருக என்பர்.

—அதிவீரராம பாண்டியா

#### 4. முதுரை

##### 1. செய்த உதவிக்குப் பயன் எதிர்பாராதே

நன்றி ஒருவர்க்குச் செய்தக்கால் அந்நன்றி  
'என்று தருங்கொல்!' என வேண்டா-நின்று  
தளரா வளர்தெங்கு தான் உண்ட நீரைத்  
தலையாலே தான் தருத லால்.

##### 2. நல்லவர்க்கு உதவு

நல்லார் ஒருவர்க்குச் செய்த உபகாரம்  
கல்மேல் எழுத்துப்போல் காணுமே-அல்லா  
ஈரமில்லா நெஞ்சத்தார்க்கு ஈந்த உபகாரம்  
நீர்மேல் எழுத்துக்கு நேர்.

##### 3. நல்லோர் உறவு நலம் தரும்

நல்லாரைக் காண்பதுவும் நன்றே; நலமிக்க  
நல்லார் சொல் கேட்பதுவும் நன்றே;-நல்லார்  
குணங்கள் உரைப்பதுவும் நன்றே! அவரோடு  
இணங்கி இருப்பதுவும் நன்று.

##### 4. மன்னனை விடக் கற்றவனே மேலானவன்

மன்னனும் மாசறக் கற்றோனும் சீர் தூக்கின்  
மன்னனிற் கற்றோன் சிறப்பிடையன்-மன்  
[னர்க்குத்

தன் தேசம் அல்லால் சிறப்பில்லை கற்றோர்க்குச்  
சென்ற இடம் எல்லாம் சிறப்பு.

### மேன்மக்கள் தன்மை

அட்டாலும் பால் சுவையில் குன்றாது ;

[அளவளாய்

நட்டாலும் நண்பல்லார் நண்பல்லர் ;

கெட்டாலும் மேன்மக்கள் மேன்மக்களே ;

சுட்டாலும் வெண்மை தரும்.

[சங்கு

—ஒளவையார்

### 5. நன்னெறி

1. நீக்கம் அறும் இருவர் நீங்கிப் புணர்ந்தாலும்  
நோக்கின் அவர் பெருமை நொய்தாகும்:—பூக்குழ  
நெல்லின் உயிசிறிது நீங்கிப் பழமைபோல் [லாய் !  
புல்லினும் திண்மைநிலை போம்.
2. மாசற்ற நெஞ்சு உடையார் வன்சொல் இனிது  
[ஏனையவர்  
பேசற்ற இன்சொல் பிறிது என்க—ஈசர்க்கு  
நல்லோன் எறிசிலையோ நன்னுதல் ! ஒண்கருப்பு  
வில்லோன் மலரோ விருப்பு?
3. பிறர்க்கு உதவிசெய்யார் பெரும்செல்வம், வேறு  
பிறர்க்கு உதவி ஆக்குபவர் பேராம்:—பிறர்க்கு உதவி  
செய்யாக் கருங்கடல்நீர் சென்று புயல்முகந்து  
பெய்யாக் கொடுக்கும் பிறர்க்கு.
4. என்றும் முகமன் இயம்பா தவர்கண் ணும்  
சென்று போருள்கொடுப்பர் தீது அற்றோர்:—  
[துன்றுசுவை



பூவிற்பொலிசுழலாய்! பூங்கை புகழுவோ  
நாவிற்று உதவும் நயந்து.

5. இன்சொலால் அன்றி இருநீர் வியன் உலகம்  
வன்சொலால் என்றும் மகிழாதே:—பொன்செய்  
அதிர்வனையாய்! பொங்காது அழல்கதிரால்: தண்  
கதிர்வரவால் பொங்கும் கடல். [என்  
—சிவப்பிரகாசர்.

## 6. நல்வழி

### 1. அறம்செய்வோர் பெரியோர்

சாதி இரண்டொழிய வேறில்லை; சாற்றுங்கால்  
நீதி வழுவா நெறிமுறையின் —மேதிரியில்  
இட்டார் பெரியோர் இடாதார் இழிகுலத்தோர்  
பாட்டாங்கில் உள்ளபடி.

### 2. நல்லோர் தன்மை

ஆற்றுப் பெருக்கற்று அடிசுடும் அந்நாளும் அவ்  
வாறு  
ஊற்றுப் பெருக்கால் உலகு ஊட்டும்;—ஏற்றவர்க்கு  
நல்ல குடிபிறந்தார் நல்குந்ந்தார் ஆனாலும்  
இல்லை என மாட்டார் இசைந்து.

### 3. ஈசன் செயல்

ஒன்றை நினைக்கின் அது ஒழிந்திட்டு ஒன்றாகும்  
அன்றி அதுவரினும் வந்தெய்தும்;—ஒன்றை  
நினைவாத முன்வந்து நிற்பினும் நிற்கும்;  
எனையானும் ஈசன் செயல்.

#### 4. வரவுக்கு மேல் செலவு கூடாது

ஆன முதலில் அதிகம் செலவானால்  
மானம் அழிந்து மதிக்கெட்டுப்—போனதிசை  
எல்லார்க்கும் கள்ளனாய் ஏழ்பிறப்பும் தீயனாய்  
நல்லார்க்கும் பொல்லனாய் நாடு.

#### 5. கருமியாக இருக்காதே

பாடுபட்டுத் தேடிப்பணத்தைப் புதைத்துவைத்  
[துக்  
கேடுகெட்ட மானிடரே கேளுங்கள்;—கூடு விட்டு  
[இங்கு  
ஆவிதான் போயினின்பு யாரே அனுபவிப்பார்  
பாவிதான் அந்தப் பணம்.

—ஒளவையார்

#### 7. சுதந்தரத் திருநாள்

1. இந்திய நாட்டின் சுதந்தரத் திருநாள்  
இன்பம் யாவையும் இனிமேல் தருநாள்;  
செந்தமிழ்த் தாயின் திருப்புகழ் பாடித்  
தெய்வம் தொழுவோம் யாவரும் கூடி.
2. அன்பின் ஆண்மையும் ஆற்றலும்வளரும்  
அன்னை பாரதத் தாய்மனம் குளிரும்;  
துன்பம்யாவையும்தொலைத்திடமுடியும்  
சோற்றுத் தரித்திர மாவதுவிடியும்.
3. எல்லாத் தேசமும் எமக்கினி உறவாம்  
எவரும் செய்திடும் நன்றியை மறவோம்;  
நல்லார் யாரையும் நலமிறக் காப்போம்  
நலிப்பவர் யாவரும் நடுங்கிடப் பார்ப்  
[போம்.

4. சுதந்தரம் சுதந்தரம் சுதந்தரம் ஒன்றே  
சுகந்தரும் சுகந்தரும் சுகந்தரும் என்றும்  
பதந்தரும் பலந்தரும் பரமனைக் காணும்  
பக்தியென்பவருக்கும் சுதந்தரம்வேணும்

—நாமக்கல் கவிஞர்

1. அரும்பொருள் :—

தமிழ் மொழி வாழ்த்து; 1. நிரந்தரம்—என்றென்றும். வண்மொழி—வளமை மிக்க மொழி. இசை-புகழ்.

2. நறுந்தொகை :

1. தேம்படு—இனிமை பொருந்திய
2. வான் உற—ஆகாயத்தை அளாவி
4. தெள்ளிய—தெள்ளி எடுத்த
5. தெண்ணீர்—தெள் + நீர் = தெளிந்த நீர்.  
கயம்—குளம்
6. நுண்ணிதே—சிறியதே
7. அண்ணல்—பெருமை பொருந்திய  
அணி - அழகு; புரவி - குதிரை

3. வெற்றி வேற்கை :

1. கற்கை—படித்தல்.
2. குலநலம்—குலத்தின் பெருமை.

4. மூதுரை :

1. என்று தரும்—எப்பொழுது பயன் அளிக்கும்.  
தளரா—சோர்வு இல்லாமல். தாள்—பாதம்.
2. ஈரமிலா—அன்பு இல்லாத. ஈந்த—செய்த.  
நேர்—சமம் ஆகும்.
3. இணங்கி—ஒன்று சேர்ந்து.

4. மாசற - குற்றம் நீங்க. சீர் தூக்கின் . ஆராய்ந்தால்.
5. சுட்டாலும் - நன்றாகக் காய்ச்சினாலும். அளவளாய்-பிகவும் நெருங்கி. நட்டாலும்-சினேகித்தாலும்.

**5. நன்னெறி :**

1. நீக்கம்அறும்-வேற்றுமை இல்லாத. நொய்து-அற்பம். புல்லினும் - ஒன்று சேர்ந்தாலும். திண்மை - வலிமை.
2. வன்சொல் - கடுமையான சொல். பிறிது - கொடியது. எறிசிலை-வீசி எறிந்த கல். ஒண்கருப்பு-ஒன் + கருப்பு-ஒளிபொருந்தியகருப்பு.
3. வேறு-பிறிதேயானாலும். ஆக்குபவர்-செய்கிறவருடைய. பேரூம்-செல்வமாகும். புயல்-மேகம். முகந்து-மொண்டு.
4. முகமன்-உபசாரவார்த்தை. துன்று-அதிகமாக. நயந்து-அன்பு கொண்டு.
5. இருநீர்-பெரிய கடலினால் சூழப்பட்ட. வியன்-பெரிய. அழல் கதிர்-சூரியன். தண்-குளிர்ச்சி. தண்என் கதிர்-சந்திரன்.

**6. நல்வழி :**

1. சாற்றுங்கால் - சொல்லுமிடத்து. பட்டாங்கில்-சாத்திரங்களில்.
2. நல்கூர்ந்தார் - தரித்திரர். இசைந்து - மனம் ஒப்பி.
3. எய்தும் - சேரும்.

**7. சுதந்தரத் திருநாள் :**

நலிப்பவர் - தன்பம் செய்பவர்.

## 24. நாட்டு வணக்கம்

1. நம் நாடு செழிக்கவேண்டும் ;  
நாம் எல்லாம் களிக்கவேண்டும் ;  
தம் நாடு மட்டும் வாழப்  
பிறர் நாட்டைத் தவிக்கச் செய்யும்  
வெம் நாடுகளுக்கு எல்லாம், ஓர்  
விழுமிய ஞான மார்க்கம்  
எம் நாடு உதவிற்று, என்று  
இந்தியன் மகிழவேண்டும்.
2. தாழ்வுகள் யாவும் போகத்  
தரித்திரக் கொடுமை நீங்கிச்  
குழுகடல் உலகில் மக்கள்  
சுதந்தரத்துடனே வாழ்ந்து,  
ஆழ்கலை அறிவும் ஓங்கி,  
ஆண்டவன் அன்பைக் கண்டு,  
வாழ்ந்திட வேண்டும் என்றே  
நம் நாடு வாழவேண்டும்.

—நாமக்கல் கவிஞர்

அரும்பொருள் :

வெம் நாடு—கொடிய நாடு.

விழுமிய—மேலான.

ஆழ்கலை—ஆழ்ந்த கருத்துக்கள் அடங்கிய கலை.

# குடியரசு தமிழ் வாசகம்

(ஐந்தாம் புத்தகம்)

ஐந்தாம் வகுப்பு

(84d v)

வி. கி. சேஷாத்திரி பி. ஏ., எல்., டி.,

சென்னை கல்வி இலாகா

டி. வி. செல்லப்ப சாஸ்திரி அண்டு ஸன்ஸ்,

மதராஸ்

காபிரைட்]

[விலை 12 அணா

First Edition November 1950.

Revised Edition September 1951.

RB NO.  $\frac{573}{4-51}$

54562  
26c 211

T. V. C. Press, Madras.

## முகவுரை

குடியரசு தமிழ் வாசகம் என்னும் இந்நூல் வரிசை தமிழ் நாட்டில் துவக்கப் பள்ளிகளில் பயிலும் சிறுவர் சிறுமியருக்கு உரியது. துவக்கப் பள்ளிகளில் ஒன்று முதல் ஐந்து வகுப்புக்களுக்கு அரசியலார் வெளியிட்டுள்ள பாடதிட்டத்தின்படி இந்நூல் வரிசை எழுதப்பட்டுள்ளது. அந்தந்த நிலையில் குழந்தைகள் தெரிந்து கொள்ள வேண்டிய சொல்லாட்சிப் பெருக்கம் கவனத்தில் இருத்திப் பாடங்கள் இயற்றப்பட்டுள்ளன. மௌன வாசிப்புப் பழக்கம் உண்டாவதற்குத் தேவையான கட்டளைகளும் கதைகளும் சேர்க்கப் பட்டுள்ளன. பாடங்களின் இறுதியில் கடின சொற்களின் பொருள் விளக்கமும், பயிற்சிகளும், வினாக்களும், இலக்கணக் குறிப்புக்களும் சேர்க்கப்பட்டுள்ளன. இந்நூல் வரிசையைத் தமிழுலகம் ஆதரிக்கும் என்று நம்புகிறேன்.

சென்னை }  
1-11-'50 }

வி. கி. சேஷாத்திரி



## உள்ளுறை

எண்	பொருள்	பக்கம்
1.	இறை வணக்கம்—நாமக்கல் கவிஞர்	1
2.	தமிழ் நாட்டின் தவப் புதல்வர்	3
3.	முயல் யானையை வென்றது	9
4.	சித்திரக் குள்ளன்	15
5.	மயில்—யோகி சுத்தானந்த பாரதியார்	22
6.	விவேகானந்த அடிகள்	24
7.	ஜெரெர்சப்பா நீர்வீழ்ச்சி	31
8.	நவராத்திரி	36
9.	இளந் தமிழனுக்கு—நாமக்கல் கவிஞர்	41
10.	பிளாரன்ஸ் நைட்டிங்கேல்	43
11.	என் கதை—நிலக்கரி	49
12.	இறுதிப் பரிசு	54
13.	கருணைக்கடல்—தேசிக விநாயகம் பிள்ளை	60
14.	பாஞ்சாலங் குறிச்சி வீரன்	63
15.	தாவரங்கள்	69
16.	முதல் உதவி	74
17.	பிராமணனும் புலியும்	79
18.	இயேசுநாதர்	82
19.	சீடர்கள் குதிரை முட்டை வாங்கினது	87
20.	விஞ்ஞான விந்தைகள்	93
21.	வாழ்க நீ! எம்மான்—சுப்ரமணிய பாரதியார்	100
22.	நமது கொடி	102
23.	சாணக்கியன் (நாடகம்)	106
24.	செய்யுள் பாடம்	114
25.	நாட்டு வணக்கம்—சுப்ரமணிய பாரதியார்	123

## 1. இறை வணக்கம்

அருவனாகி	சத்தியம்	மால்
சலம்	மாதொரு பாகன்	பரமனார்

உலகெலாம் படைத்துக் காத்து  
உருவிலா தழித்த நாளும்  
உண்மையாய் எண்ணமாளா  
ஒருவனாய் அருவனாகிச்  
சலமிலா தெண்ணுவோர்க்குச்  
சத்திய மயமே யாகித்  
தனித்தனி பிரித்தபோதும்  
தானதிற் பிரியானாகி  
மலரின்மேல் தேவனாகி  
மாதொரு பாகனாகி  
மாலொடு புத்தனாகி  
மகம்மதாய் ஏசுவாகிப்  
பலபல தெய்வமாகிப்  
பற்பல மதங்களாகிப்  
பக்குவப்படியே தோன்றும்  
பரமனார் பெருமை போற்றி !

—நாமக்கல் கவிஞர்

1. அரும் பொருள் : உருவிலாது - உருவமே இல்லாமல். அருவனாகி - உருவம் இல்லாதவனாகி. உருவம். X அருவம். சலம் - பொய். மாளா - முடியாத. மாதொருபாகன் - உமாதேவியை ஒருபாகத்தில் உடையவன் ; சிவபெருமான். மால் - திருமால். மலரின்மேல் தேவன் - பிரமன்.

2. கேள்விகள் :

1. கடவுளுடைய பண்புகள் யாவை?
2. கடவுளை மக்கள் எவ்வாறு வணங்குகின்றனர்?

3. பயிற்சி :

1. படைத்து, சத்தியம், மாதொருபாகன், பக்குவம் — இச் சொற்களை உன் சொந்த வாக்கியங்களில் அமைத்து எழுது.
2. உண்மை, சத்தியம், உருவம், தோன்றும், பெருமை—இச் சொற்களுக்கு எதிர்ப்பதங்கள் எழுது.
3. கடவுளின் பெருமையை நான்கு வாக்கியங்களில் எழுது.
4. இலக்கணம் : நாம் தமிழர். தமிழ் நாட்டில் வாழ்ந்து வருகிறோம். நமது தாய்மொழி தமிழ். தமிழ் மொழியைப் பிழையின்றிப் பேசவும் எழுதவும் வேண்டும் ; தோன்றியவாறு பேசுவது தவறு ; ஒரு மொழியைப் பேசவும் எழுதவும் இலக்கணம் உதவுகிறது. ஆதலால், தமிழ் இலக்கணத்தை நாம் நன்கு கற்க வேண்டும்.

## 2. தமிழ் நாட்டின் தவப் புதல்வர்

சுதந்தரம்	உறுதுணையாக	இன்னல்	மரபு
அரும்பாடு	மாண்புற	அரும்பணி	துவக்கப்பள்ளி
ஆட்சிவர்க்கம்	அர்ப்பணம்	மாவட்டம்	உயர்நிலைப்பள்ளி
உரிமை	பத்திரமாக	அந்தனர்	கல்லூரி
உப்பளம்	பயணம்	ஆணை	தொண்டர்படை
அவை	மனப்பண்பு	அறிமுகம்	நுண்ணறிவு
வழக்கறிஞர்	உயர்நீதிமன்றம்	கிளர்ச்சி	மதுவிலக்கு

1. பாரத நாடு சுதந்தரம் பெற்று நான்கு ஆண்டுகள் முடிந்துவிட்டன. இச் சுதந்தரத்தைப்பெற நாம் அரும்பாடு பட்டோம். அண்ணல் காந்தியடிகளின் தலைமையில் ஏறக்குறைய முப்பது ஆண்டுகள் போராடினோம். அந்நிய ஆட்சிவர்க்கத்தினர் எளிதில் நமக்கு உரிமை வழங்கவில்லை. நாட்டில் அமைதி குன்றாமல், கத்தியின்றி, இரத்தமின்றி நாம் புரிந்த போரின் வன்மையை எடுத்துரைக்க இயலாது.

2. இப்போரில் காந்தியடிகளுக்கு உறுதுணையாக இருந்த பெரியார்கள் பலர். அவர்களில் தென்னாட்டில் மக்களைத் தட்டி எழுப்பி மாண்புறச் செய்தவர் சக்கரவர்த்தி இராசகோபாலாச்சாரியார் என்ற பெரியார் ஆவார். இவரை 'இராஜாஜி' என்றே பலரும் கூறுவது வழக்கம். இவர் தமது வாழ்நாளைத் தாய்நாட்டுத் தொண்டுக்கே அர்ப்பணம் செய்தவர்; காந்தியடிகளின் நெருங்கிய நண்பர்; அடிகளுடைய அன்புக்குப் பாத்திரமாக இருந்தவர்; தன்னலப் பற்று இல்லாமல் உழைப்பவர்; இன்னல்கள் பல நேரிடினும் தளராத மனவுறுதி படைத்தவர்; உரிமை பெற்ற இந்திய நாட்டின்

‘கவர்னர்-ஜெனரல்’ பதவியைத் திறமையுடன் வகித்து வந்தவர்; இன்று பாரத நாட்டின் அமைச்சர் சபையில் அரும்பணி செய்து வருகிறவர்.

3. தமிழ் நாட்டின் ஒரு பகுதியாகிய சேலம் மாவட்டத்தில், ஓசூர் என்ற நகரத்திற்கு அருகில், தொழப்பள்ளி என்றொரு சிறு கிராமம் உளது. இவ்வூரில் சக்கரவர்த்தி ஐயங்கார் என்பவர் அறிவிலும் ஒழுக்கத்திலும் சிறந்தவராக வாழ்ந்து வந்தார். அவர் ‘நல்லான் சக்கரவர்த்தி’ என்ற வைணவ அந்தணர் மரபில் உதித்தவர். அவருக்கும், அவருடைய மனைவியாராகிய சிங்காரம் அம்மையாருக்கும், 1878-ஆம் ஆண்டு டிசம்பர் மாதம் 9-ஆம் நாள், ஒரு குழந்தை பிறந்தது. பெற்றோர் அக் குழந்தைக்கு இராசகோபாலன் எனப் பெயரிட்டனர்.

4. இராசகோபாலன் தகுந்த வயதில் பள்ளிக்கு அனுப்பப்பட்டார். இளமையில் ஓசூரிலிருந்த துவக்கப் பள்ளியில் படித்தார்; அங்கே படிப்பு முடிந்தபின்பு, பெங்களூரில் உயர்நிலைப் பள்ளியிலும், கல்லூரியிலும் படித்துத் தமது பதினெட்டாம் வயதில் பீ. ஏ. பட்டம் பெற்றார். பள்ளிப் பருவத்தில் அவர் கல்வியில் கண்ணுங் கருத்துமாக இருந்தார்; தமது நுண்ணறிவால் ஆசிரியர்களுடைய மனத்தைக் கவர்ந்தார். பின்பு சட்டக் கல்லூரியில் சேர்ந்து பீ. எல். பட்டமும் பெற்றார். அந்நாளில் அவர் அலர்மேலும்ங்கை என்ற மாதரசியைத் திருமணம் செய்துகொண்டார்.

5. கல்விப் பயிற்சி முடிந்ததும் இராசகோபாலாச்சாரியார் சேலத்தில் வழக்கறிஞர் தொழில் செய்யத் தொடங்கினார். இத்தொழிலில் மிகவும் விரைவில் புகழ்



பெற்றார். இவருடைய சட்ட அறிவும் நுணுக்கமான வாதத்திறமையும் கண்டோர் வியக்கும் வண்ணம் இருந்தன. இதனால் இவருக்குப் பேரும் புகழும் பொருளும் பெருகின. 1919-ஆம் ஆண்டில் சென்னையில் குடியேறி, அங்கே உயர்நீதிமன்றத்தில் தொழில் நடத்திவரலானார்.

6. அச்சமயம் காந்தியடிகள் சென்னைக்கு வந்தார். அவருக்கு இராசகோபாலாச்சாரியார் அறிமுகம் செய்து வைக்கப்பட்டார். இதுதான் இருவருக்கும் ஏற்பட்ட முதல் சந்திப்பு ஆகும். அன்று முதல் இருவரும் உள்ளங்கலந்த நண்பர்கள் ஆனார்கள். இராசகோபாலாச்சாரியார் நாட்டின் உரிமைப் போரில் அன்று முதல் ஈடுபடலானார். காந்தியடிகளின் திட்டங்களைத் தமிழ்நாட்டில் நடத்தும் பொறுப்பை ஏற்றுக்கொண்டார். இதனால் சென்னையில் உரிமைப்போர் இயக்கம் வலுப்பெற்றது.

7. 1930-ஆம் ஆண்டில் காந்தியடிகள் அந்நிய அரசியலாரின் உப்புவரியை எதிர்த்துக் கிளர்ச்சி செய்தார். கடற்கரையில் இயற்கையாகக் கிடைக்கும் உப்பை எடுப்பதற்கு யாவருக்கும் உரிமையுண்டு என்று வாதித்தார். காந்தியடிகள் 'தண்டி' என்ற உப்பளத்திற்குக் கால்நடையாகப் பயணம் செய்தார். தமிழகத்தில் வேதாரணியம் என்ற விடத்தில் உப்பு எடுப்பதற்கு இராசகோபாலாச்சாரியார் தொண்டர் படையுடன் கால்நடையாக யாத்திரை செய்தார்; அங்கு, அரசியலார் ஆணையை மீறி உப்பு எடுத்ததும், கைது செய்யப்பட்டு, ஒன்பது மாதங்கள் வெறுங்காவல் தண்டனை அடைந்தார்.

8. இராசகோபாலாச்சாரியார் 1937-ஆம் ஆண்டில் சென்னை மாகாணத்தின் முதல் அமைச்சராகப்

பதவி ஏற்றார்; மாகாண ஆட்சிப் பொறுப்பை ஏற்று மிகத் திறமையுடன் நிர்வாகத்தை நடத்தினார். மக்களின் நலனையே கருதிப் பல சட்டங்களை இயற்றினார். குடிப்பது பாவம்; சுட்குடியால் வீளையும் தீமை அளவிடமுடியாது; சுட்குடியை நிறுத்த மதுவிலக்குச் சட்டம் செய்தார்; குடியானவர்களுக்குத் தேவையான சட்டங்களை இயற்றினார். அவருடைய ஆட்சித் திறமையைக் கண்டு ஆங்கிலேயரும் வியந்தனர்.

9. 1947-ஆம் ஆண்டில் ஆகஸ்டு மாதம் 15-ஆம் தேதியன்று நள்ளிரவில் நமதுநாடு சுதந்தரம் பெற்றது; அப்பொழுது இராஜாஜி மேற்கு வங்காளத்தின் கவர்னராகப் பதவி ஏற்றார். பின்பு கவர்னர்-ஜெனரல் பதவியையும் திறமையுடன் வகித்தார். 1950-ஆம் ஆண்டு ஜனவரி மாதம் 26-ஆம் நாள் நமது நாடு குடியரசு நாடாக மாறிற்று; அன்று அவர் அப்பதவியிலிருந்து விலகினார். மீண்டும் பாரத நாட்டின் அமைச்சர் அவையில் அரும்பணி ஆற்றிவருகிறார்.

10. இராஜாஜி நம் தமிழ்நாட்டின் தவப்புதல்வர்; தமிழ் மொழியில் மிகுந்த பற்றுக் கொண்டவர்; ஆங்கிலத்திலும் வல்லவர்; இம்மொழிகளில் அவர் பல நூல்களை இயற்றியிருக்கிறார். அவர் சாதிமத வேற்றுமைகள் இல்லாதவர்; எவரிடமும் இன்சொல் பேசுகிறவர்; பின்வருவதை முன் கூட்டியே உணரும் நுண்ணறிவு வாய்ந்தவர்; நாட்டின் நலமே தமது நலம் எனக் கருதுகின்றவர்; நன்கு பேசும் திறமை பெற்றவர்; இன்பதுன்பங்களைச் சமமாகக் கருதும் உள்ளம் படைத்தவர்; எதிர்ப்புக்களையும் அவமதிப்புக்களையும் கண்டு அஞ்சாத நெஞ்சம், படைத்தவர்; விருப்பு வெறுப்பு



பின்றித் தொண்டுசெய்யும் மனப்பண்பு உள்ளவர். அப் பெரியார் இன்னும் பல்லாண்டுகள் வாழ்ந்து நமது காட்டிற்கு நல்வழி காட்டுவாராக !

அன்னை யடிமை நிலை போக்கி  
அறப்போர் வெற்றித் தளபதியாய்  
மன்னுங் காந்தி யடிகளுக்கு  
வலக்கை யாக நின்றதுலி  
சேன்னை மக்கள் புகழ் வளர்த்த  
சேல்வா ! இராச கோபாலா !  
இன்னும் பல்லான் டிவ்வுலகில்  
இனிது வாழ்க ! வாழியவே !

—கவிமணி

1. அரும்பொருள் : உறுதுணைபாக - உற்ற துணைவராக. மாண்புற - சிறப்புடிக. பயணம் - பிரயாணம். இன்னல் - துன்பம். அரும்பணி - அருமையான வேலை. மாவட்டம் - ஜில்லா. மரபு - வழிசம். ஆணை - கட்டளை. தண்ணறிவு - துட்பமான அறிவு. வழக்கறிஞர் - வக்கீல்.

2. கேள்விகள் :

1. இராசகோபாலாச்சாரியார் என்கே பிறந்தார் ?
2. அவர் என்கென்கே கல்வி பயின்றார் ?
3. காந்தியடிகளை இராஜாஜி எப்பொழுது சந்தித்தார் ?
4. 1930-இல் இராஜாஜி ஏன் சிறை சென்றார் ?
5. முதல் அமைச்சராக இருந்து இராஜாஜி செய்த நன்மைகள் யாவை ?
6. நாம் சுதந்திரம் பெற்றது முதல் இராஜாஜி வகித்து வந்த பதவிகள் யாவை ?
7. இராஜாஜியின் நற்பண்புகள் யாவை ?

### 3. பயிற்சி:

1. எதிர்ப்பதங்கள் யாவை?—சுதந்தரம், பாத்திரம், அமைதி, வன்மை, தன்னலம், நண்பர், சந்திப்பு, இன்சொல்.
2. அரும்பாடு, உறுதுணை, ஏறக்குறைய, அமைதி, அரும்பணி, மரபு—இச்சொற்களை உன் சொந்த வாக்கியங்களில் அமைத்து எழுது.
3. தேரிந்துகொள்: கள் + குடி = கட்டுடி. அருமை + பணி = அரும்பணி. பிரித்து எழுது.—தென்னாடு, உள்ளங்கலந்த, தவப்புதல்வர், இன்சொல், மனப் பண்பு, இன்பதுன்பம், பல்லாண்டு.
4. இலக்கணம்: பல வாக்கியங்கள் சேர்ந்தது ஒரு பாரா அல்லது பத்தி எனப்படும். ஒவ்வொரு பத்தியிலும் ஒரு கருத்து விவரிக்கப்பட்டிருக்கும். இப்பாடத்திலுள்ள பத்திகள் ஒவ்வொன்றக்கும் தலைப்புக்கள் கொடு.

### 3. முயல் யானையை வென்றது

பெருமான்	பொல்லங்கு தூதன்	நாணம்
நாவறட்சி	மீள	அனுகூலம்
பரிவாரங்கள்	உபாயம்	ஆமோதித்தன
கூக்குரல்	நஞ்சு	விராப்பு
தனித்து	மண்டலம்	வலியவன்
		அடுத்திருந்தால்

1. ஒரு காட்டில் சதுரத்தின் என்ற அரச யானை ஒன்று, பல யானைகளுடன் கூடி வாழ்ந்து கொண்டிருந்தது. ஒரு சமயம் அக் காட்டில் வெகுகாலம் மழை பெய்யாமல் போய்விட்டது; அதனால் ஆறு, ஏரி, குளம்,

குட்டை முதலான நீர்நிலைகள் யாவும் வற்றிப் போய் விட்டன. யானைகள் குடிக்க நீரின்றித் தாகத்தினால் தவிக்கலாயின.

2. அந் நிலையில் யானைகள் எல்லாம் ஒன்று கூடிச் சதுரத்தனைக் கண்டு, “அரசர் பெருமானே! நாங்கள் யாவரும் தாகத்தினால் மிக மிக வருந்துகிறோம். எங்களில் சிலர் நாவறட்சியினால் மாண்டார்கள். இங்கே இனியும் இருந்தால் எல்லோரும் இறந்து போவோம். ஆதலின், இவ்வனத்தைவிட்டு நீங்கி, நீர்வளம் மிகுந்த இடத்தை நாடிச் சென்று, அங்கு வாசம் செய்தால் சுகம் அடைவோம்” என்று வேண்டிக் கொண்டன.

3. அரசயானை தன் பரிவாரங்களுடைய கூக் குரலைக் கேட்டுச் சிறிது நேரம் யோசித்தது. பின்பு அவைகளைப் பார்த்து, “இங்கிருந்து ஐந்து நாட்கள் பயணம் செய்தோமானால், பாதாள கங்கையினால் நீர் நிறைந்துள்ள ஒரு பெரிய மடுவைக் காணலாம். அங்கு நமக்குப் போதிய அளவு தண்ணீர் கிடைக்கும்” என்று சொல்லிற்று.

4. அவ்வாறே யானைகள் யாவும் அங்கே சென்றன; வேண்டுமட்டும் தெளிந்த நீரைக்குடித்துத் தாகத்தைத் தணித்துக் கொண்டன; மாலைவரையில் நீரில் விளையாடி விட்டுக் கரையில் வந்து இருந்தன. அக் கரையில் பல முயல்கள் வசித்து வந்தன. அவற்றில் சில யானைகளின் கால்களின் கீழே அகப்பட்டு இறந்தன. சிலவற்றிற்குக் கை கால்கள் ஒடிந்தன; சில முயல்களின் உடல்கள் நொறுங்கின; சிலவற்றின் குடல்கள் சரிந்தன; சிற்சில படுகாயம் அடைந்தன.

5. இப்படிப் பொல்லாங்கு நேர்ந்தவுடனே சில முயல்கள் ஒன்றாய்க்கூடி ஆலோசித்தன. “இன்று


யானைக் கூட்டம் நமக்கு மிகுந்த துன்பத்தை விளைவித்தது; தினமும் இவ்வாறே இருக்கும்; இங்கு வேறு நீர் நிலையும் இல்லை; இதிலிருந்து மீள ஏதேனும் உபாயம் காணவேண்டும்” என்று பேசிக்கொண்டன. அப் பொழுது சில முயல்கள், “நாம் இவ்விடத்தை விட்டு நீங்குவதே நலம்” என்றன. வேறுசில, “நமது முன்னோர் வாழ்ந்த இடத்தைவிட்டு வேற்றிடம் செல்லக் கூடாது. யானைகளை இவ்விடத்தினின்றும் விரட்டியடிக்கத் தகுந்த தந்திரம் செய்யவேண்டும். நஞ்சில்லாத பாம்பும் படமெடுத்தால் அதைக் கண்டு மனிதர் பயப்படுகிறார்கள் அல்லவா?” என்று சொல்லின.

6. அது கேட்ட ஒரு முயல், “நான் ஒரு உபாயம் சொல்லுகிறேன். நமது மன்னன் விஜயநந்தன் சந்திரமண்டலத்தில் வாசம் செய்கிறான். அவன் தூதனுப்பினான் என்று ஒரு பொய்த் தூதனை நாம் யானைகளிடம் அனுப்பினால் நமக்கு அனுகூலம் உண்டாகும்” என்றது. எல்லா முயல்களும் அந்த யோசனையை ஆமோதித்தன. உடனே ஒரு கிழ முயல் நெட்டைக் காதனைப் பார்த்து, “நீ தந்திரம் மிகுந்தவன்; பகைவர்களைச் சமாதானம் செய்கிறவன்; தூதனாகச் செல்ல எவ்விதத்திலும் தகுதியானவன். நீ சென்றால் நமது காரியம் கைகூடும்,” என்று சொல்லிற்று. நெட்டைக்காதனும் அவ்வாறே தூது செல்லச் சம்மதித்தது.

7. நெட்டைக்காதன், யானைகள் செல்லும் வழியில் ஒரு மேட்டில் உட்கார்ந்து கொண்டது. யானைகள் வரும் பொழுது சதுரதந்தனை நோக்கி நெட்டைக்காதன், “அடா! துஷ்ட யானையே! வெட்கத்தை விட்டு இந்த மடுவில் வந்து நீ பல விளையாட்டுக்களைச் செய்கிறாய். ஆனால் நான் எல்லாரையும் அடித்து எறிந்து விடுவேன்”

என்று வீராப்புடன் பேசிற்று. அது கேட்ட அரசயாணை ஆச்சரியமடைந்து, “நீ யார்?” என்று வினவிற்று. முயல், “நான் விஜயதந்த மன்னனுடைய தூதுவன். அவனுடைய ஆணையை உனக்குத் தெரியப்படுத்தினேன். அவன் சந்திரமண்டலத்தில் இருக்கிறான்” என்றது. யாணை அது கேட்டு “இவன் வலியவனுடைய தூதன்” என்றெண்ணி, சந்திரனுடைய ஆணை என்ன?” என்று கேட்டது.

8. நெட்டைக்காதன், “நீயும் உன் பரிவாரங்களும் இங்கு வந்து நாணமின்றி நீர் விளையாடிப் பல முயல் களைக் கொன்றுள்ளீர்கள். இந்த ஒரு முறை நான் பெறுதல்தேன். உனக்கு உயிர்மேல் ஆசையிருந்தால்



மீண்டும் இங்கே வராதே: இதுவே சந்திரனுடைய கட்டளை. இதை உனக்கு நான் சொன்னேன். உன் மறுமொழி இதற்கு என்ன? சொன்னால் என் அரசனுக்குத் தெரிவிப்பேன்” என்று சொல்லிற்று. அரசயாணை, “உன் அரசனிடம் என்னை அழைத்துப்போ. நான்

உன் எசமானனுக்கு வணக்கம் தெரிவித்து விட்டு வேறொரு குளத்திற்குப் போகிறேன்” என்றது.

9. முயல் அது கேட்டுச் சந்தோஷித்து, “நீ என்னோடு கூடத் தனியாக வா; விஜயதந்தனைக் காட்டுகிறேன்” என்றது. யானையும் முயலும் ஒரு ஏரியின் அருகே சென்றன. முயல் யானையை டோக்கி, “சந்திரன் இதோ தண்ணீருக்குள்ளே வந்திருக்கிறான்; அவனை வணங்கி விட்டு விரைவாகப் போய்விடு. அவன் சமாதியில் இருக்கிறான்; சமாதிக்குப் பங்கம், வந்தால் அவன் சினம்கொள்வான்” என்றது. யானை உடனே பயந்து சந்திர பிம்பத்திற்கு வணக்கம் செலுத்தி விட்டுப் போயிற்று.

10. அது முதல் முயல்கள் அங்கே பயமற்றுச் சுகித்திருந்தன. அவ்வாறு பெரியோர்களை அடுத்திருந்தால் மலைபோல் வந்த வீணை சூரியன் முன் பணிபோல் நீங்கும்.

1. அரும்பொருள்: பரிவாரங்கள்-கூடவருவோர். தணித்து-அடக்கி. பொல்லாங்கு - தீமை. மீள - தப்பித்துக் கொள்ள. உபாயம்-தந்திரம். நஞ்சு - விஷம். வீராப்பு-இறுமாப்பு. பிம்பம்-கண்ணாடியில் தெரியும் உருவம். அடுத்திருந்தால்-சேர்ந்திருந்தால்.

2. கேள்விகள்:

1. சதுரதந்தனிடம் யானைகள் என்ன வென்று சொல்லின?
2. அரசயானை செய்த யோசனை என்ன?
3. யானைகளால் முயல்களுக்கு என்ன தீங்கு நேரிட்டது?

4. முயல்கள் செய்த சூழ்ச்சி என்ன?

5. முயல்கள் எவ்வாறு யானைகளை விரட்டின?

3. பயிற்சி:

1. பொல்லாங்கு, உபாயம், மண்டலம், சமாதி, வீராப்பு, பரிவாரம், கூக்குரல் — இச் சொற்களை உன் சொந்த வாக்கியங்களில் அமைத்து எழுது.

2. நஞ்சு, பெரியோர், சூகம், நெட்டை — இவைகளுக்கு எதிர்ச் சொற்களை எழுது.

3. யானை சந்திரபிம்பத்தைக் கண்டபின், தன் பரிவாரங்களுக்கு அச்செய்தியைச் சொல்லுவது போல் எழுது.

4. இலக்கணம்: முயல் யானையைப் பார்த்தது. இதில் முயல் எழுவாய்; பார்த்தது பயனிலை; யானை செயப்படுபொருள். பயனிலையுடன் எதை அல்லது யாரை என்று சேர்த்துக் கேட்கப்படும் கேள்விக்கு வரும் விடையே செயப்படுபொருள் ஆகும்.

பின் வரும் வாக்கியங்களில் எழுவாய், பயனிலை, செயப்படுபொருள் ஆகியவற்றை எடுத்து எழுது:

1. யானைகள் சதுரதந்தனைக் கண்டன.
2. யானைகள் முயல்களை மிதித்துக் கொன்றன.
3. இவ்விடத்திலிருந்து யானைகளை விரட்டவேண்டும்.
4. முயல்கள் அந்த யோசனையை ஆமோதித்தன.

## 4. சித்திரக் குள்ளன்



வறுமை	கானகம்	சகோதரர்	அரக்கன்
ஊதியம்	உகுத்தான்	பரிதாபம்	வாடை
கடையவன்	கதிரவன்	நடுநிசி	தற்பெருமை
வயிற்றூ	வாக்களித்தான்	உண்டி	மறைவிடம்
சந்தடி	மிதியடி		

1. முன்னொரு காலத்தில் சிற்றூர் என்றொரு கிராமத்தில் ஒரு குடியானவன் தன் மனைவிமக்களுடன் வாழ்ந்து வந்தான். அவன் வறுமை மிகுந்த நிலையில் இருந்தான். அவன் அருகிலிருந்த காட்டிற்குச் சென்று விறகு வெட்டிக் கொண்டு வந்து, அதிலிருந்து கிடைத்த ஊதியத்தைப் பெற்று, தன் மனைவிமக்களைக் காப்பாற்றி வந்தான். அவனுக்கு ஏழு குழந்தைகள்: கடையவன் மிகவும் குள்ளமாக இருந்தமையால், அவனை யாவரும் சித்திரக்குள்ளன் என்று அழைத்துவந்தனர்.



2. குடியானவன் வரவர மிகுந்த ஏழைமை நிலையை அடைந்தான்; மக்கள் கடும் பசிபால் வாடி வருந்தினர்; அதனைக்கண்ட பெற்றோர் மனம் வருந்தினர். ஒரு நாள் இரவு மக்கள் யாவரும் உறங்கிய பின், குடியானவன் தன் மனைவியை நோக்கி, “நமது மக்கள் வயிரூர உண்ண வகையில்லையே! இன்னும் சின்னாட்களில் பசியின் கடுமை தாங்காது அவர்கள் இறந்து விடுவார்கள். இந்தக் கோரத்தை நாம் எவ்வாறு சகிக்க முடியும்? நாளைக்கு நான் வீறகு வெட்டிவரக் கானகம் செல்லுகிறேன்; மக்களையும் என்னுடன் அழைத்துச் செல்லுகிறேன். அவர்களைக் காட்டிலேயே விட்டுத் திரும்பி வந்து விடுகிறேன். கடவுள் அருள் இருந்தால் அவர்கள் பிழைத்துக் கொள்ளட்டும்; இன்றேல் மரண மடையட்டும்; நமது கண்முன் சாகாமல் இருப்பது போதும்” என்று வருத்தத்துடன் சொன்னான்.

3. இந்த மொழிகளைக் கேட்ட அவன் மனைவி அதற்கு இணங்கவில்லை. “ஐயோ! இவ்வாறு செய்ய லாமா? என் மக்களை விட்டு நான் எவ்வாறு பிரிந்திருப்பேன்? அவர்களைத் தனியே அனுப்பி விட்டு நான் எவ்விதம் வாழ்வேன்? ஏதோ கூழோ கஞ்சியோ நம்மிடம் உள்ளதைக் குடித்து விட்டு நம்முடனேயே அவர்கள் இருக்கட்டும்,” என்று புலம்பினாள். ஆனால் குடியானவன் ஏதேதோ சொல்லி அவளைத் தன் யோசனைக்கு இணங்க வைத்தான்.

4. தன் பெற்றோர் பேசிக்கொண்டிருந்தவற்றைச் சித்திரக்குள்ளன் உறங்காமல் கேட்டுக் கொண்டிருந்தான். மறு நாள் விடியற்காலையில் ஒருவரும் அறியாமல் எழுந்து வெளியே சென்றான்; மடி நிறையச் சிறு கூழாங்கற்களைக் கட்டிக் கொண்டு திரும்பினான். தாயார்

மக்களுக்கும் குடியானவனுக்கும் கஞ்சி கொடுத்தாள். குடியானவன் குழந்தைகளுடன் கானகத்தை நோக்கி நடந்தான். மக்களை விட்டுப் பிரிய மனமில்லாமல் தாயார் கண்ணீர் உகுத்தாள்.

5. குடியானவன் தன் மக்களோடு காட்டை நோக்கி நடந்தான். சித்திரக்குள்ளன் வழி நெடுகத் தன் மடியிலிருந்த கூழாங் கற்களைப் போட்டுக் கொண்டே சென்றான். காட்டை யடைந்ததும் குழந்தைகளைச் சுள்ளி பொறுக்கிக்கொண்டு வருப்படி குடியானவன் கட்டளையிட்டான்; தரனும் விறகு வெட்டும் வேலையில் ஈடுபட்டான். மாலைப்பொழுது வந்தது; கதிரவன் மேற்கில் மறைந்தான். குடியானவன் சுற்றுமுற்றும் பார்த்தான்; மக்களைக் காணவில்லை; உடனே வீட்டை நோக்கி விரைந்தான்.

6. பிதாவைக் காணாது மக்கள் புலம்பினார்கள். ஆனால் சித்திரக்குள்ளன் அவர்களைத் தேற்றினான். அவர்களை மீண்டும் வீட்டிற்கு அழைத்துச் செல்வதாக வாக்களித்தான். அவ்வாறே தன் சகோதரர்களுடன் சித்திரக்குள்ளன் கூழாங்கற்களைப் பார்த்துக்கொண்டே வீடு வந்து சேர்ந்தான். வீட்டில் தாயார், “என் அருமை மக்களே! உங்களை விட்டு நான் எவ்வாறு உயிர் வாழ்வேன்?” என்று பிரலாபித்துக் கொண்டிருந்தாள். தகப்பனும் வருந்திக் கொண்டிருந்தான். அச்சமயம் “அம்மா! இதோ வந்து விட்டோம். கதவைத்திற” என்று சித்திரக்குள்ளன் கதவைத் தட்டினான். குழந்தைகளைக் கண்ட பெற்றோர் குருடன் கண்பார்வை பெற்றது போல் மனமகிழ்ந்தனர். அவர்களைத் தழுவிக்கொண்டு ஆனந்தக் கண்ணீர் பெருக்கினர்.

7. சில நாட்கள் சென்றன. மீண்டும் வீட்டில் வறுமை மிகுந்தது. முன்போலவே குழந்தைகளைக் காட்டில் விட்டுவிட்டு வந்து விடவேண்டும் எனக் குடியானவன் திட்டம் இட்டான். இதையும் சித்திரக் குள்ளன் தெரிந்து கொண்டான்; உடனே கூழாங்கற்கள் பொறுக்கி வர விரும்பினான்; ஆனால் வெளிக் கதவு தாளிடப் பட்டிருந்தது. தாயார் அவர்களுக்கு ஆளுக்கு ஒரு வடை கொடுத்திருந்தாள். சித்திரக் குள்ளன் தன் பங்கு வடையைத் தின்னாமல் பத்திரமாய் வைத்துக் கொண்டான்.


8. மறு நாள் தந்தை மக்களுடன் காட்டை நோக்கி நடந்தான். சித்திரக்குள்ளன் வழி நெடுக வடையைப் பிட்டுப் பிட்டுப் போட்டுக் கொண்டே சென்றான். காட்டில் குடியானவன் பிள்ளைகளைச் சுள்ளி பொறுக்கிக்கொண்டு வரும்படி கட்டளையிட்டான்; மாலையில் அவர்கள் அறியாமல் வீடு திரும்பினான். குழந்தைகள் தகப்பனைக் காணாமல் அழுதனர். சித்திரக் குள்ளன் அவர்களைத் தேற்றி, வீட்டை நோக்கி அவர்களுடன் புறப்பட்டான். ஆனால் பரிதாபம்! அவனுக்கு வழி தெரியவில்லை. ஏன்? அவன் போட்ட வடைத் துண்டுகளைக் காக்கைகள் தின்று விட்டன! குழந்தைகள் காடெல்லாம் அலைந்து திரிந்தார்கள்.

9. நல்ல நடு நிகி; குழந்தைகளின் கால்கள் தள்ளாடின. சித்திரக்குள்ளன் அருகிலிருந்த ஒரு மரத்தின் மேல் ஏறிப் பார்த்தான்; சற்றுத் தூரத்தில் விளக்கு வெளிச்சம் தெரிந்தது; கீழே இறங்கி அண்ணன் மார்களுடன் அவ் வெளியை நோக்கி நடந்தான். அது ஒரு மாளிகை; அதன் வெளிக்கதவைச் சித்திரக்குள்ளன் தட்டினான். கதவை ஒரு மாதா திறந்தாள்; குழந்தை

களைக்கண்டு மனமிரங்கினாள்; அவர்களை உள்ளே அழைத்துச் சென்றாள்; நல்ல உண்டி அளித்தாள்.

10. அம்மாதா குழந்தைகளைப் பார்த்து, “குழந்தைகளே! இது ஒரு அரக்கனுடைய மாளிகை. அவன் உங்களைக் கண்டால் கடித்துத் தின்று விடுவான். ஆதலால் நீங்கள் ஒளிந்து கொள்ளுங்கள்; காலை விடியுமுன் ஓடி விடுங்கள்” எனக் கூறினாள். சித்திரக் குள்ளன் தன் அண்ணன்மார்களுடன் ஒரு முலையில் ஒளிந்து கொண்டான். சிறிது நேரம் கழித்து அரக்கன் அங்கு வந்தான். “மனிதவாடை அடிக்கிறதே” என்று வீடு முழுவதும் தேடினான். ஆனால் அவனால் குழந்தைகளைக் கண்டு பிடிக்க முடியவில்லை.

11. அரக்கன் உணவு உட்கொண்ட பின், தன் மனைவியாகிய அம்மாதினிடம் தனது பெருமைகளைப்



புகழ்ந்து கொண்டான். அவன் தன் காலில் இருந்த மிதியடிகளைத் தன் மனைவிக்குக்காட்டி, “இவற்றின்

பெருமையை நீ அறிவாயா? இவற்றை நான் இந்திரனிடமிருந்து அபகரித்தேன். இவை எல்லாருடைய காலுக்கும் பொருத்தமாக இருக்கும். இவற்றை அணிந்து கொண்டால் நெடுந்தாரத்தையும் ஒரு நொடியில் கடக்கலாம்," என்று தற்பெருமை அடித்துக் கொண்டான்; பின்பு உறங்கப் போனான்.

12. சித்திரக்குள்ளன் மறைவிடத்திலிருந்து மெல்ல வெளிப்பட்டு, அரக்களை அணுகி, அச் செருப்புக்களை மெதுவாகக் கழற்றிக் கொண்டான். பின்பு, சந்தடி செய்யாமல் தன் சகோதரர்களுடன் வெளிவந்து, காட்டின் வழியே சென்றான். சில நாட்களில் அவர்கள் தஞ்சாவூரை அடைந்தனர். அச்சமயம் தஞ்சாவூரை ஆண்டுவந்த சோழமன்னன் பாண்டியனுடன் போர் செய்து கொண்டிருந்தான். சித்திரக்குள்ளன் அரசனைக் கண்டு தன் மிதியடியின் மகிமைகளைச் சொல்லி அவனிடம் வேலைக்கு அமர்ந்தான். தன் செருப்பின் மகிமையால் பகைவர்கள் இருக்கும் இடங்களைத் தெரிந்து கொண்டு மன்னனுக்கு அறிவித்து வந்தான். அதனால் சோழ மன்னனுக்கு வெற்றி எளிதில் கிடைத்தது.

13. மன்னன் சித்திரக்குள்ளனைப் பெரிதும் பாராட்டினான்; அவனுக்கு நிரம்பச் செல்வம் அளித்தான்; அவனுடைய சகோதரர்களை ஆதரித்தான்; சித்திரக்குள்ளன் சிற்றூர் சென்று தன்பெற்றோர்களைத் தஞ்சாவூருக்கு அழைத்து வந்தான். மக்களைக்கண்ட பெற்றோர் மனமகிழ்ந்தனர். யாவரும் ஒன்று கூடி இனிது வாழ்ந்து வந்தனர்.

1. அரும்பொருள் : வறுமை - தரித்திரம். ஊதியம் - இலாபம். கடையவன் - கடைசிமகன். கானகம்-காடு. உருத்தாள்-விட்டாள். கதிரவன்-சூரியன். உண்டி-ஆகாரம். வாடை-மணம். மிதியடி-செருப்பு.

2. கேள்விகள் :

1. குடியானவன் தன் குழந்தைகளை ஏன் காட்டில் விட எண்ணினான்?
2. அவன் மக்கள் எவ்வாறு வீடு திரும்பினர்?
3. மறுமுறை ஏன் அவர்களுக்கு வழிதப்பிப் போயிற்று?
4. சித்திரக்குள்ளன் அற்புதமான மிதியடிகளை எவ்வாறு பெற்றான்?
5. சித்திரக்குள்ளன் சோழனுக்கு எவ்வாறு சகாயம் செய்தான்?

3. பயிற்சி:

1. வயிரூர உண்ண, சுற்றுமுற்றும், ஆனந்தக் கண்ணீர், ஊதியம், தற்பெருமை—இச் சொற்களை உன் சொந்த வாக்கியங்களில் அமைத்து எழுது.
2. கிராமம், காடு, ஏழைமை, மரணம், உள்ளது, மறைந்தான், வெற்றி—இச்சொற்களுக்கு எதிர்ச் சொற்களை எழுது.
3. சித்திரக்குள்ளன் தஞ்சாவூரிலிருந்து தன் தந்தைக்குக் கடிதம் எழுதுவதுபோல் ஒரு கடிதம் எழுது.
4. இலக்கணம்: ஒரு வாக்கியத்தின் எழுவாயைச் செயப்படு பொருளாகவும், செயப்படு பொருளை எழுவாயாகவும் மாற்றி அமைக்கலாம்.

(உ-ம்) சித்திரக்குள்ளன் செருப்பைக் கழற்றினான். செயப்படுபொருள்-செருப்பு. செருப்பு என்ற சொல்லை எழுவாயாக மாற்றி, “செருப்பு சித்திரக்குள்ளனால் கழற்றப் பட்டது” என்று வாக்கியம் மாறும்; ஆனால் கருத்தில் மாறுதல் இல்லை.

பின்வரும் வாக்கியங்களிலுள்ள செயப்படுபொருள்களை எழுவாய்களாக மாற்றி அமைக்க :

1. குடிபரவன் மக்களைக் காட்டில் விட்டுவிட்டான்.
2. சித்திரக் குள்ளன் வழியைக் கண்டுபிடித்தான்.
3. குழந்தைகள் சள்ளிகளைப் பொறுக்கினார்கள்.
4. அரசர்கள் மனைவி அன்னம் இட்டாள்.
5. சோழன் சித்திரக் குள்ளனைக் கவரவித்தான்.

## 5. மயில்



கானம்	சித்தாமணி	தாண்டவம்	மோனம்
மின்னல்	செங்கதிர்	வான்மழை	முழவு

1. வானத்தைப் பாரடியோ—மயிலே !

மாமழை மேகமெல்லாம்

கான முரசடிக்க—மின்னல்

கண்வீசி யாடுதட !

மோன வியப்புடனே—புவியுளம்

முற்றுங் குளிருதட !

ஆனந்தத் தோகைவிரி—மயிலே !

ஆடிக் களித்திடுவோம் !

2. சிந்தாமணி யடியோ—உனக்குச்

செங்கதிர் வட்டமெல்லாம் !

சந்தமுட னருவி—உனக்கே

தாள மிசைக்குதட !

இந்த வுலகைவளர்—வான்மழை

யிடி முழ வடிக்குதட !

தந்திமித் தோ மெனவே—மயிலே !

தாண்டவஞ் செய்திடுவோம் !

—யோகி சுத்தானந்த பாரதியார்

1. அரும்பொருள் : கானம் - இசை. மோனம் - சப்த  
மின்றி. தாண்டவம் - நடனம்.

2. கேள்விகள் :

1. மயில் எப்பொழுது தோகை விரித்து ஆடும் ?

2. கானமுரசு என்னுல் என்ன ?

3. அருவியின் சலசலப்பு எதற்கு ஒப்பிடப்படு  
கிறது ?



## 3. பயிற்சி :

1. செங்கதிர், இடிமுழக்கம், தாண்டவம், உளங் குளிர — இச்சொற்களை உன் சொந்த வாக்கியங்களில் அமைத்து எழுது.
2. எதிர்ச் சொற்களை எழுது—வானம், மழை ஆனந்தம், சந்தம்.
4. இலக்கணம்: இது ஒரு பாட்டு. இதைப் பாடல் என்றும் செய்யுள் என்றும் சொல்லுவர். செய்யுளுக்கு எதிர்ச் சொல் உரைநடை. நாம் சாதாரணமாக உரை நடையில் பேசுகிறோம்; எழுதுகிறோம். சொற்களால் ஆக்கப் படுவது அல்லது செப்பப்படுவது செய்யுள். பாடலை இசையுடன் பாடவேண்டும், இப்பாடலைப்பாடு; சொற்களின் ஒசை நயத்தைக் கவனி; ஒரே ஒலியுள்ள சொற்களை எடுத்து எழுது.

## 6. விவேகானந்த அடிகள்

பெண்மணி	நாட்டம்	மகான்	உருக்கமாக
பிரபலம்	விசாரம்	உடற்கட்டு	நாற்றிசை
நினைவுச்சின்னம்	ஐயப்பாடுகள்	திவ்விய	துறவறம்
உறவினர்	முற்றுத்துறந்த யாழ்		சொற்பொழிவு

1. வங்கநாட்டின் தலைநகரான கல்கத்தாவில் விசுவநாத தீர்த்தர் என்றொரு அந்தணர் இருந்தார். அவர் அங்களில் பிரபல வழக்கறிஞராகத் தொழில் நடத்தி வந்தார். அவருடைய மனைவியார் புவனேசுவரி அம்மை யார். அவ்விருவரும் மிகுந்த தெய்வபக்தி உடைய

வர்கள்; அவர்கள் காசி விசுவநாதரை நாள் தோறும் பூசித்து வந்தனர்.

2. 1863 - ஆம் ஆண்டில் ஐனவரீத் திங்களில் அவர்களுக்கு ஓர் அழகான ஆண் மகவு பிறந்தது. பெற்றோர் அக்குழவிக்கு விசுவநாதருடைய நினைவுச்சின்ன




மாக விநேசுவரன் எனப் பெயரிட்டனர். ஆனால் வீட்டிலுள்ளோர் யாவரும் அக்குழவியை நேந்திரன் என்ற செல்வப் பெயரால் அழைத்து வந்தனர்.

3. இளமையிலே நரேந்திரர் கருத்துடன் கல்வியின்றார்; தமது பதினெட்டாம் வயதில் பீ. ஏ. பட்டமும் பெற்றார். தந்தையாரைப் போலவே நரேந்திரரும் சட்டக் கல்லூரியில் படித்து, வழக்கறிஞர் தொழில் செய்யவேண்டுமென்று அவருடைய உறவினர் விரும்பினர். ஆனால் நரேந்திரருடைய மனம் அத்தொழிலில் நாட்டம் கொள்ளவில்லை; வேத நூல்களையும் புராணங்களையும் ஆராய்வதிலே அவர் காலத்தைக் கழித்தார்; பாரத நாட்டின் சரித்திரத்தைப் படித்து அதன் பண்டைப் பெருமைகளை நன்கு உணர்ந்தார்.

4. எப்பொழுதும் வேதாந்த விசாரமாக விருந்த நரேந்திரர், கடவுளை அறிய உள்ளங்கொண்டார். அவருடைய ஐயங்களைத் தெளிவிக்கத் தகுந்த அறிஞர் ஒருவரும் அவருக்குக் கிடைக்கவில்லை. பல சாதுக்களைச் சந்தித்தும் அவருடைய ஐயப்பாடுகள் தெளிவடையவில்லை. அக்காலத்தில் கல்கத்தாவுக்கு அருகே, காளிகட்டம் என்ற சக்தி ஆலயத்தில், இராமகிருஷ்ண பரமஹம்ஸர் என்ற மகான் ஒருவர் இருந்தார். அவர் முற்றத்துறந்த முனிவர் பெருமான்; காளிதேவியின் பரம பகீதர். வங்க நாட்டு மக்கள் அவரைப் போற்றி வந்தனர். ஒரு நாள் நரேந்திரரும் அவரைக் காணச் சென்றார்.

5. நரேந்திரர் நேர்த்தியான உடற்கட்டும் சுந்தரமான முகமும் உடைய திவ்விய புருஷர்; அவருடைய குரல் யாழின் இனிமையை நிகர்த்தது; இசைபாடுவதில் வல்லவர். அவரைக் கண்ட பரமஹம்ஸர் மிக்க மகிழ்ச்சியடைந்தார்; நரேந்திரருடன் சிறிதுநேரம் உரையாடி

னார்: பின்பு அவரை ஒரு பாட்டுப் பாடும்படி வேண்டி  
னார். நரேந்திரரின் இனிய கானம் அவரை மயக்கி



விட்டது. அவர் கண்களில் நீர்ததும்ப, “குழந்தாய்,  
நரேந்திரா! நீ இந்நாள் வரை எங்கிருந்தாய்? உனக்காகப்  
பல ஆண்டுகளாக நான் காத்திருக்கிறேனே!” என்று  
உருக்கத்துடன் கூறினார். பெரியோர் பெருமை பெரி  
யோர் தாமே அறிவார்!

6. அந்நாள் முதல் நரேந்திரருக்கு இராமகிருஷ்ண பரமஹம்ஸரிடத்தில் தம்மை அறியாமலேயே பற்று மிகுந்தது. அடிக்கடி அப்பெரியாரிடம் சென்று தம் ஐயங்களைத் தீர்த்துக் கொள்வார். நாளடைவில் நரேந்திரர் மனத்தெளிவடைந்து பரமஹம்ஸரின் சீடர் ஆனார். பரஹம்ஸர், “இச்சீடன் வாயிலாக உலகில் அறிவுச்சுடர் வீசும்” என்று மனவமைதி அடைந்தார். சின்னாட்களுக்குப்பின் பரமஹம்ஸர் சித்தி யடைந்தார். அவருடைய நினைவுச் சின்னமாக, நரேந்திரருடைய நன்முயற்சியால், அவர் சித்தி பெற்ற தலத்தில், ஒரு மடம் அமைக்கப்பட்டது. இந்து மதத்தின் உண்மைகளை நூற்றிசைகளிலும் பரப்பவேண்டும் என்பதே இம்மடத்தின் நோக்கம். இப்பொழுது இதன் கிளைகள் பல நாடுகளிலும் உள.

7. துறவறம் பூண்ட நரேந்திரர் விவேகானந்தர் எனப் பெயர் ஏற்றார். இமாலயக் குகைகளில் சிலகாலம் தவம் செய்தார்; திபேத்து நாட்டுக்குச் சென்று புத்தமத ஆராய்ச்சி செய்தார்; திரும்பி வந்து, பாரத நாடு முழுதும் கால்நடையாகவே யாத்திரை செய்தார். வழி நெடுகப் பல நகரங்களிலும் சிற்றூர்களிலும் இந்து மதக் கொள்கைகளைக் குறித்துச் சொற்பொழிவுகள் பல செய்தார்.

8. முடிவில் விவேகானந்தர் சென்னை நகரம் சேர்ந்தார். சென்னை மக்கள் உள்ளத்தைக் கொள்ளை கொண்டார்; அவருடைய நற்குணங்களும் நுண்ணறிவும் மக்களை வசீகரித்தன. சென்னை மக்கள் செய்த பொருளுதவியால் அவர் அமெரிக்கா சென்றார். அமெரிக்காவில் ரிகாக்கோ நகரில் அப்பொழுது ஒரு சர்வமத

மாகாநாடு நடந்தது. அதில் விவேகானந்தர் இந்து மதத்தைப் பற்றி ஒரு சொற்பொழி வாற்றினார். அமெரிக்க மக்கள் அவருடைய நேர்த்திபான தோற்றத்தையும், சொற்பொழிவுத் திறமையையும், ஆழ்ந்த அறிவையும் கண்டு அவரைக் கொண்டாடினார்கள். அமெரிக்காவில் பல நகரங்களில் பிரசங்கம் செய்தார். பின்பு இங்கிலாந்து வழியாகத் தம் தாய் நாட்டிற்குத் திரும்பி வந்தார்.

9. அப்பொழுது நமது நாட்டில் ஒரு கொடிய பஞ்சம் உண்டாயிற்று. பல ஏழைகள் அப்பஞ்சத்தில் மாண்டனர். அடிகள் பணம் திரட்டிப் பலமக்களைக் காப்பாற்றினார். பின்பு 1902-ஆம் ஆண்டில் ஜூலை மாதத்தில் சித்தியடைந்தார். அவர் நாற்பது ஆண்டுகளே வாழ்ந்திருந்தார்; அக்குறுகிய காலத்திற்குள் இந்து மதத்திற்கும் இந்தியாவுக்கும் அவர் அழியாப் புகழைத் தேடிக்கொடுத்தார்; அம் மகானை நாம் என்றும் போற்றி வருவோமாக!

1. அரும்பொருள் :

நாட்டம்-இஷ்டம். ஐயப்பாடு-சந்தேகம். பாழ்-வினை.

2. கேள்விகள் :

1. நரேந்திரருடைய பெற்றோரின் பெயர்கள் யாவை?

2. நரேந்திரர் ஏன் சாதுக்களைச் சந்தித்தார்?

3. பரமஹம்ஸர் நரேந்திரருடைய பாடலைக் கேட்டு என்ன சொன்னார்?

4. பரமஹம்ஸர் எதனால் மனவமைதி பெற்றார்?

5. துறவறம் பூண்ட பின்பு விவேகானந்தர் செய்த வேலை என்ன?

6. விவேகானந்தர் அமெரிக்காவுக்கு எதற்காகச் சென்றார் ?
7. நமது நாட்டிற்கு விவேகானந்தர் செய்த சேவை என்ன ?

3. பயிற்சி :

1. எதிர்ச் சொற்களை எழுதுக : ஆண், இளமை, பண்டை, சீடன், துறவறம்.
2. வினைவுச்சின்னம், நாட்டம், முற்றத்துறந்த, நாளடைவில், பொருளுதவி, சொற்பொழிவு— இச்சொற்களையும் சொற்றொடர்களையும் உன் சொந்த வாக்கியங்களில் அமைத்து எழுது.
3. இப்பாடத்தில் முதல் பத்தியில் உள்ள பெயர்ச் சொற்களையும் வினைச்சொற்களையும் எடுத்து எழுது.
4. இப்பாடத்தில் நான்காம் பத்தியிலுள்ள பெயரெச்ச வினையெச்சங்களையும், வினைமுற்றுக்களையும் எடுத்து எழுது.

4. இலக்கணம் : கீழ்வருவனவற்றைப் படி :

பரமஹம்சர் பேசினார் — பரமஹம்சர் பேசவில்லை.

நரேந்திரர் சட்டக்கல்லூரியில் படித்தார் — நரேந்திரர் சட்டக்கல்லூரியில் படிக்கவில்லை.

சீடர்கள் மடம் அமைத்தனர் — சீடர்கள் மடம் அமைக்கவில்லை.

இவற்றுள் முதலில் காணப்படும் வாக்கியங்களிலுள்ள வினைமுற்றுக்கள் தொழில் நிகழ்ச்சியைக் காட்டுகின்றன. மற்றவை தொழில் நிகழாமை யைக் காட்டுகின்றன. முதலில் உள்ளவை உடன்

பாடு என்றும், பிந்தியவை எதிர்மறை என்றும் சொல்லப்படும்.

கீழ்வரும் வாக்கியங்களை எதிர்மறை வாக்கியங்களாக மாற்றி எழுது.

1. அவர் தெய்வபக்தி உடையவர்.
2. இளமையில் நரேந்திரர் கருத்துடன் படித்தார்.
3. நரேந்திரருடைய இனிய கானம் அவரைமயக்கி விட்டது.
4. விவேகானந்தர் இமாலயத்தில் தவம் செய்தார்.
5. நாட்டில் கொடிய பஞ்சம் தோன்றிற்று.

## 7. ஜெரோசப்பா நிர்விழ்ச்சி

எழில் இநுமருந்த வர்ணஜாலங்கள் நகைச்சுவை  
கம்பீரம் கமழும் வானவில் ஆங்காங்கே  
பயங்கரம் ரீங்காரம் நிகழ்ச்சி சித்திரிக்க  
பரவசம் பேரிரைச்சல் வற்புறுத்தினர் கொஞ்சிக்குலாவதல்  
மந்திகள்

1. இயற்கையின் எழிலுக்கு நிகர் ஒன்றுமே கிடையாது. இயற்கை காட்சிகளின் கம்பீரத் தோற்றமும் பயங்கரம் மிகுந்த அழகும் காண்போர் மனத்தைக் கவரும் இயல்புடையன. இத்தகைய இயற்கைக் காட்சிகள் பல நம் நாட்டில் உள. காஷ்மீரம், மைசூர் முதலான மலைநாடுகளில் இயற்கையின் எழிலைக் கண்டு சுவைக்கலாம்; அதைப் பருகிப் பரவசம் அடையலாம். இயற்கைபன்னையின் மடிமேல் தவழ்ந்து கொஞ்சிக் குலாவலாம்; உயர்ந்த மலைகளும், அடர்ந்த காடு



களும், தவழ்ந்து வரும் நதிகளும், உயரமான நீர்வீழ்ச்சிகளும், பனிமலைக் காட்சிகளும் உள்ளத்தைக் கொள்ளை கொள்ளும் இயல்புடையன.



2. அத்தகைய தோற்றங்களில் ஜெரோசப்பா நீர் வீழ்ச்சியும் ஒன்றாகும். உலகிலேயே இது மிகப்பெரியதும் அழகு வாய்ந்ததுமான நீர்வீழ்ச்சி ஆகும். இது மைசூர் இராச்சியத்திற்கும் பம்பாய் இராச்சியத்திற்கும் இடையில் உள்ளது. மைசூர் இராச்சியத்திலுள்ள ஷிமோகா ஜில்லாவில் 3161' என்ற இருப்புப்பாதை நிலையத்திற்கு ஏறக்குறைய மூப்பது மைல் தொலைவில்

இந்த நீர்வீழ்ச்சி இருக்கிறது. நிலையத்திலிருந்து நீர் வீழ்ச்சிக்குச் சென்று வர மோட்டார் பஸ்கள் உள்ளன. நீர்வீழ்ச்சிக்குச் செல்லும் வழியில் சாராணி என்ற நதியைக் கடக்கவேண்டும். ஆனால் அந்நதியைக் கடக்கப் பிரயாணிகள் மோட்டார் பஸ்களை விட்டு இறங்கவேண்டியதில்லை. ஒன்றோடொன்று இணைக்கப்பட்ட படகுகளில் பஸ் அக்கரைக்குக் கொண்டு செல்லப்படும். இந்நதியின் அகலம் சுமார் 250 கெஜம்; ஆனால் ஆழம் குறைவு. மாலையில் மலைச் சரிவில் இறங்கும் கதிரவனுடைய செம்பொறி கிரணங்கள் நதியின் அசைவற்ற நீர்ப்பரப்பிலும், நடுநடுவே காணப்படும் கற்பாறைகளின் மேலும் படிந்து பொன்மயமான ஒளியை வீசுவதைக்காணலாம். அருவியிலிருந்து வீசும் மலைக்காற்று மனமகிழ்ச்சியை அளிக்கவல்லது.

3. நதியைக் கடந்து நீர்வீழ்ச்சிக்குச் செல்லும் பாதை வளைந்து வளைந்து செல்கிறது. சுற்றிலும் கண்ணுக்கினிய தோற்றங்கள் காணப்படுகின்றன. பாதையின் இருமருங்கிலும் காணப்படும் இயற்கை மணம் கமழும் மலைச்சாரல்கள், நீண்டு உயர்ந்த பெருங்குன்றுகள், வானளாவிய மரங்கள், இயற்கை இன்பம் பொழியும் பசுஞ்சோலைகள், சோலைகளில் ரீங்காரம் செய்யும் வண்டினங்கள், மந்திகள் தம் குட்டிகளை அணைத்துக்கொண்டு மரக்கிளைகளில் தாவிச்செல்லுதல், இவைபோன்ற காட்சிகளைச் சொற்களில் சித்தரிக்க இயலாது.

4. நாகரிக வாழ்க்கையின் ஆடம்பரங்களில் ஊன்றிக்கிடக்கும் மக்களுக்கு, இயற்கையழகு வாய்ந்த

இம்மலைச்சாரலில் வாழ்க்கை அதிக இன்பம் அளிக்கும் என்பதில் ஐயமில்லை. மலைச் சமவெளிகளில் பயிர் செய்து வாழும் மக்கள் இபற்கையுடன் உறவாடிப் பேரின்ப சுகம் அடைகின்றனர். நீர்வீழ்ச்சி அருகில் வரவரக் கடலோசை போன்ற ஒரு பேரிரைச்சல் நமது செவிகளில் விழுகின்றது. இச்சப்தம் நீர்வீழ்ச்சியினின்றே வருகிறது. பஸ்ஸிலிருந்து இறங்கிச் சற்று தூரம் சென்றால் நமது கண்முன்னே இம்மாபெரும் நீர் வீழ்ச்சியைக் காணலாம்.

5. நீர்வீழ்ச்சிக்கு அருகில், ஆங்காங்கே மேடைகள் அமைக்கப்பட்டுள்ளன. அவற்றின் மேலே நின்று பார்த்தால், மலையின் உச்சியில் ஏறக்குறைய தொளாயிரம் அடி உயரத்திலிருந்து 'ஓ' என்ற பேரிரைச்சலோடு விழும் நீர்வீழ்ச்சியைக் காணலாம். நீர்வீழ்ச்சி நான்கு அருவிகளாகப் பிரிந்து விழுகிறது; இவற்றிற்கு இராஜா, இரானி, ரோர், ராக்ஷெட் எனப் பெயர்கள் வைத்துள்ளனர். பாறைகளுக்கிடையே விழும் நீரை நோக்கினால் அது பொங்கும் கடல்போல் தோற்ற மளிக்கும். நீர்வீழ்ச்சி விழும் வேகத்தில் கிளம்பும் நீர்த்துளிகளின் மேலும், வெண்மை நிறமான நுரையின் மேலும் மாலைச் சூரிய னுடைய செங்கதிர்கள் விழுவதால் ஏற்படும் வர்ண ஐாலங்கள் நிறைந்த வானவில்லின் தோற்றம் வேறெங்கும் காணமுடியாத அற்புதம் ஆகும்.

6. இந் நீர்வீழ்ச்சியைப் பற்றிச் சுவை மிகுந்த நிகழ்ச்சி ஒன்று உண்டு. காந்தியடிகள் ஒரு முறை ஷிமோகாவுக்குச் சென்றிருந்தார். அச்சமயம் அவருடைய நெருங்கிய நண்பர் ஒருவர் அவரிடம், "தாங்கள் ஜெரோசப்பா நீர்வீழ்ச்சியை அவசியம் காணவேண்டும்.

அதைக் காணவென்றே பலர் இப்பக்கம் வருகின்றனர் ; தாங்களும் அவசியம் அங்குச் சென்று வரவேண்டும்” என்று வற்புறுத்தினார். “எனக்கு அதிக வேலை இருக்கிறதே” என்றார் அடிகள். “தங்களுக்கு ஓய்வு ஏது? இவ்வளவு அருகில் வந்த பின்பு அதைக் காணாமல் திரும்பக் கூடாது. இந் நீர்வீழ்ச்சியின் தோற்றம் உலகத்திலேயே ஒரு அற்புதம்; இது நயாகர ரீர்வீழ்ச்சியைக்காட்டிலும் ஆறுமடங்கு உயரமுள்ளது” என்றார் நண்பர். “பூ, இவ்வளவுதானா? மழைநீர் வானத்திலிருந்து கொட்டுகிறதே! அதைக் காட்டிலும் இது ஒரு அற்புதமா?” என்று மறுமொழியளித்தார் அடிகள். இச்சம்பவம் கார்த்தியடிகளின் நுண்ணறிவையும் நகைச்சுவையையும் விளக்குகின்றது.

1. அரும் பொருள்: எழில் - அழகு. பயங்கரம் - பயத்தை விளைவிக்கக் கூடியது. இருமருங்கு - இருபுறங்கள். கமழும் - வீசும். ரீங்காரம் - சப்தம். வர்ணஜாலங்கள் - வர்ணங்களின் சேர்க்கையால் உண்டாகும் அற்புதங்கள். மந்திகள் - பெண் குரங்குகள்.

2. கேள்விகள் :

1. ஐரோசப்பா நீர்வீழ்ச்சி எங்குள்ளது?
2. அந் நீர்வீழ்ச்சிக்கு எவ்வாறு செல்ல வேண்டும்?
3. சாராவதி நதியை எப்படிக் கடக்கலாம்?
4. நீர்வீழ்ச்சிக்குச் செல்லும் பொழுது காணும் காட்சிகள் பாவை?
5. நீர்வீழ்ச்சி எத்தனை பிரிவுகளாக விழுகின்றது? அவை பாவை?
6. இந் நீர்வீழ்ச்சி சம்பந்தமான நிகழ்ச்சி பாது?

## 3. பயிற்சி :

1. கம்பிரம், பேரிசைச்சல், வானவில், வர்ண ஜாலம், ஆடம்பரம் - இச்சொற்களை உன் சொந்த வாக்கியங்களில் அமைத்து எழுது.
2. நீ கண்ட ஒரு நீர்வீழ்ச்சியைப் பற்றி ஐந்து வாக்கியங்கள் எழுது.
4. இலக்கணம்: இப்பாடத்தில் வந்துள்ள பத்து பெயர்ச் சொற்களுக்குத் திணை, பால், எண் எழுது.

## 8. நவராத்திரி

தொடர்	சீவராசிகள்	அணிகள்
பிரதி	ஆக்கல்	காட்சேபம்
தொன்றுதொட்டு	அளித்தல்	பவனி
சன்மானம்	பதுமை	நூல்வல்லார்

1. இந்துக்கள் ஆண்டு தோறும் கொண்டாடும் விழாக்களில் நவராத்திரி ஒரு முக்கியமான விழாவாகும். இவ்விழாவிற்கென, பள்ளிகளுக்கு விடுமுறை அளிக்கப்படுகிறது. பொங்கல், தீபாவளி முதலிய பண்டிகைகளைப்போல் இதுவும் முக்கியமானதே யாகும். 'நவராத்திரி' என்ற தொடருக்கு 'ஒன்பது இரவுகள்' என்பது பொருள்.

2. பிரதி ஆண்டிலும் புரட்டாசித் திங்களில் அமாவாசைக்குப் பின்பு நவமித் திதி வரையில் ஒன்பது நாட்

கள் இவ்விழா தொடர்ந்து கொண்டாடப்படும்; பத்தா வது நாளையும் சேர்த்து இவ்விழாவைத் தசரா என்றும் சொல்லுவார்கள். தமிழகத்தில் இவ்விழா தொன்று தொட்டு கொண்டாடப்பட்டு வருகிறது. அரசர்களை நாடி வரும் புலவர்களுக்கு இவ்விழாக் காலங்களில் சன்மானங்கள் அளிக்கப்பட்டு வந்தன.

3. இவ்வுலகத்திலுள்ள எல்லாச் சீவராசிகளையும் படைத்து இயக்குகிறவர் கடவுள். அவர் ஆக்கல், அளித்தல், அழித்தல் என்ற முத்தொழில்களைப் புரிந்து வருகிறார். பிரமன் என்ற உருவில் கடவுள் சகல சீவராசிகளையும் படைக்கிறார்; திருமால் என்ற உருவில் யாவரையும் காத்து அருள்புரிகிறார்; உருத்திரன் என்ற உருவில் அழிக்கும் தொழிலைச் செய்கிறார். அக்கடவுளின் சக்திகளும் மூன்று வகை உருவேற்றுமைகள் உடையவர்கள். பிரமன் மனைவி சரசுவதி; சரசுவதியைக் கலைவாணி என்றும் சொல்லுவார்; அவள் கல்விக்குத் தலைவி. திருமாவின் மனைவி இலக்குமி, அவள் செல்வத்திற்கும் ஆபுளுக்கும் ஆரோக்கியத்திற்கும் அதிதேவதை. உருத்திரன் மனைவி துர்க்கை; துர்க்கையைக் கொற்றவை என்றும் வழங்குவர். அவள் வீரத்தையும் வெற்றியையும் கொடுக்கும் தெய்வம். மக்களுக்கு அறிவும், செல்வமும், வீரமும் இன்றிமையாதவை. இவற்றைப் பெற விரும்பியே இந்துக்கள் இவ் விழாவைக் கொண்டாடுகின்றனர்.

4. முதல் மூன்று நாட்களில் மக்கள் துர்க்கையைப் பூசிப்பர்; இடையிலுள்ள மூன்று தினங்கள் இலக்குமியை வணங்குவர்; இறுதி மூன்று நாட்கள்

கலைவாணியை வழிபடுவார்கள். அவ்விழாக் காலத்தில் இந்துக்களின் வீடுகளில் இம்முன்று தேவியரின் உருவச் சிலைகளோ அல்லது படங்களோ வைத்துப் பூசை செய்யப்படும். இக்கொலுவைப் பல விதங்களில் அழகு பெறச் செய்வார்கள்; பல பதுமைகளை இக்கொலுவில் வைப்பார்கள்; தீபாலங்காரங்கள் செய்வார்கள். பதுமைகளுக்குப் பல அணிகளும் ஆபரணங்களும் பூட்டுவார்கள். மாலைநேரங்களில், பெண்கள் பட்டாடைகளும் ஆபரணங்களும் அணிந்து கொண்டு, பிறர் வீடுகளுக்குச் சென்று, கொலுக்கூடங்களைக்கண்டுகளித்து, வீடு திரும்புவார்கள்.



5. தினந்தோறும் வீடுகளில் சத்தகதா காலட்சேபங்களும் பூஜையும் நடைபெறும். ஒன்பதாம் நாள் ஒவ்வொருவரும் தமக்கு உதவும் ஆயுதங்களையும், நூல்களையும் கொலுவில் வைத்துப் பூசிப்பர். கல்வியில் ஆர்வமுள்ளவர்கள் புத்தகங்களுக்குப் பூசை செய்வார்கள்;

தொழிலாளிகள் தங்களுடைய ஆயுதங்களுக்குப் பூசை செய்வார்கள். இதைச் சரகவழி பூசை அல்லது ஆயுத பூசை என்பர்.

6. பண்டைக்காலத்திலிருந்தே அரசர்கள் இவ் விழாவைச் சிறப்பாகக் கொண்டாடி வருகிறார்கள். அந்நாட்களில் அவர்கள் கொலுவிரும்பும், பவனி வந்தும் குடிமக்களுக்குக் காட்சி அளிப்பார்கள்; நூல்வல்லாருக்குத் தகுந்த பரிசுகளை வழங்குவார்கள்.

7. பத்தாவது நாள் வெற்றிக்குரிய நாள் ஆகும். அந்நாள் விஜயதசமி எனப் பெயர் பெறும். அது குழந்தைகளுக்குக் கல்வி கற்பிக்கத் துவக்கும் நன்னாளாகக் கருதப்படுகிறது; புதிய தொழில்களைத் துவக்கவும் அது சிறந்த நாளாகக் கருதப்படுகிறது.

1. அரும்பொருள் : பிரதி - ஒவ்வொரு, தொன்று தொட்டு - பழங்காலமுதல், சன்மானம் - பரிசு, சீவராசிகள் - உயிர்வகைகள், ஆக்கல் - படைத்தல், அளித்தல் - காப்பாற்றுதல், அணிகள் - அணியப்படுபவை, பவனி - ஊர்வலம், நூல்வல்லார் - அறிஞர்.

2. கேள்விகள் :

1. நவராத்திரி விழா எப்பொழுது நடைபெறும்?
2. கடவுள் செப்பும் மூன்று தொழில்கள் யாவை?
3. மும்மூர்த்திகளுடைய மனைவிமார் யாவர்?
4. நவராத்திரி விழா ஏன் கொண்டாடப்படுகிறது?
5. நவராத்திரி விழா எவ்வாறு கொண்டாடப்படுகிறது?
6. 'விஜயதசமி' நாள் எதற்கு உகந்தது?



## 3. பயிற்சி :

1. நீ உன் வீட்டில் பொங்கல் விழாவைக் கொண்டாடினது பற்றி உன் நண்பனுக்கு ஒரு கடிதம் எழுது.
  2. தொன்று தொட்டு, காலட்சேபம், பொம்மைக் கொலு, பவனி, நூல்வல்லார், இன்றியமையாதது - இச்சொற்களை உன் சொந்த வாக்கியங்களில் அமைத்து எழுது.
  3. பதுமை, அணி, கொலுக்கூடம், ஆபுதம், நான், விழா-இச்சொற்களுக்குப் பன்மைகளை எழுது.
  4. கீழுள்ள வாக்கியங்களில் உள்ள தடித்த சொற்களைப் பெயர்ச்சொல், வினைச்சொல் எனப் பிரித்து எழுது:
1. அவன் ஓடுகிறான். இது ஓடு வேயப்பட்ட வீடு.
  2. குழந்தை பால் குடிக்கிறது. சோழன் வீட்டில் குடி இருக்கிறான்.
  3. இது எலி வளை. இராமன் வில்லை வளைக்கிறான்.
  4. கோமதி பாடுகிறான். சங்கரன் பாடுபடுகிறான்.
  5. இது செம்மறி ஆடு. கமலா ஊஞ்சல் ஆடுகிறான்.
4. இலக்கணம் : சொற்கள் தன்மை, முன்னிலை, படர்க்கை என்ற மூன்று இடங்களில் வழங்கப் பெறும்.

தன்மை இடம் — யான், நான், யாம், நாம், யாங்கள், நாங்கள்.

முன்னிலை இடம் — நீ, நீர், நீங்கள்.

படர்க்கை இடம் — அவன், அவள், அவர், இவன், இவள், இவர், அது, அவை, இது, இவை.

## 9. இளந் தமிழனுக்கு

தரணி	அகில	தலை நிமிர்ந்து	நாவிமை
இணையிலா	கமழ்	சரிதை	நீண்ட
அண்டம்	சேவை	அமிழ்தம்	

தமிழன் என்ற பெருமையோடு  
தலை நிமிர்ந்து நில்லடா!  
தரணி எங்கும் இணையிலா உன்  
சரிதை கொண்டு செல்லடா!  
அமிழ்தம் என்ற தமிழின் ஓசை  
அண்ட முட்ட உலகெலாம்  
அகில தேச மக்களுங் கண்டு  
ஆசை கொள்ளச் செய்துமேல்  
கமழ் மணத்தின் தமிழில் மற்ற  
நாட்டிலுள்ள கலையெலாம்  
கட்டி வந்து தமிழர் வீட்டில்  
கதவிடித்துக் கொட்டியே  
நமது சொந்தம் இந்த நாடு  
நானிலத்தில் மீளவும்  
நல்ல வாழ்வு கொள்ளச் சேவை  
செய்து வாழ்க நீண்ட நாள்!

—நாமக்கல் கவிஞர்.

1. அரும்பொருள் :- தாணி - பூமி. இணையிலா - சமானம். இல்லாத. அண்டம் - ஆகாயம். கமழ் - வீசும்.

2. கேள்விகள் :

1. தமிழன் பூமி எங்கும் எதைப் பாப்பவேண்டும்?
2. பிறநாட்டுக் கலைகளைத் தமிழன் என்ன செய்ய வேண்டும்?
3. கமது நாடு எவ்வாறு இருக்கவேண்டும்?

3. பரிற்சி :

1. இணையிலா, தலை நிமிர்ந்து, சேவை, தாணி - இச் சொற்களை உன் சொந்த வாக்கியங்களில் அமைத்து எழுது.
2. தமிழன் தமிழ் மொழிக்குச் செய்ய வேண்டிய சேவை என்ன?

8. கீழ்வருவனவற்றைப் பொருத்தமாகச் சேர்க்க :-

மங்களம்	வினையாடுகிறார்கள்
பெண்கள்	துணி துவைக்கிறான்
வண்ணன்	கும்மி அடிக்கிறார்கள்
பிள்ளைகள்	'கா,கா, என்று கத்துகின்றன
காகங்கள்	கோலம் போடுகிறான்

## 10. பிளாரன்ஸ் நைட்டிங்கேல்

கபாவம்	தாதி	சர்கேடு	மேற்பார்வை
அனுதாபம்	தொண்டாற்றி	திகைப்பு	விடுதி
நற்குடிமகன்	அநாதை	சலியா	நற்றெண்டு
இவ்வாழ்க்கை	யுத்தகளம்	பணிவிடை	நல்வரவு
ஆடம்பரம்			

1. பிளாரன்ஸ் நகரிலிருந்து இங்கிலாந்தில் குடியேறிய மிக்க செல்வம் படைத்த ஒரு பெரும் குடும்பத்தில் 1820-ஆம் ஆண்டில் நைட்டிங்கேல் அம்மையார் பிறந்தார். இளமைப் பருவத்தில் அம்மையார் பல மேல்நாட்டு மொழிகளையும், கணிதம், சங்கீதம் முதலான கலைகளையும் செவ்வனே கற்றுணர்ந்தார். அவருடைய தந்தைபார் தமது மகளுடைய கல்வியில் பெரிதும் ஊக்கம் காட்டினார். தம் மகளை அவர் பிற நாடுகளுக்கும் தம்முடன் அழைத்துச் சென்று, பல காட்சிகளை நேரில் காணுப்படி செய்தார்.

2. இளமையிலிருந்தே அம்மையார் இரக்கமான கபாவம் உள்ளவர்; ஏழைகளிடம் அன்பும் அனுதாபமும் கொண்டவர்; தம்மாலியன்ற உதவிகளை ஏழை எளியோருக்குச் செய்வதில் கருத்துக் கொண்டிருந்தார். அவர் நாள் தோறும் சுற்றுப் புறங்களிலுள்ள ஏழைகளின் வீடுகளுக்குச் சென்று அவர்களுக்குத் தேவையான உதவிகளைச் செய்தும், நோயாளிகளைக் கவனித்தும் வருவார். இத் தொண்டு அவருக்கு அளவில்லா இன்பம் அளித்தது.

3. தகுந்த வயதை அடைந்ததும் நற்குடிமகன் ஒருவனை மணந்து அம்மையார் இவ்வாழ்க்கை நடத்த வேண்டுமெனப் பெற்றோர் விரும்பினர். ஆனால்



அம்மையார் அவர்கள் விருப்பத்திற்கு இணங்கவில்லை; தாதித் தொழில் கற்று நோயாளிகளுக்கு உதவ வேண்டுமென அவர் உளங் கொண்டார். அக்காலத்தில் பெண்களில் பலர் தாதித் தொழிலை விரும்பவில்லை; அதுமிகவும் இழிவான தொழிலெனக் கருதப்பட்டு வந்தது. ஆதலால் பெற்றோர்களும், உறவினரும் அம்மையாருடைய மனத்தை மாற்றப் பெரிதும் முயன்றனர். ஆனால் அம்முயற்சி பயனளிக்க வில்லை.

4. இறுதியில், அம்மையாரின் பெற்றோர் அவரைத் தாதித் தொழிலில் பயிற்சி பெற்று வர ஜெர்மனி நாட்டிற்கு அனுப்பினர். அங்கே அத்தொழிலின் நுட்பங்களையும், வைத்தியசாலைகளை நிர்வகிக்கும் முறைகளையும் அம்மையார் செவ்வனே கற்றறிந்தார். அவர் லண்டன்மாநகரம் திரும்பி வந்ததும், அங்கிருந்து ஒரு வைத்தியசாலையில் தாதியாக அமர்ந்து தொண்டாற்றி வந்தார்.

5. இவ்வாறு இருக்கையில், ருஷ்யாவுக்கும் இங்கிலாந்துக்கும் போர் மூண்டது. அப்போரில் ஆங்கிலேயப் போர் வீரர் பலர் காயமுற்று அநாதைகளாக மாண்டு போயினர். அதை யறிந்த ரைட்டிங்கேல் அம்மையார், அரசாங்கத்தாரின் அனுமதி பெற்று யுத்தகளத்திற்குப் புறப்பட்டார். தம்முடன் அவர் முப்பத்தேழு தாதிமார்களை அழைத்துச் சென்றார். காயமுற்றவர்களுக்குச் சிகிச்சை செய்யத் தேவையான பொருள்களையும் எடுத்துச் சென்றார்.

6 யுத்தகளத்தைச் சார்ந்த வைத்திய விடுதி மிகக் கேவலமான நிலைமையில் இருந்தது; காயமடைந்தோருக்கு ஏற்ற வசதிகள் காணப்படவில்லை; நிர்வாகம் சீர்கேடாக இருந்தது. அதைக் கண்டு அம்மையார் திகைப்படையாமல், தாமதமின்றித் தேவையான சிகிச்சைகளைச் செய்யத் தொடங்கினார்; மற்றத் தாதிமார்களும் அவருக்குத் துணையாக இருந்து தொண்டு புரிந்தனர். அவர்களுடைய சலியா உழைப்பினால் சின்னாட்களில் வைத்திய விடுதி சீரடைந்தது; காயமுற்றோரும் குணமடையலாயினர்.

7. வைத்திய விடுதியில் நோயாளிகளுக்குத் தேவையான சுத்தமான உடைகளை அளிக்க அம்மையார் ஏற்பாடு செய்தார்; நல்ல உணவும் அவர்களுக்கு வழங்கினார். நோயாளிகளுக்குத் தேவையான பணிவிடைகள் தமது மேற்பார்வையிலேயே நடக்க ஏற்பாடு செய்தார். அவர் நோயாளிகளுக்குச் சிகிச்சை செய்வதோடு மட்டும் நிற்கவில்லை; அவர்கள் உறவினர்களுக்குக் கடிதங்கள் எழுதுவார்; அவர்கள் விரும்பும் வசதிகள் யாவையும் செய்து கொடுப்பார். பிரதிதினமும் இரவில் ஒரு சிறு விளக்கைக் கையிலேந்தி, விடுதி முழுவதும் சென்று, ஒவ்வொரு நோயாளியையும் கண்டு, புன்சிரிப்புடன் உரையாடித் தமது விடுதிக்குத் திரும்புவார். அவருடைய வருகை நோயாளிகளுக்குப் பெருமகிழ்ச்சியைக் கொடுத்தது.

8. ஓய்வின்றி இடைவிடாமல் வேலை செய்ததன் பயனாக அம்மையார் நோய் வாய்ப்பட்டார். அச்சமயத்தில் போர் முடிவுற்றது; அமைதி ஏற்பட்டது. ஆகவே அம்மையார் தமது நாட்டுக்கு வந்து சேர்ந்தார். அம்மையார் நாட்டுக்குச் செய்த நற்றொண்டை ஆங்கில மக்கள் அறிந்திருந்தமையால், அவருக்கு நல்வரவு கூறப் பெரிய ஏற்பாடுகள் செய்திருந்தார்கள். ஆனால் ஆடம் பரத்தை வெறுத்த அச்சீமாட்டி, யாவரும் அறியாவண்ணம் தமது ஊரை யடைந்தார். அம்மையாரின் தொண்டினை அறிந்த விக்டோரியா மகாராணியார், அவருக்கு இரு இரத்தினப் பதக்கம் பரிசாக அளித்தார். துருக்கி நாட்டு மன்னன் அவருக்கு ஒரு இரத்தின மாலையை வெகுமதியாக அளித்தான்.

9. அம்மையாரின் பெயரால் மக்கள் ஒரு நிதி திரட்டினார்கள்; அதை அவருக்குப் பரிசாக அளிக்க விரும்பினார்கள். ஆனால் அம்மையார் அதை ஏற்க மறுத்தார். அத்தொகையைக் கொண்டு தாதித் தொழிலில் பயிற்சி அளிக்கும் சாலை ஒன்றை ஏற்படுத்தினார். அதன் பிறகுதான் தாதித் தொழில் உலகில் மதிப்படைந்தது; உலகெங்கணும் கோயாளிகளைக் கவனிக்கத் தாதிக்களை அமர்த்துதல் தொடங்கப்பட்டது. சில ஆண்டுகளுக்குப் பின் அம்மையார் உயிர் துறந்தார்.

10. அம்மையார் இவ்வுலக வாழ்வை நீத்துப் பல ஆண்டுகள் ஆயின; ஆயினும் அவருடைய தொண்டினை உலகமக்கள் என்றென்றும் மறக்க இயலாது; இவ்வுலகம் உள்ளவரை அவருடைய பேரும் புகழும் நிலைத்து நிற்கும் என்பதில் ஐயமில்லை.

### 1. அரும் பொருள் :

சுபாவம் - இயற்கை. அனுதாபம் - இரக்கம். தொண்டாற்றி - ஊழியம் செய்து. அநாதை - சார்ந்திருக்க ஒருவரும் இல்லாதவன். பணிவிடை - ஊழியம். ஆடம்பரம் - வெளிப்பகட்டு.

### 2. கேள்விகள் :

1. இளமையில் அம்மையார் எதை விரும்பினார்?
2. நைட்டிங்கேல் அம்மையாருக்கு எத்தொழிலில் விருப்பம் உண்டாயிற்று?
3. அம்மையார் தாதித்தொழிலில் எங்கே பயிற்சி பெற்றார்?



4. புத்தகங்களத்தில் அம்மைபார் எவ்வாறு சேவை செய்தார்?
5. நோயாளிகட்கு அம்மைபார் செய்த உதவிகள் யாவை?
6. அம்மைபாருக்குக் கிடைத்த பரிசுகள் யாவை?
7. தாதித் தொழில் உலகில் எப்பொழுது மதிப்படைந்தது?

### 3. பயிற்சி :

1. உனக்குப் பிடித்தமான தொழிலைப் பற்றி ஐந்து வாக்கியங்கள் எழுது.
2. எதிர் பால் எழுது - தாயார், நற்குடிமகன், தம்பி, கணவன், வேலைக்காரன், இராணி, சுல்தான்.
3. சீர்கேடு, அநாதை, இல்வாழ்க்கை, பணிவிடை, நற்றொண்டு—இவற்றை உன் சொந்த வாக்கியங்களில் அமைத்து எழுது.
4. பின்வரும் வாக்கியங்களை ஒன்று சேர்த்து ஒரே வாக்கியமாக எழுது.  
அம்மைபார் தாய்நாடு திரும்பினார். அவரைக் கவுரவிக்க வேண்டும் என்று மக்கள் விரும்பினார்கள். அம்மைபார் அதை விரும்பவில்லை; ஒருவரும் அறிவாதபடி தமது இல்லம் அடைந்தார்.

### 4. இலக்கணம் :

முற்றுப்புள்ளி, ஆச்சரியக்குறி, காற்புள்ளி, அல்லது கமா, கேள்விக்குறி என்ற குறிகளைப் பற்றி உங்களுக்குத் தெரியும். இவை தவிர இன்னும் சில குறி

களும் உண்டு. அவை அரைப்புள்ளி (;), முக்காற்புள்ளி (:), மேற்கோள் குறிகள் ("....") என்பனவாம்.

இப்பாடத்தில் காற்புள்ளியும் முக்காற் புள்ளியும் இடப்பட்டுள்ள இடங்களைக் கவனி.

ஒருவர் பேசும் சொற்களைப் பேசுகிறவாறே எழுதும் பொழுது மேற்கோள் குறிகளை உபயோகிக்கிறோம். (உ-ம்) அம்மையார் நோயாளிகளைப் பார்த்து, "ஐயோ! பாவம்! இவர்கள் வருந்துகிறார்களே!" என்று துக்கப்பட்டார்.

## 11. என் கதை - நிலக்கரி

புயற்காற்றை	கனல்	துப்பாக்கி	நாகரிகம்
பூகம்பம்	இயங்கும்	பிரங்கி	விலக்கும்
பெருட்படுத்த	ஆக்கவேலை	சுரங்கம்	ஊழியம்
பராபரமே	பெரும் அளவில்		

1. முன்னொரு காலத்தில் உலகில் பெரும் பகுதி காடாக இருந்தது. அக்காட்டில் நான் தோன்றினேன். மரங்கள் அடர்ந்த காடுகளில் காலப்போக்கினாலும், புயற்காற்றினாலும், பூகம்பங்களாலும் பல மரங்கள் மண்ணில் வீழ்ந்து தரைக்குள் புதைந்து போயின. புதைந்த மரங்கள் தரைக்குள்ளே பல ஆண்டுகள் அமுந்தி இருந்து என்போல் உருப்பெற்றன. இதுவே என்னுடைய தோற்றத்தின் கதை.

2. பல ஆண்டுகள் மக்கள் என்னைப் பொருட்படுத்தவே இல்லை. மேல்நாட்டு மக்களில் சிலர் என்னைக் கண்டெடுத்துக் குளிர் காய்வதற்கு உபயோகித்

தனர். மண்ணில் புதைந்து கிடந்த நான் வெளியே வந்ததும் மனம் மிக மிக மகிழ்ந்தேன். என் கனவில் மக்கள் பலர் குளிக்காய்ந்தனர். நாளடைவில் தொழிலாளிகளுக்கு நான் உபயோகப்படலானேன். ஆதலால் பலர் என்னைப் பெரும் அளவில் காண-விரும்பினர்.

3. ஜனகனுடைய யாகசாலையில் ஏர் உழும் பொழுது கிடைத்த சீதாதேவியைப் போல் என்னை



மக்கள் விரும்பித் தரைக்குள்ளிருந்து வெட்டி எடுத்தனர். அன்று ஜனகன் சீதையைக்கண்டு மனம் மகிழ்ந்தான்; இன்று மக்கள் என்னைக் கண்டு மகிழ்ந்துள்ளார்கள். ஆனால் மனிதர்களால் எளிதில் என்னை வெட்டி எடுக்க முடியவில்லை. முதலில் கோடாரியால் என்னை வெட்டி எடுத்தனர்; பின்பு மிருகங்களின் உதவியால் என்னை வெளியிற் கொண்டுவந்தனர்; பின்பு மின்சாரத்தின் சக்தியாலும் நீராவியின் உதவியாலும் நான் வெகு எளிதில் அகப்பட்டேன்.

4. ஆனால் நான் உலகில் தன்னந்தனியாக வாழ வில்லை; இரும்பு என் உயிர் நண்பன். நாங்கள் ஒன்றாக வேலைசெய்தால் மட்டும் இயந்திரங்கள் இயங்கும். என் உதவியால் தான் என் நண்பனாகிய இரும்பை உருக்கி இயந்திரங்களாகச் செய்யமுடியும்; இயந்திரங்களையும் என் சக்தியால்தான் இயக்க முடியும். எங்களைப் பிரித்து வைத்தால் இயந்திரங்கள் கிடைக்கமாட்டா; நான் இல்லாவிடில் இரும்பு உயிர் வாழாது. கப்பல்களும், புகை வண்டிகளும் பல வகை நீராவி இயந்திரங்களும் என்னால்தான் இயங்குகின்றன.

5. நான் பல ஆக்கவேலைகளைச் செய்கின்றேன் எனினும், அழிக்கும் வேலைகளைச் செய்யவும் உதவுகிறேன். துப்பாக்கிகளும் பீரங்கிகளும் என் உதவியால் தான் பிறக்கின்றன. இரும்பை வளைத்தும், துளைத்தும், உருக்கியும், நீட்டியும் செய்வதற்கு எனக்குத் திறமை உண்டு. ஆதலால் நான் மக்கள் இனத்தைக் காட்டிலும் மேலானவன். ஏனெனில், இரும்பை உருக்க அவர்களால் இயலுமா?

6. என்னைக் காண்ப் பலர் பூமிக்குள்ளே குடைந்து கொண்டே போவார்கள். என் வீட்டைச் சுரங்கம் என்பார்கள் மக்கள். போதிய காற்றும் வெளிச்சமும் இல்லாமல் பலர் என் வீட்டில் துன்பப்பட்டார்கள். ஆனால் இப்பொழுது அவ்வாறில்லை; அக்குறைகள் நீக்கப்பட்டுள்ளன.

7. இது இயந்திர உலகம். நாகரிகத்தில் முன்னேற்ற மடைந்துள்ள மனிதர்கள் என் உதவியைப் பெரிதும் நாடுகிறார்கள். இயந்திரங்கள் இயங்குவதால் மக்களுக்குத் தேவையான பொருள்கள் பல குறைந்த

விலைக்குக் கிடைக்கின்றன. மக்கள் கடலை எளிதில் கடக்கவும், உள்நாட்டுப் பிரயாணம் விரைவில் செய்யவும் பயன்படும். கப்பல்களையும் புகைவண்டிகளையும் இயக்க, என் உதவியை நாடுகின்றனர். எனக்குப் பகை வர்கூட உண்டு. மின்சாரமும், பெட்ரோல் எண்ணெயும் என் மதிப்பைக் குறைக்கின்றன. ஆயினும் பெரும் அளவில், என்னை விலக்கும் அளவிற்கு, அவை கிடைப்ப தில்லை. ஆதலால் நான் உலகோர்க்கு நிரந்தரமாக ஊழியம் செய்து வருவேன். 'என் கடன் பணி செய்து கிடப்பதே'. நான் இல்லாமல் மக்கள் இன்று இவ்வுலகில் இன்பமாக வாழ முடியாது. 'எல்லாரும் இன்புற் றிருக்க நினைப்பதுவே யல்லாமல், வேறொன்று அறியேன் பராபரமே' என்று தாயுமானவருடன் சேர்ந்து பாடி என் கதைையை முடித்துக் கொள்கிறேன்.

1 அரும்பொருள் :

கனல் - நெருப்பு. ஆக்கவேலை - படைக்கும் தொழில், சுரங்கம் - பூமிக்குள் குடையப்பட்ட இடம். இயங் கும் - வேலைசெய்யும். விலக்கும் - நீக்கும். பராபரம் - கடவுள்.

2. கேள்விகள் :

1. விலக்கரி எங்கிருந்து கிடைக்கிறது ?
2. விலக்கரியின் உபயோகம் என்ன ?
3. விலக்கரி எவ்வாறு உண்டாகிறது ?
4. சுரங்கத்தில் என்ன கஷ்டம் நேரிடும் ?
5. விலக்கரி செய்யும், அழிக்கும் வேலைகள் என்ன ?

3. பயிற்சி :

1. எதிர்ச் சொற்களை எழுது:-பெரும் பகுதி, குளிர், கண்டு, பிரித்து, ஆக்கவேலை.

2. நிலக்கரியின் கதையைப் போலவே இருப்பு தன் கதையைச் சொல்லுவதுபோல் எழுது.
3. முதல் பத்தியில் உள்ள வாக்கியங்களுக்கு எழுவாய், பயனிலை, செயப்படுபொருள் எழுது.
4. இப்பாடத்தில் வரும் பத்திகள் ஒவ்வொன்றுக்கும் தகுந்த தலைப்புக்கள் கொடு.

#### 4. இலக்கணம் :

1. கோடிட்டுள்ள இடங்களில் பொருத்தமான நிறுத்தக் குறிகளை இடு :

ஆகா/என்ன இன்பம்/சுரங்கத்தின்று வெளியே நான் வந்ததும்/என்மேல் குளிர்ந்த காற்றுப்பட்டது/என்னைத் தள்ளுவண்டியில் கொட்டித் தள்ளிக்கொண்டு சென்றார்கள்/அங்கிருந்து என்னை இரயில் வண்டியில் தொழிற்சாலைக்குக் கொண்டு சென்றார்கள்/ அங்கே எனக்கு என்ன நேர்ந்தது/உங்களுக்குத் தெரியுமா/ என்று நிலக்கரி சொல்லிற்று/

2. சொற்களை எழுதும்பொழுதும், உச்சரிக்கும் பொழுதும் பிழை கேரிடாமல் பார்த்துக் கொள்ள வேண்டும். பெரும்பாலும் ஒரே உச்சரிப்புடைய ர, ற; ல, ள, ழ, ன், ண, ந என்ற எழுத்துக்களின் உச்சரிப்புக்களையும் அவை எழுதப்படவேண்டிய இடங்களையும் தெரிந்து கொள்ள வேண்டும்.

எரி—எறி	அரம்—அறம்	பழம்—பலம்
கரி—கறி	மரம்—மறம்	வலை—வளை
தரி—தறி	காலை—காளை	அண்ணம்—அண்ணன்
ஏரி—ஏறி	தொலை—தொளை	பந்து—பன்றி

## 12. இறுதிப்பரிசு

மன்னிப்பு	அவ்வப்பொழுது	ண்டே
சம்பவம்	சீமான்	மண்டுடினார்கள்
யாத்திரை	அந்திப்பொழுது	சிந்தனை
வரலாறு	பேரிரைச்சல்	அதிருஷ்ட னின்
ஆங்காங்கு	உவகை	திடுக்கிட்டு
செல்வாக்கு	தத்தளித்து	கரம்
வெறி	சோகக்குரல்.	நீர்மேல் குமிழி

பிரயாகை,

5-5-1942

என் பிரிய நண்ப,

1. நான் சென்னையை விட்டுப் புறப்பட்டது முதல் இதுவரை என் பிரயாணத்தைப் பற்றி உனக்கு ஒரு விதச் செய்தியும் அளிக்காமல் இருந்தமைக்கு என்னை மன்னிப்பாயாக! அதி விரைவாக யாத்திரை செய்த தாலும், ஆங்காங்கு நேரிட்ட பல சௌகரியக் குறைவுகளாலும், என்னால் உனக்கு கடிதம் எழுதமுடியவில்லை. உன் வேண்டுகோளை நான் மறக்கவில்லை. 'செல்லு மிடங்களில் காணும் பல அற்புதங்களைப்பற்றியும், கேட்கும் பல வியப்பிற்குரிய வரலாறுகளையும் அவ்வப்பொழுது நீ எனக்குத் தெரிவிக்கக் கோருகிறேன்' என்ற உன் விருப்பத்திற் கிணங்க, இக்கடிதம் எழுதலுற்றேன்.

2. இயற்கையின் எழில் மிக்க இன்பத்தைப் பருக இளவேனிற் காலமே ஏற்றது. உல்லாசமாகப் பொழுது போக்குவதற்கு இயற்கைக் காட்சிகளைக் காண்பதே போதுமானது. இயற்கையன்னையின் பல்வேறு தோற்றங்களையும் கிராமங்களில் தான் கண்டு களிப்படையு

இயலும். ஒரு நாள், அந்திப்பொழுதில், உள்ளத்திற்கு உவகை யூட்டும் வண்ணம், இந் நகருக்கு வெளியே பல வயல்களினூடே சென்று, ஒரு தோட்டத்தை யடைந்தேன். சற்று நேரத்தில் என்பார்வை அருகிலிருந்த ஒரு பாழுங் கிணற்றின் மீது விழுந்தது.

3. திடீரென்று ஒரு குரல் என் சிந்தனையைக் கலைத்தது. “தாங்கள் அக்குழந்தைகளின் உறவினரா?” என்ற கேள்வி என் மன அமைதியைக் குலைத்தது. அங்கே ஒரு கிழவனார் காட்டுப் பூக்களைக் கொய்து கொண்டிருந்ததைக் கண்டேன். “குழந்தைகளா? எங்கே?” என்றேன் திடுக்கிட்டு. “மன்னிக்க வேண்டும். அப்பாழுங் கிணற்றைத் தாங்கள் கூர்ந்து கவனித்ததால், அதில் சென்ற ஆண்டில் நடந்த ஒரு துயரம் மிக்க சம்பவம் தங்களுக்குத் தெரியும் என்று நினைத்தேன்” என்று கிழவனார் மறுமொழி புகன்றார். “எனக்கு ஒன்றும் தெரியாது; ஆனால் அவ்வரலாற்றினைக் கேட்க அவாவுள்ளவனாக இருக்கிறேன். அன்புகூர்ந்து அதைத் தெரிவிக்க வேண்டுகிறேன்” என்று நான் சொன்னதும், கிழவனார் சொல்லத் துவங்கினார்.

4. “பிரயாகையில் நுவிசந்திரர் என்ற பிரபல வழக்கறிஞர் ஒருவர் இருந்தார். அவர் செல்வமும் செல்வாக்கும் மிகுந்த சீமான். அவருக்கு இரண்டு குழந்தைகள்; அவர்களை இரு கண்கள் போல் காப்பாற்றி வந்தார். அவர் தமது செல்வ நிலைக்கேற்ப, அவர்களுக்குத் தகுந்த வயதில் ஒரு ஆசிரியரை நியமித்துக் கல்விகற்பிக்க ஏற்பாடு செய்தார்.

5. ஒரு நாள், சென்ற ஆண்டில், இபற்கைத் தோற்றங்களைக் கண்டு மனவமைதி பெறுவதற்கு, அவ்



வாசிரியர் அந்த இரு குழந்தைகளுடன் இத்தோட்டத் திற்குவந்தார். இவ்விடத்தில் காணப்படும் அமைதியையும் எழிலையும் நாடித் தினமும் இங்கு அவர்கள் வரலாயினர். ஒருநாள் இரு குழந்தைகளும் இப்பாழுங்கிணற்றின் கரையில் உல்லாசமாக விளையாடிக் கொண்டிருந்தனர். ஆசிரியர் சற்றுத் தொலைவில் ஒரு புறம் உட்கார்ந்து ஏதோ ஒரு நூலைப்படித்துக் கொண்டிருந்தார்.



6. திடீரெனப் பேரிரைச்சல் ஒன்று கேட்டது; யாரோ தண்ணீரில் தடாலென்று விழுந்தது போன்ற சப்தம்; ஆசிரியர் உடனே ஓடி வந்து பார்த்தார். இரு குழந்தைகளில் இளையவன் - மோகன் என்பான் - பாழுங் கிணற்றின் கரையைச் சுற்றிச் சுற்றிக் கூச்ச விட்டுக் கொண்டிருந்தான்; அவனுக்குச் சுமார் எட்டு வயது இருக்கலாம். 'அண்ணா! அண்ணா!' என்று அவன் கதறியபடி காட்சி அளித்தான். ஆசிரியர் கிணற்றை எட்டிப் பார்த்தார். பெரியவனான அரவிந்தன் கிணற்றுக்குள்ளே தத்தளித்துக்கொண்டிருந்ததைக் கண்டார்.

அக்கணற்றின் தண்ணீர் மிகவும் ஆழத்தில் இருந்தது. பாசிபடர்ந்திருந்தது. ஆசிரியருக்கு ஒன்றுமே தோன்றவில்லை; ஆழ்ந்து யோசிக்காமல் உடனே கணற்றில் குதித்தார்!

7. அவ்வளவு தான்! அவர் திரும்பி எழுந்திருக்கவேயில்லை! இதற்குள் கணற்றில் விழுந்த அரவிந்தன், தண்ணீருக்கு மேலே கிளம்பிவந்து தன்கைகளை மேலே வீசினான். மேலே இருந்த சிறுவன் குனிந்து, தன் இருகைகளையும் கணற்றுக்குள் நீட்டினான்; அவற்றைக் கணற்றிலிருந்து இருகைகள் கெட்டியாகப்பற்றிக் கொண்டன! 'பிழைத்தோம்' என இருவரும் ஆனந்தம் அடைந்தனர். ஆனால் சுவர் செங்குத்தாக இருந்ததால், அரவிந்தனால் மேல ஏறி வரமுடியவில்லை; மோகனால் அரவிந்தனைக் கரைக்கு இழுக்க இயலவில்லை, பளுவைத் தாங்க முடியாமல் மோகன் சிறிது சிறிதாகக் கணற்றின் பக்கமாக நழுவி வர நேர்ந்தது. "ஐயோ! என்னால் இழுக்க முடியவில்லையே" என்று மோகன் கதறினான்; உரக்கக் கூவினான்; ஒரு உதவியையும் காணவில்லை.

8. மணிக்கணக்காக இரு குழந்தைகளும் தங்கள் உயிருக்கு மன்றாடினார்கள். "இது வீண் பிரயத்தனம்" என்பதை அரவிந்தன் உணர்ந்தான். இருள் குழந்தது! கணற்றினுள்ளிருந்து அரவிந்தன், "தம்பி! மோகன்!" என் ஒரு கையை விடு. என் கைக்கடிகாரத்தை உன்னிடம் கொடுக்கிறேன்" என்றான். அது அவனுக்கு ஒரு பரிசளிப்பு; அதை அருமையாக அவன் போற்றி வந்தான். அதை மிகக் கஷ்டத்துடன் கழற்றித் தன் தம்பியிடம் அளித்தான். அதை மோகன் ஒரு கையால் வாங்கித் தன் அருகில் வைத்தான்.

9. இரவு மேலிட்டது; அதிருஷ்ட ஹீனர்களாகிய அவ்விரு குழந்தைகளின் மனத்தவிப்பை விவரிக்க இயலாது. இனியும் கரங்களைப் பிணைத்திருக்க முடியவில்லை. “தம்பி! நான் சென்று வருகிறேன். தாயாருக்கும் தந்தைக்கும் என் அன்பைத் தெரிவிக்கவும்” என்று சொன்னதுதான் தாமதம்! அவன் கைகள் சேர்ந்து விழுந்தன. அரவீந்தன் நீரில் மூழ்கி மறைந்தான் !

10. “அண்ணா! அண்ணா!” என்று இளையவன் கதறினான். அண்ணா வருவதேது! வெறிபிடித்தவன் போல ஓடினான். தந்தையிடம் செய்தியை வெளியிட்டான். பெற்றோர் தகுந்த உதவியுடன் பாழுங்கிணற்றை அணுகினார்கள். தண்ணீரை வடித்து இரு உடல்களையும் எடுக்க ஒரு நாள் ஆயிற்று. அக்காட்சியும் அத்துயரமான சம்பவத்தை மீண்டும் ஞாபகப் படுத்த அரவீந்தனுடைய இறுதிப் பரிசாகிய கடிகாரமும் பெற்றோர்களின் துக்கத்தைப் பன்மடங்கு அதிகரித்தன, எனக்கூறி முடித்தார் கிழவனார்.

11. இக் கதையைக் கேட்ட என் மனம் துக்கக்கடலில் ஆழ்ந்தது. எங்கும் இக்குழந்தையின் சோகக்குரலே என்காதுகளில் தொனித்தது. உலகவாழ்க்கை நீரின் மேற்குமிழி போன்றதல்லவா ?

உன் அன்பன்

“ருத்ரா”

1. அரும்பொருள் ;

அந்திப்பொழுது-மாலை, உலகை-சந்தோஷம், ஊடே-வழியாக, அதிருஷ்டஹீனன் - அதிருஷ்டமில்லாதவன், கரம் - கை, வெறி - பித்து, சோகக்குரல் - கிசனக்குரல், நீர்மேல் குமிழி - நீரின்மேல் தோன்றி விரைவில் மறையும் இயல்புடையவை.

2. கேள்விகள் :

1. குழந்தைகளும் ஆசிரியரும் ஏன் தோட்டத் திற்கு வந்தனர்?
2. அரவிந்தன் கிணற்றில் விழுந்தது ஆசிரியருக்கு எவ்வாறு தெரிந்தது?
3. ஆசிரியர் ஏன் கிணற்றில் குதித்தார்?
4. அரவிந்தன் எவ்வாறு உயிருக்கு மன்றாடினான்?
5. அரவிந்தன் மோகனுக்கு அளித்த இறுதிப் பரிசு என்ன?
6. அரவிந்தனுடைய இறுதி வார்த்தை என்ன?

3. பயிற்சி :

1. உனக்கு தேரிட்ட ஒரு சம்பவத்தை விவரித்து உன் நண்பனுக்கு ஒரு கடிதம் எழுது.
2. அவ்வப்பொழுது, உவகை, சோகக்குரல், அந்திப்பொழுது, தத்தளித்து—இச் சொற்களை உன் சொந்த வாக்கியங்களில் அமைத்து எழுது.

4. இலக்கணம் :

- i. ஆசிரியர் மோகனைக் கண்டார்.
- ii. அரவிந்தன் கடிகாரத்தை கொடுத்தான்.
- iii. ஆசிரியர் புத்தகம் படித்துக்கொண்டு இருந்தார்.
- iv. பெற்றோர் கிணற்றின் அருகில் வந்தனர்.
- v. நாங்கள் நகருக்கு வெளியில் இருந்த தோட்டத்தை அடைந்தோம்.
- vi. தோட்டத்தில் பூக்களும் மரங்களும் இருந்தன. இவற்றிலுள்ள ஐம்பால் பெயர்களை எழுது.

	ஆண்பால்	பெண்பால்	பலர்பால்	ஒன்றின் பால்	பலவின் பால்
1					
2					
3					
4					
5					
6					

## 13. கருணைக் கடல்



அம்புவி	யாகசாலை	சேவித்து	செம்மை
அண்டி	பேய்	பின்னாள்	பொன்னுரை
கும்பி	பேறு	மும்மாரி	குவலையம்
மண்ணில்	வேந்தன்		

[புத்தர் மண்ணின் பிம்பிசாரனுக்கு நன்மொழி கூறல்].

1. வாழும் உயிர்னை வாங்கிவிடல்—இந்த மண்ணில் எவர்க்கும் எளிதாகும். வீழும் உடலை எழுப்புதலோ—ஒரு வேந்தன் நினைக்கிலும் ஆகாதையா!
2. அம்புவி மீதில் இவ்வாடுகளும்—உம்மை அண்டிப் பிழைக்கும் உயிர் அலவோ? நம்பி இருப்பவர் கும்பி—எரிந்திடில் நன்மை உமக்கு வருமோ ஐயா?
3. தாயென நம்பி வரும் உயிரை—யாக சாலை நடுவில் கிடத்தி யொரு

பேயெனக் கீறிப் பிளப்பதனால்—என்ன

பேறும் பெருமையும் பெற்றீரையா?

பிம்பிசாரனுடைய மறுமொழி

4. “செய்பிழையாவும் பொறுத் தருள்வீர்” எனச்  
சேவித்து மன்னனும் தாழ்ந்து நின்றான்.  
“ஐயனே! நாட்டில் கொலை தவிர்த்து—நானே  
ஆணையும் கட்டுவேன்” என்றுரைத்தான்.

[அவ்வாறே பிம்பிசாரன் ஆணையிட்டான். நாட்  
டில் நலம் பெருகிற்று.]

5. அந்நாள் முதலீர்ப் பின்னாள் எல்லாம்  
மாதம் மும்மாரி வானம் பொழிந்தது;  
நாடு செழித்தது; நகரம் சிறந்தது;  
உண்மை யறிவும் உதயமாயது;  
செம்மை வளர்ந்தது; தீமை தேய்ந்தது;  
புத்தன் உரையைப் பொன்னுரையாக  
நித்தம் நித்தம் நினைத்த பயனாய்க்  
கொல்லா விரதம் குவலயத்து  
எல்லா உயிர்க்கும் இன்பளித்ததுவே!

—தேசிகவிநாயகம் பிள்ளை

1. அரும்பொருள் :

அம்புளி - அழகான பூமி. அண்டி - சேர்ந்து. கும்பி-  
வயிறு. பேறு - சிறப்பு. செம்மை - நன்மை. குவலயம்-  
உலகம்.

2. கேள்விகள் :

1. புத்தர் மன்னனிடம் கூறிய நன்மொழிகள்  
யாவை?
2. பிம்பிசாரனுடைய மறுமொழி என்ன?

3. பிம்பிசாரனுடைய ஆணையால் நாட்டில் ஏற்பட்ட மாறுதல் என்ன?

3. பயிற்சி:

1. பின்னாள், மண், செம்மை, ஆகாது, தாழ்ந்து, இன்பம் - இவைகளுக்கு எதிர்ச்சொற்களை எழுது.
2. ஆகாதையா, இவ்வாடு, பொன்னுரை, பொறுத்தருள்வீர் - இச்சொற்களைப் பிரித்து எழுது.
3. புத்தர் சரிதையைச் சுருக்கமாகப் பத்து வாக் கிபங்களில் எழுது.

4. இலக்கணம்:

1. வேற்றுமை:


இடையன் வந்தான். இடையனைப் பார்த்தேன். இடையனால் அறிந்தேன். இவ்வாக்கியங்களில் இடையன் என்ற பெயர்ச்சொல் பொருள் வேறுபட்டு வருகிறது. இடையன் என்ற பெயர்ச்சொல்லின் பொருளை ஐ, ஆல் என்பவை வேறுபடுத்துகின்றன. இவைகளுக்கு வேற்றுமை உருபுகள் என்பது பெயர். வேற்றுமை எட்டு வகைப்படும்.

(உ-ம்) புத்தர் வந்தார் - முதல் வேற்றுமை.

புத்தரைக் கண்டேன் - இரண்டாம் வேற்றுமை. புத்தரால் ஆடுகள் பிழைத்தன. இவற்றிலுள்ள ஆல், ஓடு, புத்தரோடு இடையன் வந்தான். உடன் என்பவை மூன்றாம் வேற்றுமை உருபுகள். புத்தருடன் மன்னன் பேசினான்.

2. 12 ஆம் பாடத்தில் 5 ஆம் பத்தியில் உள்ள முதல் மூன்று வேற்றுமை உருபுகளை எடுத்து எழுது.

## 14. பாஞ்சாலங்குறிச்சி வீரன்



பகைமை	நவாபு	பேட்டி	இருதிறத்தார்
பாளையக்காரர்	வானியம்	திட்டம்	வரவேற்று
தென்னாடு	முற்பட்டார்கள்	அவமதித்தான்	குற்றவாளி
கப்பும்	அடிபணிந்தனர்	தகர்க்கப்பட்டு	விசாரணை
துக்கில்	புகழுடம்பு		

1. ஒரு நாட்டின் அமைதியைக் குலைப்பதும், அந்நாட்டை அந்நியருக்கு அடிமைப் படுத்துவதும், அந்நாட்டு மக்களிடையே தோன்றும் ஒற்றுமையின்மையும் பகைமை உணர்ச்சியுடைய யாகும். இக்காரணங்களால் நமது இந்தியாப் பல்வாண்டுகள் அந்நியருக்கு அடிமைப்



பட்டிருந்தது. ஆயினும் இடியின் நடுவில் அவ்வப் பொழுது மின்னல் தோன்றி மறைவது போல, மக்களிடையே, சுதந்தர வீரர்கள் சிலர் தோன்றி, அந்நியருக்கு அடிமைப்படுவதை வெறுத்து, அவர்களை எதிர்த்துப் போராடியுள்ளனர். அத்தகைய வீரர்களில் கட்ட பொம்மன் என்பவர் ஒருவர்.

2. கட்டபொம்மனுடைய முழுப்பெயர் விரபாண்டியக் கட்டபொம்மன். இவர் 1760-ஆம் ஆண்டு ஜனவரி மாதம் மூன்றாம் தேதியன்று பிறந்தார். இவர் திரு நெல்வேலி மாவட்டத்திலுள்ள பாஞ்சாலங்குறிச்சி என்ற நரட்டின் மன்னர். தமது முப்பதாம் வயதில் பாஞ்சாலங்குறிச்சி மன்னராக இவர் முடி குடினார். அக்காலத்தில் இவரைப் போன்ற சிற்றரசர்களுக்குப் பாளையக்காரர் எனப்பெயர் வழங்கியது. தென்னாட்டில் இவரைப்போலப் பல பாளையக்காரர்கள் இருந்தனர். அவர்கள் யாவரும் ஆர்க்காட்டு நவாபுக்குக் கப்பம் செலுத்தி வந்தனர். ஆயினும் ஆர்க்காட்டு நவாபு வலிமையற்று இருந்தபடியால், அவருக்கு ஒருவரும் ஒழுங்காகக் கப்பம் செலுத்தவில்லை.

3. அக்காலத்தில் ஆங்கிலேயர் கீழ்க்கீழ்த்தியக் கம்பெனி என்ற பெயரால் நம் நாட்டினருடன் வாணிபம் செய்து வந்தனர். அவர்கள் அடிக்கடி ஆர்க்காட்டு நவாபுக்குக் கடன் வழங்கி வந்தனர். கடனைத் திருப்பிக் கொடுக்கச் சக்தியற்றிருந்த நவாபு, பாளையக்காரரிடம் தாம் பெற்று வரும் கப்பத் தொகையை வசூலித்துக் கொள்ளும் உரிமையை, ஆங்கிலேயருக்குக் கொடுத்து விட்டார். இதன் பயனாக ஆங்கிலேயர் பாளையக்காரரிடம் வரிவசூல் செய்ய முற்பட்டார்கள்.

4. பாளயக்காரரிடையே ஒற்றுமை இல்லை : ஒருவரை யொருவர் பகைத்துக் கொண்டும், பொருமை மிகுந்தும் இருந்தனர். ஆதலால் அவர்கள் ஆங்கிலேயரை எதிர்த்து நிற்கவில்லை. பலர் கப்பம் செலுத்தி ஆங்கிலேயரிடம் அடி பணிந்தனர். ஆனால் கட்டபொம் மன் மட்டும் கப்பம் செலுத்தாமலுத்து விட்டார். அது கண்ட வெள்ளையர் கட்டபொம்மனிடம் இன்சொல் பேசி, கப்பத்தொகையை வசூலிக்க முயன்றனர் ; ஏனெனில் வீரபாண்டியர் வலிமை மிகுந்தவர். ஆனால் வீரபாண்டியர் அவர்களுக்கு இணங்கிவரவில்லை.

5. அச்சமயம் ஜாக்ஸன் என்பான் திருநெல்வேலி கலெக்டராக இருந்தான். தன்னை வந்து காணவேண்டுமென்று அவன் வீரபாண்டியருக்கு ஒரு கடிதம் வரைந்து அனுப்பினான். வீரபாண்டியரும் அவனைக் காண விரைந்து சென்றார். ஆனால் ஜாக்ஸன் அவருக்கு எளிதில் பேட்டி அளிக்கவில்லை ; பல ஊர்களுக்கு அவரை அலைய வைத்தான் ; முடிவில் இராமநாதபுரத்தில் அவர் தன்னைக் காணும்படி செய்தான். அங்கு வீரபாண்டியரைச் சிறை செய்யத் திட்டம் செய்தான். தன்னைக் காண வந்தவரை அவமதித்தான் ; அவரைப் பிடித்துச் சிறையிடும்படி தன் படை வீரருக்குக் 'கட்டளையிட்டு' டான். ஆனால் வீரபாண்டியர் தம்மை எதிர்த்தவர்களை வெட்டி வீழ்த்தித் தமது தம்பியருடன் பாஞ்சாலங் குறிச்சி சேர்ந்தார்.

7. ஜாக்ஸன் பொறுப்பற்றவன் என்று, கம்பெனியார் அவனை நீக்கி, ஸுஷிங்டன் என்பானைக் கலெக்டராக நியமித்தனர். அவன் ஒரு பெரும் படையைப் பாஞ்சாலங் குறிச்சிக் கோட்டையைத் தாக்கும்படி அனுப்பினான். வெள்ளையருடைய பிரங்கிகள் கோட்டையின் குடி. 5-5

மீது குண்டுகளைப் பொழிந்தன. கோட்டை வாயில் தகர்க்கப்பட்டு, ஆங்கிலப்படைவீரர் கோட்டைக் குள்ளே புகுந்தனர். இருதிறத்தாருக்கும் கை கலந்த போர் நடந்தது. ஏழு மணி நேரம் போர் நடந்த பின்பும் வெள்ளையருக்கு வெற்றி கிடைக்கவில்லை ; படை வீரர் பலர் மாண்டனர்.

7. கம்பெனியின் மேலதிகாரியைக் கண்டு பேசினால், போர் நிறுத்த வழி ஏற்படும் என்று நினைத்து, வீரபாண்டியர், இரவோடு இரவாகத் தம்பிமாருடன் கோட்டையினின்றும் வெளியேறிச் சென்றார். அடுத்த நாள் வெள்ளையர் கோட்டையை எளிதில் கைப்பற்றினார்கள் ; தப்பிப்போடிச் சென்ற கட்டபொம்மன் முதலானோரைப் பிடித்து வரக் குதிரைப் படையினரை ஏவினார்கள்.

8. தப்பிச் சென்ற வீரபாண்டியர் தமது நண்பரான புதுக்கோட்டை மன்னருடைய மாளிகையில் மறைந்திருக்க எண்ணி, அவரை நாடிச் சென்றார். புதுக்கோட்டை மன்னர் வீரபாண்டியரை வரவேற்று விருந்தளித்தார். ஆனால், ஆங்கிலேயருக்கு உடனே செய்தி அனுப்பி, அவர்களிடம் அவரைக் காட்டிக் கொடுத்தார்.

9. 1799 ஆம் ஆண்டு அக்டோபர் மாதம் 16-ம் நாள் கட்டபொம்மன் குற்றவாளியாக விசாரணை செய்யப்பட்டார். விசாரணையில் அவர் குற்றவாளி எனத் தீர்மானிக்கப்பட்டு, கயத்தூறு என்ற விடத்தில் தூக்கில் இடப்பட்டார். ஆனால் அன்று அவருடைய உடல் மட்டும் அழிந்தது ; அவருடைய உள்ளத்தில் ஊன்றி நின்ற சுதந்தர உணர்ச்சியை அவர்களால் அழிக்க இயலவில்லை. தமிழகத்தின் தனிபெரும் வீரராகச் சுதந்தரப் போரைத் துவக்கிய வீரபாண்டியர்

## ஐந்தாம் புத்தகம்

கட்டபொம்மன், இன்றும் புகழுடம்புடன் நம்மிடையே  
உலவி வருகிறார் !

### 1. அரும்பொருள் :-

வாணிபம் - விபாபாரம். முற்பட்டார்கள் - முன் வந்  
தார்கள். பேட்டி - காணுதல். தகர்க்கப்பட்டு -  
உடைக்கப்பட்டு.

### 2. கேள்விகள் :-

1. ஆங்கிலேயர் வரிவசூல் செய்யும் உரிமையை  
எப்படி, எவரிடமிருந்து பெற்றனர் ?
2. கட்டபொம்மனை ஆங்கிலேயர் பகைக்கக் காரணம்  
என்ன ?
3. ஜாக்ஸன் கட்டபொம்மனுக்கு என்ன இடையூறு  
செய்தான் ?
4. பாஞ்சாலங்குறிச்சிக் கோட்டை எவ்வாறு ஆங்கி  
லேயர் வசம் ஆயிற்று ?
5. கட்ட பொம்மன் ஏன் பாஞ்சாலங்குறிச்சியை  
விட்டுச் சென்றார் ?
6. கட்டபொம்மன் ஆங்கிலேயரிடம் எப்படி அகப்  
பட்டார் ?
7. வீரபாண்டியரின் முடிவு என்னவாயிற்று ?
8. வீரபாண்டியருடைய புகழுக்குக் காரணம்  
என்ன ?

### 3. பயிற்சி :-

1. வருமானம், புகழ், இணங்கி, விரைந்து, அவ  
மதிப்பு, வெற்றி, நிறுத்த - இச் சொற்களுக்கு  
எதிர்ச் சொற்கள் எழுது.

2. அடிமைப்பட்டிருந்தது, சிற்றரசர், சக்திபற்றி  
ருந்த, மேலதிகாரி - பிரித்து எழுது.

4. இலக்கணம் :-

1. வேற்றுமை (தொடர்ச்சி) :

கவாபுக்குப் பாளையக்காரரில் பலர் கப்பம் கட்டினர் -

[கு:- நான்காம் வேற்றுமை உருபு.

பழங்களில் சிறந்தது மாம்பழம். } இல், இருந்து: ஐந்தாம்  
சென்னையிலிருந்து அக்காள் } வேற்றுமை உருபுகள்.  
வந்தாள்.

கட்டபொம்மனது இருப்பிடம் பாஞ் } அது, உடைய :  
சாலங் குறிச்சி - வீரபாண்டியருடைய } ஆறாம் வேற்றுமை  
அரண்மனை நேர்த்தியானது. } உருபுகள்.

கோட்டையில் பலவீரர் இருந்தனர். } இல், இடம், கண் :  
இரஞ்சனிடம்மோதிரம்இருக்கிறது. } ஏழாம் வேற்றுமை  
தோட்டத்தின்கண் பூக்கள் உள் } உருபுகள்.  
என.

எட்டாம் வேற்றுமைக்குத் தனி உருபு இல்லை. படர்க்கைப்  
பெயரை முன்னிலையாக்கி அழைப்பதே எட்டாம் வேற்  
றுமை. இதை விளிவேற்றுமை என்றும் சொல்வர்.

(உ-ம்)

குழந்தை

குழந்தாய்!

மன்னன்

மன்னா!

பிள்ளை

பிள்ளாய்!

2. இப் பாடத்தில் காணப்படும் வேற்றுமைப் பெயர்களை  
வகைப்படுத்தி எழுது.

3. கோடிட்டுள்ள இடங்களில் தகுந்த வேற்றுமைகளை  
அமை.

(அ) வீரபாண்டியர் கலெக்டர்——கண்டார்.

(ஆ) கட்டபொம்மன்——தம்பிமார் சென்றனர்.

- (இ) தம்பியர்——கோபம் வந்தது.
- (ஈ) வீரர்——சிறந்தவர் வீரபாண்டியர்.
- (உ) வீரபாண்டியர்——புகழ்என்றும் அழிபாதது.
- (ஊ) வீரபாண்டியர்——பல வீரர் இருந்தனர்.
- (எ) வீரபாண்டியர்——! உமது வரவு நல்வரவு

[ஆசை !

## 15. தாவரங்கள்

நிலைபெற்று	வனமழைநீர்சுவம்	கணக்கற்றவை
ஆண்டவன்	தொகுத்து	உண்கலம்
இந்துக்கள்	கண்ணுற்று	வற்புறுத்தி
பாதசாரி	பொந்துகள்	கடமை

1. மரம், செடி, கொடி முதலியவை தாவரங்கள் எனப்படும். இவை தாமாகவே இயங்குவதில்லை; தோன்றும் இடத்திலேயே நிலைத்து நிற்கும். இயற்கையில் பலவகை மரங்களும், பலவிதச் செடிகளும், பல மாதிரிக் கொடிகளும், புல் பூண்டுகளும், பாசி வகைகளும் காணப்படுகின்றன.

2. மரங்களில் பல வகை உண்டு. அவற்றைத் தொகுத்துக் கணக்கிட்டுச் சொல்லமுடியாது. உலகின் பல பாகங்களில் வெவ்வேறு வகை மரங்கள் உள்ளன. சில உயரமானவை; சில குட்டையானவை; சில தடித்தவை; சில ஒல்லியானவை; சிலவற்றிக்குக் கிளைகளுண்டு; சிலவற்றிற்குக் கிளைகள் இல்லை. மரங்கள் காடுகளில் அடர்த்தியாகக் காணப்படும். பூமத்திய ரேகைக்கு அருகில் உள்ள பிரதேசங்களில் இத்தகைய

அடர்ந்த காடுகள் பல உள்ளன. இப்பிரதேசங்களில் வெப்பமும் மழையும் அதிகமாக இருக்கும். ஒரு நாட்டில் பருவகால மழை சரியாகப் பெய்வதற்கு அந்நாட்டிலுள்ள மரங்களும் காரணமாகும். மரங்களில்லாத



வறண்ட பாலைவனத்தில் மழை பொழிவதில்லை. ஆதலால் காடுகளை நாம் பாழ்படுத்தக் கூடாது. தேவைக்கு அதிகமாகக் காடுகளை அழிக்கக்கூடாது. ஆதலால், நமது நாட்டில் மரங்களை வைத்து வளர்க்கவேண்டும் என்று நமது நாட்டுத் தலைவர்கள் வற்புறுத்தி வருகிறார்கள். உங்கள் பள்ளியிலும் நாட்டின் பல பாகங்களிலும் வனமேறோற்சவம் கொண்டாடினீர்கள் அல்லவா? நாட்டின் நன்மைக்கே பல மரங்களை நட்டு வளர்த்து வருகிறோம்.

3. மரங்களால் வேறு பல நன்மைகளும் உண்டு. மரப்பட்டைகள் சில மருந்து வகைகளுக்கு உபயோகப்படுகின்றன : மலேரியாவுக்குக் கைகண்ட மருந்தாகிய கோயினு, சிங்கோனா என்ற மரத்தின் பட்டையாகும்.

ரப்பர், ரப்பர் மரங்களிலிருந்து கிடைக்கும் பாலிலிருந்து செய்யப்படுகின்றது. உலகின் சில பகுதிகளில் பசுப் பாலைப்போன்ற பாலைக் கொடுக்கும் மரங்களும் உள்ளன என்று சொல்லப்படுகிறது. மரங்களை வெட்டி, அறுத்துக் கூழாக்கிக் காகிதங்கள் செய்கிறார்கள். மரப் பலகைகளாலும் மரத்துண்டுகளாலும் பல பொருள்கள் செய்யப்படுகின்றன; கப்பல்கள் செய்யவும், வண்டிகள் செய்யவும் மரம் தேவையாக இருக்கிறது. பர்மா, ஸ்வீடன் முதலான நாடுகளில் மரங்களாலேயே வீடுகள் கட்டப்படுகின்றன. மரங்களைப் பிளந்து அடுப்பெரிக்க விறகுகளாக உபயோகிக்கிறோம். இலைகளை உண்கலங்களாகப் பயன் படுத்துகிறோம். நிழல் தரும் மரங்கள் பாதசாரிகளுக்குப் பேரின்பம் அளிக்கின்றன. அசோகச் சக்ரவர்த்தியும், இராணி மங்கம்மாளும் சாலைகளில் பல நிழல் தரும் மரங்களை நட்டு வளர்த்தார்கள் அல்லவா? குளக்கரைகளிலும், கோயில்களிலும், நந்தவனங்களிலும் ஆலமரங்களையும் அரசமரங்களையும் வேப்பமரங்களையும் காண்கிறோம் அன்றோ?

4. பழம் தரும் மரங்கள் பல உண்டு. மா, பலா, வாழை, மாதுளை முதலியன பழம் தரும் மரங்களுட் சில. இவை அளிக்கும் இனிய கனிகள் மக்களுக்கு உணவாகின்றன. தென்னை, பனை, ஈந்து முதலிய மரங்களால் உண்டாகும் நன்மைகள் கணக்கற்றவை. செடி கூறும் கொடிகளும் மரங்களைப்போலவே நமக்குப் பேருதவி புரிகின்றன. இனிய காய்கனிகளை அவை நமக்கு அளிக்கின்றன. நறுமணம் வீசும் பலவிதமான புஷ்பங்கள் நமக்கு ஆனந்த மூட்டுகின்றன. இவற்றின் இலைகளையும் காய்கனிகளையும் வகைகளையும் உண்டு கோடிக்கணக்கான சீவராசிகள் வாழ்ந்து வருகின்றன. கணக்



கிலடங்காப் பறவைகள் மரங்களில் கூடுகள் கட்டி வாழ்கின்றன. மரப் பொந்துகளில் அநேக சீவராசிகள் வசிக்கின்றன.

5. மரம், செடி, கொடிகள் மற்றொரு பெருநன்மையைக் கொடுக்கின்றன. நாம் வெளிவிடும் அசுத்தக் காற்றில் கலந்துள்ள கரியமில் வாயுவைத் தாவரங்கள் உட்கொண்டு, நமக்குச் சுத்தமான காற்றைக் கொடுக்கின்றன. பூமியிலுள்ள அசுத்தமான பொருள்களை எருவாக அவை உட்கொள்ளுகின்றன.

6. தாவரங்கள் இல்லாமல் மக்களும் மற்ற சீவராசிகளும் உயிர் வாழ்தல் முடியாது. அவற்றால் உண்டாகும் நன்மைகள் கணக்கிலடங்கா; அவற்றின் வகைகள் எண்ணத் தொலையா! ஆண்டவன் அருளாலும், மக்களின் உழைப்பினாலும் தாவரங்களின் இனம் பெருகி, எல்லாச் சீவராசிகளுக்கும் அளவில்லா இன்பம் உண்டாகின்றன. ஆண்டவன் படைப்பில் உள்ள பல விகோதங்களையும், அவற்றால் அடையும் பயனையும் கண்ணுற்று, அவருக்கு நாம் என்மென்றும் நன்றி செலுத்தக் கடமைப் பட்டுள்ளோம்.

1. அரும்பொருள்:-

கொகுத்த - ஒன்று சேர்த்து. உண்கலம் - உண்ணும் பாத்திரம். ஆண்டவன் - கடவுள். கண்ணுற்று - பார்த்து.

2. கேள்விகள்:-

1. மரங்களை வளர்ப்பதால் பயன்கள் யாவை?
2. மரங்களால் உண்டாகும் நன்மைகள் யாவை?
3. மரங்களால் பறவைகளுக்கு என்ன உபயோகம்?
4. தாவரங்கள் நமக்குச் செய்யும் பெருநன்மை யாது?

5. நாம் ஏன் ஆண்டவனுக்கு நன்றி செலுத்த வேண்டும்?

3. பயிற்சி.

1. தென்னை மரத்தால் உண்டாகும் பயன்களை எழுது.
2. தொகுத்து, கடமை, நன்மை, நறுமணம், வெள் வேறு - இச் சொற்களுக்கு எதிர்ச்சொற்களை எழுது.
3. நிலைபெற்று, வற்புறுத்தி, உண்கலம், கண்ணுற்று, கடமை—இச் சொற்களை உன் சொந்த வாக்கியங்களில் அழைத்து எழுது.
4. இப்பாடத்தில் நான்காவது பத்தியில் வந்துள்ள வேற்றுமை உருபுகளை வகைப்படுத்தி எழுது.

4. இலக்கணம்.

1. ஒரு தொழிலைச் செய்யும் நேரத்திற்குக் காலம் என்பது. பெயர். வந்தான், வருகிறான், வருவான் என்ற வினைச்சொற்கள் வருதல் என்ற தொழிலைக் குறிக்கின்றன. 'வந்தான்' என்பதில் உள்ள 'வருதல்' என்ற தொழில், முன்பே நடைபெற்று முடிந்தது. 'வருகிறான்' என்பதில் தொழில். இப்பொழுது நடைபெறுகிறது. 'வருவான்' என்பதில் தொழில் இனி நடக்கப் போகிறது. தொழில் நடந்து முடிந்த காலத்தை இறந்தகாலம் என்றும், தொழில் நடைபெறுகின்ற காலத்தை நிகழ்காலம் என்றும் தொழில் நடக்கும் காலத்தை எதிர்காலம் என்றும் சொல்லுவர்.

2. பின்வரும் வாக்கியங்களில் உள்ள வினைச்சொற்களின் காலத்தை எழுது.


1. நான் மரங்களை வளர்த்தேன்.
2. மரங்கள் இங்கே நன்றாக வளர்கின்றன.
3. பூகம்பத்தினால் மண்ணில் புதைந்த மரங்கள் நிலக்கரியாக மாறும்.
4. நான் தினமும் பழம் தின்று வந்தேன்.
5. இன்று பழங்களின் விலை அதிகமாக இருக்கின்றது.
6. ஒரு கூடைப் பழங்கள் அனுப்பும்படி என் தம்பிக்கு எழுதுவேன்.
7. மரத்தின் நிழல் பாதசாரிக்கு இன்பம் அளிக்கிறது.
8. நான் தினமும் தோட்டத்தில் விளையாடுவேன்.

## 16. முதல் உதவி

மான்ிடவாழ்க்கை குப்புற கவிழ்ந்து எதிர்பாராத  
முட்டு மல்லாந்து முதலுதவி மருத்துவர்  
விடைப்புறம் கனைய கொப்புளம் அங்குமிங்கும்  
செந்நிறம்

1. மான்ிட வாழ்க்கையில் எதிர்பாராத வகையில் திடீரென்று மக்களுக்குப் பல விபத்துக்கள் நேரிடுவதுண்டு. நெருப்பு, நீர் முதலியவைகளாலும், இடறி விழுந்து காயம் ஏற்படுவதாலும் பல துன்பங்கள் உண்டாகின்றன. விபத்து நேரிட்ட இடத்தில் மக்கள் திரண்டு கூடி, ஏதும் செய்ய வகையறியாது விழிப்பர். சிலர் மருத்துவரை அழைத்துவரச்செல்வார்கள். ஆனால்

மருத்துவர் வருமுன், விபத்து அடைந்தவருக்கு மேலும் துன்பம் நேரிடும் ; அதனால் உயிரையும் இழக்கநேரிடும். ஆதலால், மருத்துவர் வருவதற்குமுன், விபத்து நேரிட்ட



வருக்குச் சில உதவிகள் செய்ய வேண்டும். இவ்வாறு செய்யப்படும் உதவிக்கு முதல் உதவி என்பது பெயர் ; இதை ஆரம்ப சிகிச்சை என்றும் சொல்லலாம்.

2. கொதி நீர் அல்லது கஞ்சி நமது உடலில் பட்டால் உடனே கொப்புளம் உண்டாகும். அவ்வாறு நேரிட்டால், கொப்புளம் தோன்றிய விடத்தில் சுண்ணாம்பு நீருடன் தேங்காய் எண்ணெயைக் கலந்து தடவ வேண்டும். பின்பு அதன் மேல் பஞ்சு வைத்துத் துணி

யைச் சுற்றிவிடவேண்டும். சிறிய காயத்தினால் இரத்தம் வெளிவந்தால், உடனே அவ்விடத்தைத் தண்ணீரினால் சுத்தம் செய்து, அதன் மேல் ஒரு ஈரத்துணியைச் சுற்றிக் கட்டவேண்டும்.

3. திடீரெனத் தண்ணீரில் ஒருவர் மூழ்கி விட்டார் என்றால், அவரை உடனே கரையின்மேல் எடுத்துப் போடவேண்டும். அவருக்கு மூச்சு வராதிருந்தால், அவரைக் குப்புறப் படுக்க வைக்கவேண்டும்; மூக்கும் வாயும் தரையில் படாத வண்ணம் அவருடைய கை ஒன்றைத் தலைக்கு முட்டுக் கொடுத்து வைக்க வேண்டும். அவருடைய மார்பின் கீழே சட்டை, கம்பளிமுதலியவற்றைச் சுற்றி வைக்கவேண்டும். பின்பு, அவர் பக்கமாகக் குனிந்து, நமது இருகைகளையும் அவருடைய விலாப்புறங்களில் வைத்து உறுதியாக அழுத்த வேண்டும். அப்பொழுது காற்று வெளிவரும். அவர் நன்றாக மூச்சு வாங்கும் வரையில் அவருடைய விலாப்புறங்களைத் தடவிக் கொண்டே இருக்க வேண்டும். பின்பு அவருடைய கைகளிலும் கால்களிலும் கைக்குட்டையால் அழுத்தித் தேய்த்து அவருடைய உடலில் குடு உண்டாக்க வேண்டும். குடிப்பதற்குச் சூடான பானம் அளித்தல் நலம். அதற்குள் மருத்துவர் வந்து கவனிப்பார்.

4. திடீரென்று ஒருவருடைய ஆடையில் தீப் பற்றிக் கொண்டால், அவரை அங்குமிங்கும் ஓடவிடக் கூடாது. அவ்வாறு ஓடினால், காற்றின் உதவியால் தீ அதிகரிக்கும். முன்புறம் தீப் பிடித்தால், உடனே கவிழ்ந்து படுக்க வேண்டும்; பின்புறம் தீப்பற்றினால், மல்லாந்து படுத்துக் கொள்ளவேண்டும்; உடலைச் சுற்றிலும் தீப்பற்றிக் கொண்டால் உடனே தடித்த துணி

யால் மூடவேண்டும். தீப்பற்றி எரியும்பொழுது தண்ணீர் ஊற்றுதல் பிழையாகும்.

5. தி அணைந்த பின், தீப்பற்றியவர் மீதுள்ள ஆடைகளை மெதுவாகக் களையவேண்டும். புண்பட்டுள்ள இடங்களில் உள்ள ஆடையை எண்ணெய் தடவி எடுக்க வேண்டும். வெந்த இடங்களில், சுண்ணாம்பு நீருடன் தேங்காய் எண்ணெயைக் கலந்து இலேசாகத் தடவ வேண்டும்.

6. காயம் ஏற்பட்டால் இரத்தம் வெளிப்படும். காயம்பட்ட இடத்திற்கு மேல் ஒரு கைக்குட்டையைக் கட்டவேண்டும்; அதன்மேல் ஒரு சிறு குச்சியை வைத்து முடிந்து முறுக்க வேண்டும். அவ்வாறு செய்தால் இரத்தம் கசியாமல் நிற்கும்.

7. இவ்வாறு முதல் உதவி செய்வதை நாம் தெரிந்துகொண்டால், விபத்திற்குள்ளான மக்களைக் காப்பாற்றக் கூடும். மருத்துவருடைய வேலை எளிதாகும்; விபத்துக்குட்பட்டவர்களும் விரைவில் துன்பம் நீங்கிச் சுகம் அடைவார்கள்.

1. அரும்பொருள் :

மருத்துவர் - வைத்தியர். களைய - நீக்க. மல்லாந்து - மேலேபார்த்து.

2. கேள்விகள் :-

1. விபத்து நேரிட்டால் மக்கள் என்ன செய்கின்றனர் ?

2. 'முதல் உதவி' என்றால் என்ன ?

3. கொதிநீர் உடலில் பட்டால் உடனே என்ன செய்ய வேண்டும் ?

4. திடீரென்று ஒருவன் நீரில் முழுகி விட்டால் என்ன செய்வ வேண்டும் ?
5. ஆடையில் தீப்பற்றிக் கொண்டால் செய்ய வேண்டிய முதல் சிகிச்சை என்ன ?
6. காயத்தினால் உண்டாகும் இரத்தப் பெருக்கைத் தடுக்க என்ன செய்ய வேண்டும் ?

### 3. பயிற்சி.

1. மானிடவாழ்க்கை, அங்குமிங்கும், முட்டு, விலாப் புறம், களையு - இவற்றை உன் சொந்த வாக்கியங்களில் அமைத்து எழுது.
2. சேர்த்து எழுது: செம்மை + நிறம், விபத்திற்கு + உள்ளான, வராது + இருந்தால், கை + குட்டை, கத்தி + காயம், ஈரம் + துணி.
3. இப்பாடத்தில் ஐந்தாம் பத்தியிலுள்ள வேற்றமை உருபுகளை வகைப்படுத்தி எழுது.

### 4. இலக்கணம்.

1. செய்வினை - செயப்பாட்டு வினை :  
பானுமதி இரத்தத்தைத் துடைத்தாள் - இதில் துடைத்தாள் என்ற வினை அல்லது தொழில், பானுமதி செய்த வினை. ஆதலின், துடைத்தாள் என்பது செய்வினை. இரத்தம் பானுமதியால் துடைக்கப்பட்டது - இதில் துடைக்கப்பட்டது என்ற தொழில், பானுமதியால் செய்யப்பட்ட தொழில். ஆதலின் துடைக்கப்பட்டது என்பது செயப்பாட்டு வினை.
2. கீழ்வரும் செய்வினைகளைச் செயப்பாட்டு வினைகளாக மாற்று:-

1. சரோஜா கஞ்சியைக் கொட்டினாள்.
2. காயத்திற்கு நான் மருந்து தடவினேன்.

3. நான் அவனைக் குப்புறத் தள்ளினேன்.
4. ஆண்டவன் கம்மைக் காப்பாற்றுவார்.
5. வஸந்தா பொம்மையை உடைத்தாள்.

## 17. பிராமணனும் புலியும்



மூப்பு	நண்ணி	பொலிதரும்
தருப்பை	வேட்கை	குருதி
நாப்புடை	வெந்துயர்	உவகை
மறைவலான்	புகரன்	சேறு

1. மூப்புடைப் புலிதானொன்று முழ்கியோர் ஏரியின்கீழ்க்  
காப்புடன் தருப்பை தன்னைக் கையில் வைத்திருக்

[கும் போது

நாப்புடை மறைவ லானன் நண்ணியல் வழியிற்

[செல்லக்

கூப்பிடல் செய்தன் னோனைக் குறித்தந்தப் புலிதான்

[கூறும்.



2. 'அந்தனா! இந்தக் காப்பை யளிப்பனீ வா' என்  
[ரோதச்  
சின்தையில் வேட்கை கூர்ந்து, செப்புவான்: 'புலி  
[யாரே! நீர்  
வெந்துயர்க் கொலைமாந் தர்க்கு விளைப்பது விட்டுத்  
[தானம்  
எந்தநல் வழியிற் செய்வீர்?' எனக்கதைக் கூறு  
[கென்றான்.

3. புலியது கேட்டு, 'நானோ, யூசுரா! நகமும் பல்லும்  
இலன்; கீழும் ஆனேன்; பாலம் இழைப்பது விடுத்து  
[நாளும்  
பொலிதரு தானஞ் செய்கை பொருளெனக் கொண்  
[டேன்;  
சலமதில் மூழ்கி வந்து தருமிதைக் கொண்டுபோ!'   
[என்ன,

4. 'நன்றெ'ன மறையோன் மூழ்க நண்ணினான்; ஏரி  
[நீரில்  
அன்றவன் கால்கள் சேற்றில் அழுந்திடத் திகைத்து  
[நின்றான்;  
சென்றது புலி, 'நான் உன்னைச் சேற்றினின் றெடுப்  
[பேன்,' என்னக்  
கொன்றது குருதி தன்னைக் குடித்தது உவகை  
[பொங்க.

—வீரமார்த்தாண்ட தேவர்

1. அரும் பொருள் :-

மூப்பு - முதுமைப் பருவம். மறைவலாளன் -  
வேதங்களில் வல்லவன். நண்ணி - அருகில் வந்து.

வேட்கை - ஆகை. பூசரன் - அந்தணன். குருதி - இரத்தம். உலகை - சந்தோஷம்.

2. கேள்விகள் :-

1. புலி அந்தணனைக் கூப்பிடுமுன் என்ன செய்தது?
2. புலி அந்தணனிடம் என்ன சொல்லிற்று?
3. அந்தணன் புலியை என்ன கேட்டான்?
4. புலி எவ்வாறு அந்தணன் தன்னை நம்பும்படி செய்தது?
5. புலியின் சொற்களைக் கேட்ட அந்தணன் செய்தது என்ன?
6. புலி எவ்வாறு அந்தணனைக் கொன்றது?

3. பயிற்சி :-

1. இக் கதையைச் சுருக்கமாக எழுது.
2. அந்தணனுக்கும் புலிக்கும் நடந்த உரையாடலை மேற்கோள் குறிகள் இட்டு எழுது.
3. சிறு வாக்கியங்களாகப் பிரித்து எழுது:

தருப்பைபையும் காப்பையும் கையில் வைத்துக் கொண்டிருந்த ஒரு கிழம்புலி, அவ்வழியே சென்று கொண்டிருந்த ஒரு அந்தணனைக் கண்டு, “அந்தணரே! இக் காப்பினைப் பெற்றுக் கொள்ளும்” எனக் கூவி அழைத்தது.

## 18. இயேசுநாதர்

நன்னுன்	கொட்டில்	மரித்த
தூய்மையான	மகவு	குழ்ச்சி
தெய்வீகம்	சிக	நற்பண்புகள்
உறவாடுவார்கள்	இடையூறு	அறைந்தனர்
ஆத்மசக்தி	மோகம்	மூடநம்பிக்கை
துரோகம்	சடங்குகள்	சிலுவை

1. பிரதி வருடமும் டிசம்பர் மாதம் இருபத்தைந்தாம் தேதி கிறிஸ்தவர்கட்கு ஒரு பண்டிகை நாள் ஆகும். பல்லாண்டுக்கு முன் இயேசுநாதர் என்ற பெரியார் அந்நாளில் பிறந்தார். அந்நாளை ஒரு நன்னாளாகக் கிறிஸ்தவர்கள் கொண்டாடுகின்றனர். அன்று அவர்கள் தூய்மையான ஆடைகளை அணிந்து கோயிலுக்குச் செல்வார்கள். அங்கே அவர்களுடைய வேதமாகிய 'பைபில்' என்ற நூலில் சில பகுதிகளைப் படிப்பார்கள். கிறிஸ்துவைப் புகழ்ந்து பாடல்கள் பாடுவார்கள். பின்பு வீடு சென்று, ஒருவரை யொருவர் கண்டு உறவாடுவார்கள். அன்று நண்பர்களை அழைத்து விருந்து அளிப்பார்கள். இயேசு கிறிஸ்துநாதர் யார்? அவர் ஏன் மக்களால் கொண்டாடப்படுகிறார்?

2. பாலஸ்தீனம் என்ற நாட்டில், பெத்லஹேம் என்ற ஊம் நகரத்தில் இயேசுநாதர் என்ற பெரியார் பத்தொன்பது நூற்றாண்டுகளுக்கு முன் அவதரித்தார். அவருடைய தந்தையார் ஜோசப் என்பவர்; அன்னையார் மேரி என்பவர். ஜோசப்பும் மேரியும் நாசரத் என்னும் நகரிலிருந்து பெத்லஹேமுக்குப் பிரயாணம் செய்த பொழுது, ஒரு மாட்டுக் கொட்டிலில் மேரிக்கு ஒரு ஆண்

மகவு பிறந்தது. அம்மகவே இயேசுநாதர். அம்மகவு பிறந்தபொழுது சில அதிசயத்தோற்றங்கள் அந்நாட்டில் காணப்பட்டன.

3. குழந்தை பிறந்த வரலாற்றைக் கேள்விப்பட்ட அந்நாட்டு மன்னன், தனக்கு அச்சிசுவினால் இடையூறு நேரிடும் என்று அஞ்சி, அதைக் கொல்லப் பல சூழ்ச்சிகள் செய்தான். இதனையறிந்த இயேசுவின் பெற்றோர், அக்குழந்தையுடன் எகிப்து நாட்டுக்குச் சென்றனர்; அம்மன்னன் மரித்தபின்பு, மீண்டும் தாய்நாடு திரும்பினர்.

4. கிறிஸ்து, தமது பன்னிரண்டாவது வயது முதல் கோயிலுக்குச் சென்று சாத்திரங்களைப் பயின்றார்; அவற்றின் பொருள்களைப் பற்றிக் குருமார்களுடன் வாதம் செய்து வந்தார்; அதனால் விவேகமும் பல நற்பண்புகளும் படைத்தவராக விளங்கினார்; பல மேன்மக்களுடன் பழகி, ஆத்மசக்தி பெற்றார்; கடவுளிடம் அன்பும், பணிவும், பக்தியும் பூண்டு ஒழுகி வந்தார்.

5. தமது முப்பதாம் ஆண்டு வரையில் நாட்டு மக்களுக்குப் பல நற்போதனைகள் செய்து வந்தார். அக்காலத்தில் அந்நாட்டு மக்கள் மூடநம்பிக்கைகளில் முழுகி இருந்தனர்; வீண் சடங்குகளில் காலத்தைச் செலவிட்டனர். அச் சடங்குகளை விடுத்துக் கடவுளிடம் உண்மைப் பக்தி கொண்டு வாழவேண்டும் என்று போதித்து வந்தார். தமது தெய்வீகச் சக்தியினால் ஊமையைப் பேசவைத்தல், நோயாளிகளைச் சுகம் பெறச் செய்தல், மாண்டவர்களை உயிர் பெறச் செய்தல் போன்ற அற்புதங்களை நிகழ்த்தினார்.

6. "ஆண்டவனுடைய ஆணையின்பேரில் இவ்வுலகில் அவருடைய ஆட்சியை நிலை நிறுத்த நான் அவதரித்துள்ளேன்" என்று இயேசுநாதர் அடிக்கடி சொல்லி

வந்தார். மூட நம்பிக்கையில் மோகம் கொண்ட மார் அவரைப் பகைத்தனர். அவருடைய சொற்களைச் சுட்டிக்காட்டி, “இவன் நாட்டு மன்னனுக்குத் துரோகம் செய்பவன்” என்று இயேசுநாதர் பேரில் அவர்கள் குற்றம் சாட்டினார்கள். நியாய சபையில் விசாரணை நடந்தது. அதன் பயனாக, இயேசுநாதர் சிலுவையில் அறையப் பட்டார்.

7. ஜெருசலம் என்ற நகரின் அருகில் இருந்த ஒரு மேட்டு நிலத்தில் ஒரு மரச்சிலுவை நாட்டப்பட்டது;



அதில் இயேசுநாதரைச் சேர்த்துக் கட்டி இருப்பு ஆணிகளால் அறைந்தனர். ஆனால் இயேசுநாதர் சிலுவை மீதிருந்தவாறே கடவுளை வணங்கி, “தந்தையே! இவர்

கள் அறியாமல் செய்யும் இக் குற்றத்தைப் பொறுத்து இவர்களை மன்னிக்கும்படி வேண்டுகிறேன்” எனப் பிரார்த்தித்து, இவ்வுடலை நீத்து, ஆவியாக ஆண்டவரிடம் சேர்ந்தார். மரித்த மூன்றாம் நாள் உயிர் பெற்று எழுந்து, தமது சீடருக்குக் காட்சி யளித்து மறைந்தார்.

8. தம்மைக் கொலைசெய்யப் புகுந்த பகைவரிடமும் இயேசுநாதர் காட்டிய கருணைக்கு ஈடு ஏதேனும் உண்டா? அவருடைய தன்னலமற்ற சேவையையும், அன்பின் பெருக்கையும் கண்டு, அவரிடம் பக்தி பூண்டு, அவர் காட்டிய வழியைப் பலர் பின்பற்றி வருகின்றனர். உலகத்தில் தோன்றிய மகான்களில் இயேசுநாதரும் ஒருவர். அவருடைய பொன்மொழிகளை அடிப்படையாகக் கொண்டு தோன்றிய மதமே கிறிஸ்தவமதம் எனப்படும்.

1. அரும் பொருள்.

தூய்மையான - பரிசுத்தமான, கொட்டில் - குடிசை. மகவு, சிசு - குழந்தை. இடையூறு - துன்பம்.

2. கேள்விகள்:-

1. கிறிஸ்தவர்கள் கிறிஸ்து பிறந்த விழாவை எவ்வாறு கொண்டாடுகிறார்கள்?
2. கிறிஸ்து நாதர் எங்கே பிறந்தார்?
3. இயேசுவின் பெற்றோர் ஏன் பாலஸ்தீனத்தை விட்டு வெளியேறினர்?
4. இயேசுநாதர் மக்களுக்கு என்ன போதித்தார்?
5. குருமார் ஏன் இயேசுநாதர் மேல் கோபம் கொண்டனர்?
6. இயேசுநாதரின் மேல் என்ன குற்றம் சாட்டப்பட்டது?
7. இயேசுநாதருக்கு என்ன தண்டனை அளிக்கப்பட்டது?

8. தமது பகைவருக்காக ஆண்டவனிடத்தில்  
இயேசுநாதர் கோரியது என்ன?

3. பயிற்சி.

1. ஆத்மசக்தி, மூடநம்பிக்கை, சடங்குகள், செய்விதம், நற்போதனை — இச் சொற்களை உன் சொந்த வாக்கியங்களில் அமைத்து எழுது.
2. மேன்மக்கள், ஆத்மசக்தி, தூய்மை, தன்னலம், அச்சம், விவேகம், பணிவு, அடிக்கடி—இவைகளுக்கு எதிர்ச்சொற்களை எழுது.
3. கீழ் வருவனவற்றிற்கு மாற்ற எண் எழுது:—  
அரசன், பிள்ளை, நாடு, ஆணிகள், பகைவர், மகான், தோற்றம், சாத்திரம்.
4. கிறிஸ்து, கோயிலுக்கு சென்று சாத்திரங்களை பயின்றார். அவர் தமது தெய்வீக சக்தியினால் ஊமைகளை பேசவைத்தார்.  
இவ் வாக்கியங்களில் உள்ள எழுத்துப் பிழைகளைத் திருத்துக.
5. அசோகருடைய வரலாற்றைச் சுருக்கமாக எழுது.

4. இலக்கணம்.

செய்ப்பாட்டு வினைகளைச் செய்வினைகளாக மாற்றி அமை.

1. இயேசுநாதரால் பல அற்புதங்கள் செய்ப்பட்டன.
2. இயேசுநாதர் குருமாரால் பகைக்கப் பட்டார்.
3. குழந்தை பெற்றோரால் எகிப்துக்கு எடுத்துப் போகப்பட்டது.
4. இயேசுவுக்கு எதிராகக் குருமாரால் சூழ்ச்சி செய்யப்பட்டது.

2. சொல் இலக்கணம் கூறுதல் :

இயேசுநாதர் நல்லுரை கூறினார்.

இயேசுநாதர்: பெயர்ச்சொல், உயர்திணை, ஆண்பால், ஒருமை எண், படர்க்கை இடம், முதல் வேற்றுமை, 'கூறினார்' என்ற பயனிலைக்கு எழுவாய்.

நல்லுரை-பெயர்ச்சொல், அஃறிணை, ஒன்றன்பால், ஒருமை எண், படர்க்கை இடம், இரண்டாம் வேற்றுமை, 'கூறினார்' என்ற பயனிலைக்குச் செயப்படு பொருள்.

கூறினார் - வினைச்சொல், வினைமுற்று, உயர்திணை, ஆண்பால், ஒருமை எண், படர்க்கை இடம், இறந்த காலம், இயேசுநாதர் என்ற எழுவாய்க்குப் பயனிலை. பெயர்ச்சொற்களுக்குத் திணை, பால், எண், இடம், வேற்றுமை ஆகிய ஐந்தும் உண்டு.

வினைச்சொற்களுக்குத் திணை, பால், எண், இடம், காலம் என்ற ஐந்தும் உண்டு.

பெயர்ச்சொல்லுக்குக் காலம் இல்லை; வினைச்சொல் லுக்கு உருபு இல்லை.

## 19. சீடர்கள் குதிரை முட்டை வாங்கினது

குரு	பேதைமை	கண்டேனில்லை
கைவிட்டார்	பெருக்கெடுத்தது	ஆறுதல்
அடைகாத்தல்	பதைபதைத்து	சவாரி
அணைத்து	குடல்தெறிக்க	

1. முன்னொரு காலத்தில் பரமார்த்த குரு என்று ஒரு குரு இருந்தார். அவருக்கு மட்டி, மடையன், பேதை, யிசேச்சன், முடன் என்ற ஐவர் சீடர்களாக இருந்தனர்.



குரு தமக்கு ஏறிச்செல்ல ஒரு குதிரை வேண்டும் என்று அவாக் கொண்டார். குதிரையை விலை கொடுத்து அவ்வா வாங்கவேண்டும்! அதன் விலை எவ்வளவு இருக்கும் என்று விசாரித்தார். ஒரு குதிரையின் விலை நூறு பொற்காசுகளுக்குக் குறையாது எனத் தெரிந்தது. அவரிடம் அவ்வளவு பணமில்லை யாதலால், அவ்வெண்ணத்தைக் கைவிட்டார்.



2. ஒருநாள் மடத்திலிருந்த பசு காணாமற்போய் விட்டது. மட்டி அதைத் தேடப்பறப்பட்டான். மூன்று நாட்கள் கழித்து மடத்திற்குத் திரும்பி வந்தான். குரு அவனை விசாரித்தார். அவன் “சுவாமி! பசுவைக் காணவில்லை. ஆனால் இருகைகளாலுங் கூடத் தழுவமுடியாத குதிரைமுட்டைகளைக் கண்டேன். ஒரு முட்டையின் விலை ஐந்து பொற்காசுகள்தான். குறைந்த விலையில் குதிரையைப் பெறலாம்” என்றான். குரு உடனே மகிழ்ந்து அவனிடம் ஐந்து பொற்காசுகளைக் கொடுத்து, மடையனை அவனுடன் கூட்டி அனுப்பினார்.

3. அவர்கள் சென்ற பிறகு, முட்டை கிடைத்ததும் அதை அடைகாப்பது எப்படி என்றும், யார் அடைகாப்பது என்பது பற்றியும் குரு தமது மூன்று சீடர்களுடன் நெடுவேரம் ஆலோசித்தார். ஒவ்வொரு சீடனும் தனக்கு வேலைமிகுதி என்று சொல்லிவிட்டான். இறுதியில் குரு தாமே அடைகாப்பதாக ஒத்துக்கொண்டார். “முட்டையை மடியில் இருத்திக் கையாலே தழுவிப் போர்வையால் மூடி மார்போடு அணைத்து அன்புடன் பேணி அடைகாப்பேன்” என்று குரு சொன்னார்.

4. இது இவ்வாறிருக்க, மட்டியும் மடையனும் ஒரு ஏரியின் கரைக்குச் சென்றனர். அங்கே அநேக சாம்பற் பூசணிக்காய்கள் காய்த்துக் கிடந்தன. அத்தோட்டம் ஒரு குடியானவனைச் சேர்ந்தது. அவனைச் சீடர்கள் கண்டு, “அப்பா! இந்தக் குதிரைமுட்டைகளில் ஒன்றை எங்களுக்குக் கொடு” எனக் கோரினார்கள். அவர்களுடைய பேதைமையைக் கண்ட குடியானவன் நகைத்து, “இவை உத்தமசாதிக் குதிரைமுட்டைகள்; இவைவிலையுயர்ந்தவை” என்றான்! அதற்கு மட்டியும் மடையனும், “ஒரு முட்டையின் விலை ஐந்து பொற்காசுகள் என்று நாங்கள் அறிவோம். இந்தா ஐந்து பொற்காசுகள். எங்களுக்கு ஒரு நல்ல முட்டைகொடு” என்றார்கள்! குடியானவன், “ஐயா! நீங்கள் நற்குணம் படைத்தவர்கள் போல் காண்கிறது. உங்களுக்குப் பிரியமான முட்டையை எடுத்துக் கொண்டு செல்லுங்கள். ஆனால் இதன் விலையை ஒருவரிடமும் சொல்லவேண்டாம்” என்றான்.

5. மட்டியும் மடையனும் மிகப் பெரியதொரு காயை எடுத்துக்கொண்டு சென்றனர்; நெடுந்தூரம் நடந்து செல்லும் பொழுது நடுவழியில் ஒரு மரக்கிளை பட்டுப் பூணிசக்காய் கீழே விழுந்து உடைந்துபோயிற்று.

அப்பொழுது அருகிலிருந்த புதரில் பதுங்கியிருந்த ஒரு முயல் பயந்து ஓடத்தொடங்கிற்று. மட்டியும் மடையனும், ஓடும் முயல் முட்டையினின்றும் வெளிவந்த குதிரைக்குட்டி என்று நினைத்து, “முட்டையிலிருந்து குதிரை ஓடுகிறது” என்று கூச்சலிட்டுக்கொண்டு அதைப்பிடிக்க விரைந்தார்கள்! மேடும் பள்ளமும், காடும் மலையும் பாராமல் ஓடவே, அவர்களுடைய ஆடைகள் முட்செடிகளில் மாட்டிக்கொண்டு கீழிந்தன; உடலில் வியர்வை பெருக்கெடுத்தது; நெஞ்சம் பதைபதைத்தது; குடல் தெறிக்க ஓடியும் முயல் பிடிபடாமல் மறைந்து போயிற்று. இருவரும், இளைப்பாறாமல் நொண்டி நொண்டி நடந்து, பசியும் பட்டினியுங்கிடந்து, பொழுது சாய்ந்தபின் மடத்திற்குச் சென்றனர்.

6. மடத்து வாயிலில் இருவரும் “ஐயோ! அப்பா!” என்று அலறிக்கொண்டு கீழே விழுந்தார்கள். மற்றச் சீடர்கள் வந்து அவர்களை எடுத்து நிறுத்தி நடந்தசெய்திகளை விசாரித்தார்கள். மட்டி, “ஐயா! நான் பிறந்தது முதல் அதுபோன்ற வேகமான குதிரையைக் கண்டேனில்லை. அதன் நிறம் கருப்புப் பாய்ந்த சாம்பல்; முட்டையில் கிடந்த குட்டியானாலும் இரு செவிகளையும் விறைத்துக் கொண்டு இருவிரல்களின் நீளத்திற்கு வாடையும் தூக்கிக்கொண்டு, நெஞ்சு நிலத்தில் படும்படி நான்கு கால்களையும் விரித்து நீட்டி ஓடின வேகத்தை என்னால் சொல்லவும் கருதவும் முடியவில்லை” என்று விவரித்தான்!

7. அவ் வரலாற்றினைக்கேட்டருளவும் சீடர்களும் மிக்க வருத்தம் அடைந்தார்கள். குரு அவர்களுக்கு ஆறுதல் கூறினார். “ஐந்து பொற்காசுகள் போனது உண்மை. ஆனால் அதற்காகத் துயரப் படவேண்டியதில்லை. குதிரைக்குட்டி ஓடிப்போனதில் நாம் மகிழ்ச்சி அடைய

வேண்டும். குட்டியாக இருக்கும் பொழுதே இப்படி இருந்தால், வளர்ந்த பின் அதன்மேல் சவாரி செய்ய முடியுமா? நானோ கிழவன்; என்னால் அதில் ஏறிச் செல்ல முடியாது. அம்மாதிரிக் குதிரையைச் சும்மா கொடுத்தாலும் எனக்கு வேண்டாம்” என்று கூறினார்!

1. அரும்பொருள் :-

அடைகாத்தல் - அணைத்துக் கொண்டு காப்பாற்றுதல்.  
பேதைமை - மூடத்தனம். குடல்தெறிக்க - குடல் வெளியே வர.

2. கேள்விகள் :-

1. குருவுக்கு என்ன அவா உண்டாயிற்று?
2. கன்றைத் தேடச்சொன்ற மட்டி, குருவினிடம் திரும்பி வந்து என்ன சொன்னான்?
3. ஒரு முட்டையை எவ்வாறு அடைகாப்பதாகச் சொன்னார்?
4. மட்டியும் மடைபனும் குதிரை முட்டை என்ற எதை வாங்கினார்கள்?
5. குதிரை முட்டைக்கு என்ன நேர்ந்தது?
6. குதிரைக் குட்டி என்று எதைச் சீடர்கள் விளைத்தனர்?
7. மட்டி குதிரைக் குட்டியை எவ்வாறு விவரித்தான்?
8. இறுதியில் குரு கூறியது என்ன?

3. பயிற்சி.

1. எதிர்ச்சொற்களை எழுது - மேடு, மலை, கண்டேனில்லை, கிழவன், வேண்டாம், மடைபன்.

2. கைவிட்டார், பதைபதைத்து, பெருக்கெடுத்தது, மார்போடணைத்து- இவற்றை உன் சொந்த வாக்கியங்களில் அமைத்து எழுது.

3. கிழே உள்ள வாக்கியங்களில் காணப்படும் தடித்த சொற்களுக்குச் சொல் இலக்கணம் கூறு.

1. குரு குதிரையை விரும்பினார்.

2. குருவுக்கு ஐந்து சீடர்கள் இருந்தனர்.

3. மட்டி குடியானவனைக் கண்டு குதிரை கேட்டான்.

4. புதரிலிருந்த முயற்கூட்டி பயந்து ஓடிற்று.

4. இலக்கணம்.

ஒருவர் பேசுவதைப் பேசியவாறே மேற்கோள் குறிகளை இட்டு எழுதுகிறோம். இக்குறிகளை நீக்கியும் எழுதலாம். (உ-ம்) குரு சீடர்களைப் பார்த்து, “எனக்கு ஒரு குதிரை வேண்டும்” என்றார். குரு சீடர்களைப் பார்த்துத் தனக்கு ஒரு குதிரை வேண்டும் என்று சொன்னார்.


பின் வருவனவற்றில் மேற்கோள் குறிகளை நீக்கி எழுது.

1. மட்டி குடியானவனிடம், “ஐயா! எனக்கு ஒரு குதிரை முட்டை கொடு” என்று கேட்டான்.

2. “இவை உத்தம சாதிக் குதிரை முட்டைகள்; இவை விலையுயர்ந்தவை” என்று குடியானவன் பதில் சொன்னான்.

3. மட்டி குருவை நோக்கி, “சுவாமி! அது போன்ற குதிரையை நான் இதுவரையில் பார்த்ததேயில்லை” என்றான்.

## 20. விஞ்ஞான விந்தைகள்



விஞ்ஞானம்

மனோவேகம்

களியாட்டம்

விந்தை

தின்னம்

அனுக்குண்டு

வாயுவேகம்

வாயிலாக

பிரதிபலன்

இரணாயனம்

இடைசியம்

விடாமுயற்சி

அரிது

1. சில நூற்றாண்டுகளுக்கு முன்னால் இவ்வுலகில் வாழ்ந்திருந்த ஒருவர், இப்பொழுது மீண்டும் வந்து இவ்வுலகில் சுற்றுப்பிரயாணம் செய்தாரே யானால், வாழ்க்கை முழுவதும் வேறுபட்டிருப்பதை அவர் காண்பார். அந்நாட்களில் மாட்டு வண்டிகளும் குதிரை வண்டிகளும் இருந்தன; மக்கள் பல தொழில்களையும் தமது சரீர உழைப்பினாலேயே செய்து வந்தனர். இப்பொழுதோ எங்கும் இயந்திரமயம்: எங்கும் வாயுவேகமாகச் செல்லும் மோட்டார் வண்டிகள், மனோவேகத்


தில் பறக்கும் ஆகாய விமானங்கள், நொடிப்பொழுதில் நெடுந்தாரம் செல்லும் மின்சார வண்டிகள், பிரயாணிகள் பலர் சேர்ந்து செல்லும் இரயில் வண்டித் தொடர்கள், மோட்டார் பஸ்கள், கண்களைப் பறிக்கும் ஒளியுள்ள மின்சார விளக்குகள், விரைவில் செய்திகளை அனுப்பும் கம்பியில்லாத் தந்திகள், பிற விடங்களில் பேசுவதைக் கேட்கும் வானொலிக்கருவிகள், சினிமாக்காட்சிகள் ஆகிய பலவற்றை அவர் கண்டு திகைத்து நிற்பார் என்பது திண்ணம்.

2. இது வரையில் மனிதன் தரையின் மேலும் தண்ணீரின் மேலும் பிரயாணம் செய்து வந்தான். இப்பொழுது ஆகாய மார்க்கத்திலும் பறந்து செல்கிறான். பறவைகளைப் போலத்தானும் ஆகாய வெளியில் பறந்து செல்ல வேண்டுமென்று மனிதன் அவாக்கொண்டான். இதற்கெனப் பலர் ஆராய்ச்சி செய்து உயிரிழந்தனர். ஆனால் மனிதன் தன் உழைப்பை விடவில்லை. இறுதியில் ஆகாயவிமானம் கண்டுபிடிக்கப் பட்டது. ரைட்ச்கோதர்கள் இப்புதுமையைக் கண்டுபிடித்து உலகோருக்கு வழங்கினார்கள். குபேரனிடத்தில் ஒரு புஷ்பக விமானம் இருந்ததாக நாம் புராணங்களில் படித்திருக்கிறோம்; ஆனால் அதைப் பார்த்ததில்லை. இப்பொழுது நமது கண் முன்னால் வெகு விரைவில் மக்களை நெடுந்தாரம் ஏற்றிச் செல்லக்கூடிய ஆகாய விமானங்களைப் பார்க்கிறோம். விஞ்ஞான அறிவின் பயனாகவே இப்புதுமை கண்டுபிடிக்கப்பட்டது.

3. இது மட்டும் அல்ல. கம்பியில்லாத் தந்தி மற்றொரு பதுமை. இது கண்டுபிடிக்கப்படும் வரையின்சாரத்தின் உதவியால் கம்பிகளின் மூலமாகச் செய்திகள் அனுப்பப்பட்டு வந்தன. உள் நாட்டில் கம்பிகளின்

மூலமாகச் செய்திகள் அனுப்ப இயலும். கடல்களில் கம்பிகளை அமைத்துத் தந்தி மூலம் செய்திகளை அனுப்புவது கஷ்டமாக இருந்தது. ஆனால் கம்பி இல்லாமலேயே செய்திகளை அனுப்ப முடியும் என்பதை மார்க்கோனி என்பவர் கண்டுபிடித்தார். இப்பொழுது பல நாடுகளுக்கு இடையே கம்பியில்லாத் தந்தியின் மூலம் செய்திகள் அனுப்பப்படுகின்றன. கப்பல்களில் பிரயாணம் செய்யும்போதும், ஆகாய விமானத்தில் பிரயாணம் செய்யும்போதும், ஆபத்துக்கள் நேரிடும் காலத்தில், கம்பியில்லாத் தந்தியின் வாயிலாக எளிதில் செய்திகளை அனுப்பித் தேவையான உதவியைப் பெறக் கூடும்.


4 விஞ்ஞானப் புதுமைகளில் வானொலியே சிறந்தது. இந்நாள் வரை நாடகங்களையும் சங்கீத நிகழ்ச்சி



களையும் காண நேரில் சென்றுதான் பார்க்கவேண்டும். இப்பொழுதோ வீட்டில் இருந்தவாறே இக்களியாட்டங்களைக் கேட்டு மகிழலாம். நமது கவிச்சக்கரவர்த்தி பாரதியார், “காசிரகர்ப் புலவர் பேசும் உரைதான் காஞ்சி வீற் கேட்பதற்கோர் கருவி செய்வோம்” என்று பாடினார். புலவர் வாக்குப் பொய்க்க வில்லை. இன்று பல நாடுகளில் நிகழும் நாடகங்களையும், சங்கீத நிகழ்ச்சிகளையும், செய்திகளையும், சொற்பொழிவுகளையும் ரேடியோ என்று வானொலிக் கருவியை அமைத்துக் கேட்கலாம்.



5. இப்பொழுது நாடெங்கும் சினிமாப்படங்கள் பெருகியுள்ளன. இயந்திரங்களைக் கொண்டு இவை தயாரிக்கப்படுகின்றன. இவற்றின் வாயிலாக மக்கள் பல நாடுகளில் நடைபெறும் சம்பவங்களையும் காட்சிகளை



யும் திரையில் நேரில் கண்டு களிக்கலாம். நாடக பாத்திரங்கள் நமக்கு முன்னாலேயே நடிப்பதுபோல் திரையில் தோன்றும். மக்களை நல்வழியில் நடத்தவும், அவர்களுக்கு நன்மை பயக்கும் வழியில் ஓய்வுநேரப் பொழுது போக்காகவும் இவை பயன்படுகின்றன. முதலில் நடிப்புமட்டும் திரையில் காட்டப்பட்டு வந்தது. இப்பொழுது பேச்சும் நடிப்பும் கலந்தே காட்டப் படுகின்றன.

6. சமீபகாலத்தில் நடந்து முடிவுற்ற இரண்டாவது உலகப் போரின் பலனாக அணுக்குண்டு என்ற கருவி ஆக்கப்பட்டுள்ளது. இதை, ஒருநாட்டின்மேல் விமானத்தினின்று வீசி எறிந்தால், நெடுந்தூரத்திற்கு மக்கள் வாழ்க்கை நாசம் அடையும். உலகப்போரில் அணுக்குண்டை ஐப்பான் நாட்டில் வீசியதன் விளைவாகத்

தான் ஐப்பானியர் தோல்வி அடைந்தனர். அணுக் குண்டு விஞ்ஞானப் புதுமையின் கோர உருவம். இச் சக்தியை மனிதவாழ்க்கைக்குப் பயன்படும் வண்ணம் பிரயோகிக்கக் கூடும்; பெருங்காடுகளை அழிக்கவும், மலைகளைப் பிளந்து பாதைகள் அமைக்கவும், அணுச் சக்தி பயன்படக்கூடும் என்று சொல்லப் படுகிறது.

7. நமது நாட்டிலும் விஞ்ஞானிகள் இத்துறையில் பெரும் புகழ் எய்தி இருக்கின்றனர். ஸி. ஜே. வி. போஸ் என்ற பெரியார் தாவர ஆராய்ச்சியில் ஈடுபட்டுப் புகழ் பெற்றார்; ஸி. பி. வி. ரே என்ற பெரியார் இரசாயனத் துறையில் ஆராய்ச்சிகள் செய்துள்ளார்; ஸி. வி. இராமன் என்பார் ஒளி, ஒளி ஆகியவற்றின் தன்மைகளை ஆராய்ந்து பல விந்தைகளைக் கண்டுள்ளார்.

8. விஞ்ஞான விந்தைகளைக் கண்டுபிடிக்கக் காரணமாயிருந்த பெரியார் பலர் தமது நலனைச் சிறிதும் கருதாமல், தமது உயிரையும் பொருட்படுத்தாமல், விடாமுயற்சியுடன் ஆராய்ச்சிகளைச் செய்து முடிவுகளைக் கண்டனர். அவ்விந்தைகளை மக்களின் நன்மைக்காகப் பயன்படுத்துவதே நாம் அவர்களுக்குச் செய்யும் பிரதிபலன் ஆகும். அவ்வாறின்றி, அவற்றைக் கொண்டு மக்களினத்தையே அழிப்பது விசனிக்கத்தக்க செயல் ஆகும். கடவுளுடைய படைப்பில் உயர்ந்தவன் மனிதன். 'அரிது, அரிது, மானிடராதலிது' என்றார் ஒளவையார். அத்தகைய உயர்நிலை பெற்ற மனிதன், தன்னைப்போன்ற மக்களை உயிர்வதை செய்து தன் பெருமையை நிலைநாட்ட நினைப்பது விவேகமற்ற செய்கையாகும். மனிதர் யாவரும் ஒரு குடும்பம்; விஞ்ஞான விந்தைகள் நம்மை நெருக்கமாகப் பிணைத்து விட்டன. நாம் எல்லோரும் சகோதரர் என்று உணர்ந்து

அமைதியாக வாழ்வதே நமது வாழ்க்கையின் இலட்சியமாக இருக்க வேண்டும்.

1. அரும் பொருள் :-

விஞ்ஞானம் - அறிவியல்கலை. திண்ணம் - நிச்சயம். வாயிலாக - மூலமாக. பிரதிபலன் - கைம்மாறு. அரிது - கஷ்டம்.

2. கேள்விகள் :-

1. பண்டைக்கால மனிதர் இன்று உலகில் வந்தால் ஏன் திகைப்பார்?
2. ஆகாபவிமானத்தைக் கண்டு பிடித்தவர் யார்?
3. கம்பியில்லாத் தந்தி யாகால் கண்டுபிடிக்கப்பட்டது?
4. கம்பியில்லாத் தந்தியால் என்ன உபயோகம்?
5. வானொலிக் கருவியினால் யாது பயன்?
6. அணுச் சக்தியை எவ்வாறு பயன் படுத்தலாம்?
7. நம் நாட்டில் புகழ் பெற்ற விஞ்ஞானிகள் யாவர்?
8. விஞ்ஞான விரிதைகளை எவ்வாறு பயன் படுத்த வேண்டும்?

3. பயிற்சி :-

1. கீழுள்ளவற்றைப் பொருத்தமாக சேர்த்து எழுது.

ஆகாப விமானத்தால்	செய்திகளை விரைவில் அனுப்பலாம்.
கம்பியில்லாத் தந்தியினால்	ஆகாபத்தில் பறந்து செல்லலாம்.
சினிமாப் படங்களால்	மேடு பள்ளங்களைச் சமன் செய்யலாம்.
வானொலிக் கருவியால்	பலகாட்சிகளைத் திரையில் காணலாம்.
அணுச் சக்தியினால்	வெளியிடங்களில் நடைபெறும் நிகழ்ச்சிகளைக் கேட்கலாம்.

2. இலட்சியம், பிரதிபலன், அரிது, விகித, திண்ணம் - இச் சொற்களை உன் சொந்த வாக்கியங்களில் அமைத்து எழுது.
3. புஷ்பம், நிஜம், ஜலம், போஜனம், இராஜா, சகோதரன், மாதா—இவ் வடசொற்களுக்குச் சரியான தமிழ்ச் சொற்களை எழுது.

#### 4. இலக்கணம்.

1. இரட்டைச் சொல் - அடுக்குத் தொடர்.  
கத்தி பளபள வென்று மின்னுகிறது. இதில் உள்ள பளபள என்பது இரட்டைச் சொல். இச்சொல்லைப் பிரிக்க முடியாது; பிரித்தால் பொருள் விளங்காது.  
தம்பி தாதா என்று கேட்டான். இதில் தாதா என்பது அடுக்குத் தொடர். இதைப் பிரித்துப் பொருள் கூறலாம்.
2. இதுவரை நீ கற்ற இரட்டைச் சொற்களையும், அடுக்குத் தொடர்களையும் எடுத்து எழுது.

## 21. வாழ்க நீ! எம்மான்



எம்மான்  
விடுதலை  
மகாத்மா

ஆர்ந்து  
குடிமை  
குடனம்

படி  
கீர்த்தி  
உற்ருய்

முதன்மை

1. வாழ்க நீ! எம்மான், இந்த  
வையத்து நாட்டி லெல்லாம்  
தாழ்வுற்று வறுமை மிஞ்சி  
விடுதலை தவறிக் கெட்டுப்.  
பாழ் பட்டு நின்ற தாமோர்  
பாரத தேசந் தன்னை  
வாழ்விக்க வந்த கார்த்தி  
மகாத்மா ! நீ வாழ்க! வாழ்க!

2. அடிமை வாழ் வகன்றிந் நாட்டார்  
விடுதலை யார்ந்து, செல்வம்,  
குடிமையிலுயர்வு, கல்வி,  
ஞானமும் கூடியோங்கிப்  
புடிமிசைத் தலைமை யெய்தும்  
படிக்கொரு சூழ்ச்சி செய்தாய்!  
முடிவிலாக் கீர்த்தி பெற்றாய்!  
புவிக்குளே முதன்மை யுற்றாய்!

—சுப்பிரமணிய பாரதியார்

1. அரும்பொருள் :-

எம்மான் - எம்பெரியோய். ஆர்ந்த - அடைந்த.  
குடிமை - குடிமக்கள் வாழும் முறை. ஞானம்-உண்மை  
அறிவு. படி - பூமி. உற்றாய் - அடைந்தாய்.

2. கேள்விகள் :-

1. நமது நாட்டின் நிலைமை எவ்வாறு இருந்தது?
2. காந்தி அடிகள் நாட்டிற்குச் செய்த பணி என்ன?

3. பயிற்சி.

1. நமது நாட்டின் விடுதலைக்கு உழைத்த தலைவர்  
களின் பெயர்களை எழுது.
2. காந்தி அடிகளின் வாழ்க்கை வரலாற்றைச்  
சுருக்கமாக எழுது.
3. திருத்தி எழுது.  
நமது னாடு மற்ரெல்லா நாடுகளினும் தாழ்வுற்ற,  
வருமை மிஞ்சி, விடுதலையை இளந்து, கஷ்டப்  
பட்டுக்கொண்டு இறுந்தது. காந்தி அடிகள்  
நாம் விடுதலை பெரஅறும் பாடுபட்டாற். அவற்  
காடு முலுதம் பிறயானம் செய்தாற் : மக்கன்  
உல்லத்தைத் தட்டி எலுப்பினாற்.

## 22. நமது கொடி

சின்னம்	உணர்த்தும்	ஆற்றல்
வர்ணம்	சாந்தி	நெறி
சந்ததம்	விண்மீன்	இணைத்து
பொறிக்கப்பட்டு	பிறைச்சந்திரன்	சுதந்தரம்
இழுக்கு	சந்தர்ப்பம்	ஜெய்ஹிந்த்
வந்தேமாதரம்	அறம்	இணையினை
தியாகம்		

1. உலகிலுள்ள சுதந்தர நாடுகள் ஒவ்வொன்றுக்கும் ஒவ்வொரு கொடி உண்டு. அந்தந்த நாட்டினரின் உயர்ந்த நோக்கங்களையும் சிறந்த பண்புகளையும் அக் கொடிகள் எடுத்துக் காட்டும். நமது சுதந்தர பாரத நாட்டிற்கும் ஒரு கொடி இருக்கிறது. அக் கொடியை நமது உயர்ந்த நோக்கங்களின் சின்னமாகப் போற்றி வருகிறோம்.

2. நமது நாடு சுதந்தரம் பெற்று நான்காண்டுகளே ஆயின. அந்நன்னாள் 1947-ஆம் ஆண்டு ஆகஸ்டுத் திங்கள் 14-ம் நாள் நள்ளிரவு ஆகும். அன்றிலிருந்து நமக்கென ஒரு தனிக்கொடியை நாம் ஏற்படுத்திக் கொண்டோம். அதற்கு முன் அந்நிய அரசியலார் நமக்கெனத் தனிக்கொடி அளிக்கவில்லை. ஆயினும் 1906-ஆம் ஆண்டில் இந்திய நாட்டின் விடுதலைக்கு அரும்பாடுபட்ட காமா என்னும் அம்மையார் நமது நாட்டிற்கென ஒரு தனிக்கொடியை உண்டாக்கினார். அதன் மேற்பகுதியில் எட்டு விண்மீன்கள் இருந்தன; அப்பகுதி காவி நிறம். இடைப்பகுதி வெண்ணிறம்; அதில் 'வந்தே மாதரம்' என்ற சொற்றொடர் இந்தி மொழியில் பொறிக்கப்பட்டிருந்தது. கீழ்ப் பகுதி பச்சை நிறம்;

அப்பகுதியில் இடப்புறம் சூரியனும் வலப்புறம் பிறைச் சந்திரனும் இருந்தன. 'வந்தே மாதரம்' என்றால் 'தாயே! வணக்கம்' எனப் பொருள்படும்.

3. நமது நாட்டிற்குப் பல நன்மைகளைச் செய்த பெஸன்ட் அம்மையார் 1916 ஆம் ஆண்டில் ஒரு கொடியைத் தோற்றுவீத்தார். அதில் பச்சை, சிவப்பு நிறப் பட்டைகளில் இடப்பக்கம் மேல் மூலையில் 'யூனியன் ஜாக்' கும், கீழே விண்மீன்களும் இருந்தன. 'யூனியன் ஜாக்' என்பது ஆங்கிலேயரின் கொடி.

4. காந்தியடிகள் காங்கிரஸ் இயக்கத்திற்குத் தலைமை வகித்ததும், 1921-ஆம் ஆண்டில், ஒரு கொடியை உண்டாக்கினார். அதில் மேல் பட்டை வெண்மை நிறம்; நடுப்பட்டை பச்சை; கீழ்ப்பட்டை காவி நிறம் இம் மூன்று பட்டைகளையும் தொட்டுக் கொண்டு ஒரு இராட்டினம் அதில் பொறிக்கப்பட்டிருந்தது. 1931-இல் பட்டைகளின் நிறங்கள் மாற்றப்பட்டன; நடுப்பட்டை வெண்மையாகவும், கீழ்ப்பட்டை பச்சையாகவும் மாற்றப்பட்டன; நடுவில் வெண்பட்டையில் இராட்டினம் இருந்தது.

5. நாம் 1947-இல் சுதந்தரம் பெற்றபின் அக் கொடியில் மீண்டும் மாறுதல் செய்யப்பட்டது; நடுவில் இருந்த இராட்டினம் நீக்கப்பட்டு, அதே இடத்தில் அசோகச் சக்கரம் பொறிக்கப்பட்டது. நமது நாட்டுக் கொடியில் உள்ள மூன்று நிறங்களும் சக்கரமும் எவற்றைக் குறிக்கின்றன? காவி நிறம் ஆண்மையையும் தியாகத்தையும் உணர்த்தும்; வெண்மை நிறம் உண்மையையும் அமைதியையும் குறிக்கும்; பசுமை நிறம் அன்பையும் ஆற்றலையும் அறிவிக்கும். இடையில் உள்ள அசோகச் சக்கரம், அசோகன் காட்டிய தரும மார்க்கத் தையும், காந்தியடிகளின் சத்தியநெறியையும் இணைத்துக்



காட்டும் குறியாகும். மேலும் சக்கரம் சுழலும் இயல்பு உடையது; ஆதலால் அது சுழலும் தன்மையுள்ள நமது வாழ்க்கையையும், ஊக்கமான உழைப்பையும் குறிக்கும்.

6. நமது நாட்டுக் கொடியை நாம் என்றும் போற்றிப் பெருமைப்படுத்தி வரவேண்டும். அதுவே நமது தேசியக்கொடி. விழாக் காலங்களில் கொடிவணக்கம் செய்யவேண்டும். உயரமானதொரு கம்பத்தின் உச்சியில் அக் கொடியைப் பறக்கவிடவேண்டும். அதுவே நமது அரசாங்கத்தின் சின்னம்; அதற்கு எக்காலத்திலும் இழுக்கு உண்டாகும்படி நடந்து கொள்ளமாட்டோம் என்று நாம் வாக்குறுதி கொடுக்கவேண்டும்.

7. தேசியக்கொடியை எப்பொழுதும் பறக்கவிடக் கூடாது; சில சந்தர்ப்பங்களில் மட்டும் பறக்கவிடலாம். கொடியை விரைவாக ஏற்றி, மெதுவாக இறக்கவேண்டும். தேசிய விடுமுறை நாட்களிலும், அரசியலில் விசேஷமான நாட்களிலும்தான் கொடியைப் பறக்கவிடலாம். சூரிய உதயம் முதல் சூரியன் அஸ்தமிக்கும் வரையில் மட்டும், கொடியைப் பறக்கவிடலாம். கொடி பறக்கும் போது சிவப்பு நிறப்பட்டை மேலும், பசுமை நிறப்பட்டை கீழுமாக இருக்கவேண்டும்.

8. துயரம் மிக்க நாட்களில், கொடிமரத்தின் பாதியில் கொடியைப் பறக்கவிடவேண்டும்; ஆனால் முதலில் கொடியை உச்சி வரையில் ஏற்றிப் பிறகு பாதியளவில் நிறுத்தவேண்டும். கொடியை இறக்கும்பொழுதும், உச்சிக்கு ஏற்றிய பிறகே, கீழே இறக்க வேண்டும். வேறு எக்கொடியையும் தேசியக்கொடிக்கு மேலேயும், வலப்புறத்திலும் பறக்கவிடக் கூடாது. கொடி தரையில் இழுபடச் செய்யக் கூடாது. பக்கவாட்டில் கொடியைப் பிடிக்கக் கூடாது. இவ்வாறு செய்தல் கொடியை

அவமதிப்பதாகும்; நாட்டுப்பற்று குறைந்தவர் எனக் கருதப்படுவோம். நமது கொடிக்குப் பெருமை செய்தால், நமது நாட்டிற்குப் பெருமை செய்தவர்களாவோம்; நம் நாடு சுதந்தரம் அடைவதற்கு உழைத்த பெருமக்களைப் பெருமை செய்தவர்கள் ஆவோம்.

“இந்திய மகனே! இந்த

இணையிலாக் கொடியைக் காத்தல்  
முந்தியுன் முன்னோர் தந்த  
அறமெலாம் முடிப்ப தாகும்;  
எந்த ஓர் நாட்டிற் கேனும்  
எதிரியாய் எடுத்த தல்ல;  
சந்ததம் உவகுக் கெல்லாம்  
சாந்தியைத் தரவே யாகும்.”

—நாமக்கல் கவிஞர்

வாழ்க நம் கொடி! வாழ்க பாரத நாடு! ஜெய் ஹிந்த!

1. அரும்பொருள் :-

சின்னம் - அடையாளம். பொறிக்க - தீட்ட. தியாகம் - தன்னலமில்லாத பணி. உணர்த்தும் - தெரிவிக்கும். ஆற்றல் - திறமை. நெறி - மார்க்கம். இழுக்கு - குற்றம். அவமதிப்பு. இணையிலா - சமானமில்லாத. சந்ததம் - எப்பொழுதும். விண்மீன் - நட்சத்திரம்.

2. கேள்விகள் :-

1. கொடி உள்ள நாடுகள் எத்தகையன?

2. நமது கொடியில் மாறுதல்கள் எவ்வெப்பொழுது செய்யப்பட்டன?

3. நமது கொடியின் நிறங்களும் சக்கரமும் எவற்றைக் குறிக்கின்றன?

4. நமது கொடியை எப்படிப் பறக்க விடவேண்டும்?

5. எவ்வெப்பொழுது கொடியை அவமதிப்பதாகக் கருதப்படும்?

## 3. பயிற்சி.

1. இழுக்கு, இணையிலா, திபாகம், சந்ததம், விண்மீன் - இவற்றை உன் சொந்த வாக்கியங்களில் அமைத்து எழுது.

2. சொற்களைப் பிரித்து எழுது: நாட்டுப்பற்று, வெண்ணிறம், ஒவ்வொன்று, பிறைச்சந்திரன், வெண்பட்டை, தரும மார்க்கம்.

3. 'கொடியேற்றமிழா' என்ற சொற்றொடரையும் 'நட' என்ற வினைச்சொல்லையும் சேர்த்து மூன்று காலங்களையும் குறிப்பிடும் வாக்கியங்களை அமைத்து எழுது.

## 23. சாணக்கியன்

அண்மனை	பகற்களவு	மினிக்கின்றன
தர்பார்	அண்மை	நற்றுணைவர்
புல்லுருவி	செருக்கு	அதிதி
ஆசனம்	அகம்பாவம்	திகைம்
பேதம்	சிகை	சாகஸம்
என்னல்	மறையவர்	நிர்முலம்
சாம்ராச்சியம்	மகுடபிஷேகம்	முக்காலும்


காட்சி 1

இடம் - பாடலீபுரத்து அரண்மனையில் தர்பார் மண்டபம்.

காலம் - காலை.

பாத்திரங்கள்: நவநந்தர், முதலமைச்சன் இராட்சதன், ஏனைய மந்திரிப் பிரதானிகள். அரிப்பணையில் நவநந்தரில் முதல்வன் அமர்ந்திருக்கிறான்.

**நந்தன்** - ஆகா! (சிரிக்கிறான்) நாம் வென்றோம்! மௌரிய குலத்தைப் பூண்டுடன் களைந்து விட்டோம். நந்தமரபினர்க்கே பாடலீபுரம் உரியது. நேற்று புல்லுருவிபோல் முளைத்த மௌரிய குலத்தை வேருடன் களைந்தோம்!



**இராட்சதன்** - இல்லை! இல்லை! மௌரியகுலம் இன்னும் அழியவில்லை.

**நந்தன்** - அஃதெவ்வாறு?

**இராட்சதன்** - சந்திரகுப்தன் வாழும் வரையில் மௌரிய குலத்திற்கு அழிவு ஏது?

**நந்தன்** - என் பகைவனால் சேர்ந்த பயத்தைச் சந்திரகுப்தன் நீக்கினான். ஆதலால் அவனைச் சிறையினின்றும் விடுவித்தேன். அவனால் தன்னந்தனியாக யாது செய்ய இயலும்?

**இராட்சதன்** - சந்திரகுப்தன் இப்பொழுது அன்னசத்திரத்தின் நிர்வாகி என்பது உண்மை. ஆனால் சமயம்

வந்தால் அவன் அரசினுக்கும் அதிகாரி ஆவான்!  
நாம் ஏமாந்து போகக்கூடாது.

**தந்தன்** - நன்று! நன்று! எம்மை எதிர்த்து அரசினைப்  
பெற அவனால் இயலுமா? இது பகற்கனவேயாம்.  
(தர்பார் கலைகிறது; யாவரும் செல்லுகிறார்கள்)

காட்சி 2

**இடம்** - பாடலீபுரத்துக் கருகில் ஒரு பரந்தவெளி.  
**காலம்** - நண்பகல்.

**யாத்திரங்கள்** - சாணக்கியன், சந்திரகுப்தன்.

(காஞ்சி நகர் வாசியான சாணக்கியன் என்னும்  
அந்தணன் மிகச் சோர்வுடன் பசியால் துன்புற்று,  
நண்பகலில் பாடலீபுரத்துக்கு அண்மையில் இருந்த  
ஒரு பரந்த வெளியில் நடைப்பாதையில் விரைந்து  
வருகிறான். நடையில் செருக்கும் ஆண்மையும்  
மிளிர்கின்றன. வழியிலிருந்த சிறு பூண்டு ஒன்று  
அவன் காலில் இடற, அதனால் நடை தவறி, நிலை  
தடுமாறுகிறான்.)

**சாணக்கியன்** - ஆ! இச்சிறு பூண்டிற்கா இத்துணைச்  
செருக்கு! என் வருகையைச் சிறிதும் மதியாது,  
நடுவழியில் நின்று, என்னடையைத் தளர்ச்சியடை  
யச் செய்து விட்டதே! அற்பப்புல்லே! நன்று,  
நன்று! அறிவிலும் ஆற்றலிலும் சிறந்த சாணக்கி  
யன் நான் என்று நீ அறியாய் போலும்! பாவம்,  
நீ என் செய்வாய்? உன் வாழ்நாள் குறுகி  
விட்டது!

(பூண்டை வேருடன் பிடுங்கித் தண்ணீரில் கரைத்  
துக் குடிக்கிறான். இச்செய்கையைச் சிறிது தொலை  
விலிருந்து சந்திரகுப்தன் கவனிக்கிறான்.)

**சந்திரகுப்தன் -** (தனக்குள்) ஆச்சரியம்! இவ் வந்தணர் ஒரு அறப்ப பூண்டிலிடம் இவ்வளவு சினம்கொண்டால், இவருக்குத் திங்கிழைப்பவரிடம் இவர்கொள்ளும் கோபம் எவ்வளவு கொடியதாக இருக்கும்? நமது நோக்கம் ஈடேற இவரே நற்றுணைவர். (வெளிவந்து வணங்கி) ஐயனே! வரவேண்டும், வரவேண்டும்.

**சாணக்கியன் -** நீ யார்? எங்கு அழைக்கிறாய்?

**சந்திரகுப்தன் -** அந்தணரே! தாங்கள் பசியால் வாடுகிறீர்கள். அன்ன சத்திரத்தில் அமுதுண்டுபோக வேண்டுகிறேன். நான் அங்கே அதிகனை வரவேற்கும் அதிகாரி.

**சாணக்கியன் -** மெத்த சந்தோஷம்! செல்வோம் வா. (போகிறார்கள்.)

காட்சி 3

**இடம் -** அன்னசத்திரம். **காலம் -** நண்பகல். **பாத்திரங்கள் -** சந்திரகுப்தன், நவநந்தர், சாணக்கியன்.

(சத்திரத்தை யடைந்த சாணக்கியன் உட்சென்று பார்க்கிறான். உணவுச் சாலையில் முதல் வரிசையில் பொன் ஆசனங்களுக்கு எதிரில் ஒன்பது தங்கத் தட்டுகளும் தங்கக்கண்ணங்களும் இருக்கின்றன. முதல் ஆசனத்தில் சாணக்கியன் அமர்கிறான். அச்சமயம் நவநந்தர் அங்கு வருகிறார்கள்; இராட்சதனும் வருகிறான்.)

**நந்தன் -** (முதல் ஆசனத்தில் இருந்த சாணக்கியனை நோக்கி) யாரப்பா நீ?

**மற்றொருவன் -** இவன் யார்? பித்தனைப் போலுள்ளான். தண்டச் சோற்றுக்காரனுக்குத் தங்க ஆசனமா?

வின்னும் ஒருவன் - பித்தனை! உடனே எழுந்து செல்.



சாணக்கியன் - ஏனப்பா? நீங்கள் யார்? இது அன்ன சத்திரம் அல்லவா? இதில் மேலோர் கீழோர் என்ற பேதம் ஏன்? ஏன் பொறுமையை இழக்கிறீர்கள்? என் அருகில் அமருங்கள்.

நந்தன் - அற்ப! பிதற்றாதே! உனக்கு இவ்வாசனம் ஏன்? உன்னருகில் நான் அமருவதா? நன்று! நன்று!

சாணக்கியன் - மதியினர்களே! உருவத்தைக் கண்டு எள்ளலாகாது. அகம்பாவத்தால் அழியாதீர். யான் இடம் பெயரேன்.

நந்தன் - யாரடா சேவகா! இவனை வெளியில் அகற்று. பித்தனுக்கு இது இடமல்ல. (சேவகன் சாணக்கியனுடைய முடியைப் பிடித்து இழுக்கிறான்.)

**சாணக்கியன் -** சாணக்கியனையா பித்தனென்று ஏசினீர்? செருக்கால் எம்மை அவமதித்தீர். உம் மையும் உமது பூண்டையும் வேரறுத்து நான் வெற்றிமாலை குடுவதை நீங்கள் காண்பீர்கள். உங்கள் அரசினை அழித்து வெற்றி கொள்ளா விடில் என்பெயர் சாணக்கியன் அல்ல. இச்சிகையை நான் அது வரை முடிய மாட்டேன். (விரைந்து செல்கிறான்.)

**சந்திரகுப்தன் -** (வெளியில் சந்திரகுப்தன் அவனை அணுகி வணங்கி) அந்தணரே ! என் விடுதிக்குத் தயை செய்து வருவீர். அன்னமுண்டு இளைப்பாறு வீர்.

**சாணக்கியன் -** அப்பா ! உன் அன்பிற்கு மெச்சினேன். வா, போகலாம். (போகிறான்)

காட்சி 4

**இடம் -** சந்திரகுப்தனுடைய விடுதி. **காலம் -** நண்பகல்.

[சந்திரகுப்தனும் சாணக்கியனும் புசித்த பின் வீற்றிருக்கின்றனர்.]

**சந்திரகுப்தன் -** (தனக்குள்) என் எண்ணம் நிறைவேற இவருடைய அருள் கிடைக்குமா?

**சாணக்கியன் -** அப்பா! உன் அன்பிற்கு மெச்சினேன். உன்னைப்பார்த்தால் அரசர் மரபினைச் சேர்ந்தவன் போல் காண்கிறதே! உன் வரலாறு யாது?

**சந்திரகுப்தன் -** மறையவர் குலதிலகமே ! என் பெயர் சந்திரகுப்தன். முந்திய மன்னருக்கு முராதேவியின்பால் தோன்றிய புதல்வன் யான். என் தாயாதிகளாகிய நவநந்தருடைய கொடூரமான



குழ்ச்சியினால் என் உடன் பிறந்தோரைப் பறி கொடுத்துத் தன்னந்தனியானேன். தங்கள் வரலாறு யாதோ?

**சுனக்கியன்** - மைந்தா! யான் தென்னாட்டிலுள்ள காஞ்சிமாநகரில் உறையும் ஓர் அந்தணன். பல புண்ணியத் தலங்களைக் காணும் எண்ணத்துடன் வடநாடு வந்துள்ளேன்.

**சந்திரகுப்தன்** - அண்ணலே! என் துயரினை போக்க வல்லவர் தாங்களே!

**சுனக்கியன்** - சந்திரகுப்தா! உன் வல்லமையும் என் சாகஸமும் சேர்ந்திடில் யாவரால் எதிர் நிற்க இயலும்? கவலை கொள்ளாதே. இந்த நந்த மரபினை நிர்மூலம் செய்து உன்னையே இந்தச் சாம்ராச்சியத்திற்குச் சக்கரவர்த்தியாக மகுடாபிஷேகம் செய்கிறேன். என்னை அவமதித்த இப் பூண்டுகளை அகற்றி, இவ்வரசினை உனக்கு அளிக்கிறேன். அதனைப் பெற்று, நீதிநெறி வழுவாது ஆண்டு வருவாயாக! இது முக்காலும் உண்மை.

**சந்திரகுப்தன்** - என் விருப்பம் நிறைவேறும் காலம் வந்தது என் பாக்கியமே. அந்தணர்தலைவா! என்னை உமது சீடனாக ஏற்று அருளுவீர்! இனி என் வாழ்வும் தாழ்வும் தங்களைச் சேர்ந்தகே! இனிஎனக்குப் பகைவரே இல்லை. எல்லாம் அவன் அருள்!

**சுனக்கியன்** - ஆம். அவனன்றி ஓரணுவும் அசையா தன்றோ? ஆயினும் மதியினர்களுக்கு அவன் உதவான். நீ துயரம் விடு. உன் துயரத்தை அகற்றி, இவ் வகண்ட சாம்ராச்சியத்தை உனக்கு அளிக்கிறேன். வா, போகலாம். (இருவரும் செல்கின்றனர்.)

1. அரும் பொருள் :-

அண்மை - சமீபம். செருக்கு - கர்வம். மிளிர்கின்றன - பிரகாசிக்கின்றன. அதிதி - விருந்தாளி. ஆசனம் - உட்காரும் இடம். எள்ளல் - கேலிசெய்தல். சிகை - தலை மயிர். அகம்பாவம் - கர்வம்.

2. கேள்விகள் :-

1. சாணக்கியன் பூண்டை யாது செய்தான் ?
2. நந்தமன்னன் சாணக்கியனை ஏன் அவமதித்தான்?
3. சாணக்கியன் செய்த சபதம் என்ன ?
4. சந்திரகுப்தனுக்குச் சாணக்கியன் கொடுத்த வாக்குறுதி என்ன ?

1. பயிற்சி.

1. இந்த நாடகத்தைக் கதைபோல் சுருக்கமாக எழுது.
2. பகற்கனவு, புல்லுருவி, நற்றுணைவர், சாகஸம், நீதிநெறி, சாம்ராச்சியம்-இவற்றை உன் சொந்த வாக்கியங்களில் அமைத்து எழுது.
3. தடித்த சொற்களுக்கு இலக்கணம் கூறு.  
சாணக்கியன் சந்திரகுப்தனுக்குத் தைரியம் அளித்தான்.  
நான் காஞ்சி வாழ் அந்தணன்.  
நீ கவலை கொள்ளாதே.  
உருவத்தைக் கண்டு உள்ளாதே.

## 24. செய்யுட் பாடம்

## 1. கலைமகள் துதி

வெள்ளைத் தாமரைப் பூவிலிருப்பாள்  
 வீணைசெய்யும் ஒலியிலிருப்பாள்  
 கொள்ளை யின்பம் குலவு கவிதை  
 கூறு பாவலர் உள்ளத் திலிருப்பாள்  
 உள்ளதாம் பொருள் தேடி யுணர்ந்தே  
 ஒதும் வேதத் துண்ணின் றொளிர்வாள்  
 \* கள்ள மற்ற முனிவர்கள் கூறும்  
 கருணை வாசகத் துட்பொருளாவாள்.

—பாரதியார்

## 2. நீதிச் செய்யுள்

## i. நீதி வெண்பா :

1. மென்மதுரை வாக்கால் விரும்பும் சகம்; கடின  
 வன்மொழியினால் இகழும் மண்ணுலகம்;  
 —நன்மொழியை

ஒதுகுயில் ஏதங் குதவியது? கர்த்தபந்தான்  
 ஏதபராதஞ் செய்த தின்று? [பால்]

2. தாமரை பொன்முத்துச் சாமரைகோ ரோசனை  
 பூமருதேன் பட்டுப் புனுகுசவ்வா-தாமழல்மற்  
 றெங்கே பிறந்தாலும் எள்ளாரே ; நல்லோர்கள்  
 எங்கே பிறந்தாலும் என் ?

3. ஈக்கு விடந் தலையில் எய்தும்; இருந்தேளுக்கு .  
 வாய்த்த விடம் கொடுக்கில் வாழுமே;—நோக்கரிய  
 பைங்கணர வுக்குவிடம் பல்லளவே; துர்ச்சனருக்  
 கங்கமுழு தும்விடமே யாம்.

4. கற்பூரம் போலக் கடலுப் பிருந்தாலும்,  
கற்பூரம் ஆமோ கடலுப்பு?—பொற்பூரும்  
புண்ணியரைப்போல இருந்தாலும், புல்லியர் தாம்  
புண்ணியரா வாரோ? புகல்.
5. கல்லார் பலர் கூடிக் காதலித்து வாழினும், நூல்  
வல்லான் ஒருவனையே மானுவரோ?—அல்லாரும்  
எண்ணல்லா வான்மீன் இல்குடினும், வானகத்தோர்  
வெண்ணிலா ஆமோ? விளம்பு.

—ஒளவையார்

## ii. நல்வழி :

1. ஆற்றங் கரையின் மரமும் அரசறிய  
வீற்றிருந்த வாழ்வும் விழும் அன்றே—ஏற்றங்  
உழுதுண்டு வாழ்வதற் கொப்பில்லை கண்டார்  
பழுதுண்டு வேரோர் பணிக்கு.
2. ஆனமுதலில் அதிகம் செலவானால்  
மானம் அழிந்து மதிக்கெட்டுப்—போனதிசை  
எல்லார்க்கும் கள்ளனாய் ஏழ்பிறப்பும் தியனாய்  
நல்லார்க்கும் பொல்லனாம் நாடு.
3. கல்லானே ஆனாலும்கைப்பொருள் ஒன்றுண்டாயின்  
எல்லாரும் சென்றங் கெதிர் கொள்வர்—இல்லானே  
இல்லாரும் வேண்டாள் மற்றின்மெடுத்த தாய்  
செல்லா தவன் வாயில் சொல். [வேண்டாள்]
4. மரம்பழுத்தால் வெளவாலை வாவென்று கூவி  
இரந்தழைப்பார் யாவரும் அங்கில்லை—சுரந்தமுதம்  
கற்றா தரல் போல் கரவா தளிப்பரேல்  
உற்றார் உலகத் தவர்.

5. வேதாளம் சேருமே; வெள்ளெருக்குப் பூக்குமே;  
பாதாள மூலி படருமே:—மூதேவி  
சென்றி ருந்து வாழ்வளே; சேடன் குடிபுதுமே  
மன்றோரம் சொன்னார் மனை.

—ஒளவையார்

iii. நன்னெறி :

1. உள்ளங் கவர்ந்தெழுந் தோங்கு சினம்காத்துக்  
கொள்ளும் குணமே குணமென்க;—வெள்ளம்  
தடுத்தல் அரிதோ? தடங்கரை தான் பேர்த்து  
விடுத்தல் அரிதோ? விளம்பு.
2. தங்குறைதீர் வுள்ளார் தளர்ந்து பிறர்க்கு றாஉம்  
வெங்குறை தீர்க்கிற்பார் விழுமியோர்;—திங்கள்  
கறையிருளை நீக்கக் கருதா துலகின்  
நிறையிருளை நீக்குமேல் நின்று.
3. ஆக்கும் அறிவான் அலது பிறப்பினால்  
மீக்கொள் உயர்விழிவு வேண்டற்க;—நீக்கு  
பவரார் அரவின் பருமணிகண் டென்றும்  
கவரார் கடலின் கடு.
4. கைம்மா றுகவாமற் கற்றறிந்தோர் மெய்வருந்தித்  
தம்மா வியலுதவி தாம்செய்வர்—அம்மா!  
முளைக்கு மெயிறு முதிர்சுவை நாவிற்ரு  
விளைக்கும் வலியனதா மென்று.
5. நல்லோர் வரவால் நகைமுகங்கொண் டின்புறீஇ  
அல்லோர் வரவா னழுங்குவர்—வல்லோர்  
திருந்துந் தளிர்காட்டித் தென்றல்வரத் தேமா  
வருந்துஞ் சுழல்கால் வா.

—சிவப்பிரகாசர்

iv. முதுமை

1. உற்ற விடத்தில் உயிர் வழங்குந் தன்மையோர் பற்றலரைக் கண்டால் பணிவரோ?—கற்றுாண் பிளந்திருவ தல்லால் பெரும் பாரந் தாங்கின் தளர்ந்து வளையுமோ தான்?
2. பண்டு முளைப்ப தரிசியே யானாலும் விண்டுமி போனால் முளையாதாம்—கொண்டபேர் ஆற்றல் உடையார்க்கும் ஆகா தளவின்றி ஏற்ற கருமம் செயல்.
3. கான மயிலாடக் கண்டிருந்த வரீன்கோழி தானு மதுவாகப் பாவித்துத்—தானுந்தன் பொல்லாச் சிறகை விரித்தாடினாற் போலுமே கல்லாதான் கற்ற கவி.
4. வேங்கை வரிப்புலி நோய் தீர்த்த விடதாரி ஆங்கதனுக் காகார மானாற்போல்—பாங்கறியாப் புல்லறி வாளர்க்குச் செய்த உபகாரம் கல்லின் மேவிட்ட கலம்.
5. அற்ற குளத்தி னறுநீர்ப் பறவை போல் உற்றுழித் தீர்வா ருறவல்லர்—அக்குளத்தில் கொட்டியும் ஆம்பலும் நெய்தலும் போலவே ஓட்டி யுறுவா ருறவு.

3. பங்கவை

1. செய்யத்தக்கவை:

வாலிபந் தனில் வித்தை கற்க வேண்டும்; கற்ற வழியிலே நிற்கவேண்டும்;  
வளைகடல் திரிந்து பொருள் தேடவேண்டும், தேடி உளரறந் செய்யவேண்டும்;

சீலமுடை யோர்களைச் சேரவேண்டும் ; பிரிதல்

செய்யாதிருக்க வேண்டும் ;

செந்தமிழ்ப் பாடல்பல கொள்ளவேண்டும்; கொண்டு

தீயாகம் கொடுக்க வேண்டும்;

ஞாலமிசை பலதருமம் நாட்ட வேண்டும்; நாட்டி

நன்றாய் நடத்த வேண்டும்;

நம்பனினை யடிபூசை பண்ணவேண்டும் ; பண்ணி

இலுமிகு பக்தி வேண்டும்;

ஆலமமர் கண்டனோ! பூதியணி முண்டனே!

அனக நெமதருமை மதவேள்!

அனுதினமும் மனதில் நினை தருசதுர கிரிவளர்

அறப்பளீ சுரதேவனே!

—அறப்பளீசுர சதகம்

## 2. பொய்யும் மெய்யும் :

மெய்யதைச் சொல்வாராகில்

விளங்கிடும் மேலாம் நன்மை;

வையகம் அவரைக் கொள்ளும்;

மனிதரில் தேவர் ஆவர்.

பொய்யதைச் சொல் வாராகில்

போசனம் அற்ப மாகும்;

நொய்யவர் இவர்கள் என்று

நோக்கிடார் அறிவுள்ளோரே.

—விவேக சிந்தாமணி

3. குடியரசு :

குடிமக்கள் சொன்னபடி குடி வாழ்வு  
மேன்மையுறக் குடிமை நீதி  
கடி யொன்றி லெழுந்தது பார்; குடியரசென்  
றுலகறியக் கூறிவிட்டார்!  
அடிமைக்குத் தனையிலீலை யாருமிப்போ  
தடிமையில்லை அறிக என்றார்;  
இடிபட்ட சுவர்போலே கவி விழுந்தான்  
கிருத யுகம் எழுகமாதோ!

—பாரதியார்

4. சுதந்திர பாரதம் வாழ்க :

கடலுக்கு நீரினைப் போலவே—இளங்  
கதிருக்குப் புன்னகை போலவே  
உடலுக்கு நல்லுயிர் போலவே—இந்த  
உலகுக்குச் சுடறொளி யாகவே  
இடர்களைச் சயமுறத் தாண்டியே—மாந்தர்  
இதயத்தில் அருளினைத் தூண்டியே  
நடமிடுங் கடவுளின் கருணையால்  
நாளுமென் தாய் நிலம் வாழ்கவே !

—யோகி சுத்தானந்த பாரதி

5. குடியரசு வாழ்த்து :

ஆதி பகவன் அறவாழி அந்தணன்  
யாதும் உவமையிலான் இன்னருளால் ஒதுபுகழ்  
இந்திய நாட்டில் எழுந்த குடியரசு  
சந்ததம் வாழ்க. தழைத்து !

—கவிமணி



## 1. அரும் பொருள் :-

1. கலைமகள் துதி : கொள்ளை - மிகுந்த. கவிதை - பாடல். பாவலர் - கவிஞர். ஒளிர்வான் - பிரகாசிப்பான்.

## 2. (i) நீதிவேண்பா :

1. மதுரம் - இனிமை. சகம் - உலகம். கர்த்தபம் - கழுதை. அபராதம் - தீமை.
2. சாமரை - கவரிமான் மயிர். எள்ளார் - இகழார்.
3. விடம் - விஷம். நோக்கு அரிய - பார்க்கப் பயம்தரும். துர்ச்சனர் - தீயவர்.
4. பொற்பு - அழகு. புல்லியர் - அற்பர்.
5. காதலித்து - விரும்பி. மாணுவரோ - ஒப்பா வாரோ. அல்லாரும் - இரவுகாலத்தில் பொருந்திய. வான்மீன் - நட்சத்திரம். இலகிடினும் - விளங்கினாலும்.

## (ii) நல்வழி :

1. அரசு அறிய - அரசர் அறிந்து போற்றத்தக்க. ஒப்பு - சமம். பழுது - குற்றம்.
2. ஆன - தனக்குரிய. மதி - புத்தி. நாடு - அறிவா யாக.
3. இல்லாணை - பொருள் இல்லாதவனை. இல்லாள் - மனைவி. ஈன்று - பெற்று.
4. தீர்த்து - வேண்டி. அங்கு - மரத்தினடியில். அழுதம் - பால். சுரந்து - மிகுந்து. கற்று - (கற்று ஆ) - கன்றையுடைய பசு. கரவாது - ஒளிக்காமல். உற்றார் - உறவினர்.

5. வேதாளம் - ஒருவிதப் பேய். பாதாளமூலி-ஒரு வகைக் கொடி. சேடன் - பாம்பு. மன்று - நியாயசபை. ஓரம் - பொய்ச் சாட்சி.

(iii) நன்னெறி :

1. கவர்ந்து - தன்வசப்படுத்திக் கொண்டு. தடம் - பெரிய.
2. தீர்வு-நீங்குதல். தளர்ந்து-இரக்கப்பட்டு. வெம் குறைவு-கொடிய குறை. விழுமியோர்-மேலோர்.
3. மீக்கொள் - மேலாகக் கொள்ளும். கடு-விஷம்.
4. கைம்மாறு - பிரதிபுபகாரம். எயிறு- பல்.
5. இன்புறீஇ-இன்புற்று. அல்லோர் - கீழ்மக்கள். அழுங்குவார் - வருத்தமடைவார். தேமா - தித் திக்கும் மாமரம். கால் - காற்று.

(iv) முதுரை :

1. உற்ற - மாணக்கேடு நேரிட்ட. உயிர் வழங்கும் - உயிரை விடும். பற்றலர் - பகைவர்.
2. ஆற்றல் - திறமை. கருமம் - வேலை. பண்டு - முதலில்.
3. பொல்லா - அழகில்லாத.
4. விடதாரி - விஷவைத்தியன். கலம் - பாண்டம்.
5. உற்றுழி - துன்பம் வந்த சமயத்தில். தீர்வார் - விவரகின்றவர். உறுவார் - பொருந்துபவர்.

3. பல்சுவை :

1. வளைகடல் - உலகினைச் சூழ்ந்துள்ள கடல். நம் பன் - கடவுள். ஆலம் அமர்கண்டன் - சிவபெருமான். முண்டம் - தலை. பூதி - விபூதி. மதவேன் - ஒரு உபகாரியின் பெயர்.

2. வைபகம் - உலகில் உள்ளோர். நொய்யவர் - அற்பர். நோக்கிடார் - இலட்சியம் செய்யமாட்டார்.
3. கடியொன்றில் - நாழிகையொன்றில்.
4. நடமிடும் கடவுள் - நடராசர்.
5. அறவாழி - தரும சக்கரம். தழைத்து - வளர்ந்து.

## 25. நாட்டு வணக்கம்

வாழிய செந்தமிழ்! வாழ்கநற் தமிழர்!  
 வாழிய பாரத மணித் திருநாடு!  
 இன்றெமை வருத்தும் இன்னல்கள் மாய்க!  
 நன்மைவந் தெய்துக! தீதெலாம் நலிக!  
 அறம் வளர்ந்திடுக! மறமடி வறுக!  
 ஆரிய நாட்டினர் ஆண்மையோ டியற்றும்  
 சீரிய முயற்சிகள் சிறந்து மிக் கோங்குக!  
 நந்தேயத்தினர் நாடொறும் உயர்க!  
 வந்தே மாதரம்! வந்தே மாதரம்!

—சுப்ரமணிய பாரதியார்

இன்னம் - துன்பம். அறம் - தருமம். மறம் - அதருமம். சீரிய - பெருமை மிகுந்த.

